

तमसो मा ज्योतिर्गमय

SANTINIKETAN  
VISWA BHARATI  
LIBRARY

093

S78 Is

15158















BIBLIOTHECA INDICA;  
COLLECTION OF ORIENTAL WORKS

PUBLISHED UNDER THE PATRONAGE OF THE

Hon Court of Directors of the East India Company,

AND THE SUPERINTENDENCE OF THE

ASIATIC SOCIETY OF BENGAL.

Nos. 63 and 142.

SARVADARS'ANA SAṆGRAHA

OR AN .

EPITOME OF THE DIFFERENT SYSTEMS OF INDIAN  
PHILOSOPHY.

By MADHAVĀCHĀRYA

EDITED BY PAṆḌITA IS'WARACHĀNDRA VIDYĀSĀGARA,

*Principal of the Sanskrit College, Calcutta.*

~~~~~  
CALCUTTA:

PRINTED BY J. THOMAS, AT THE BAPTIST MISSION PRESS.

1858.



## P R E F A C E.

---

THE Sarvadarsanasangraha is a work by Mádhaváchárya, the well-known scholiast of the Vedas. It contains short notices of all the systems of Indian Philosophy, and as such is very valuable. It is natural to suppose that every Indian Sanskrit scholar would have possessed a copy of a treatise of so much importance. But it is somewhat singular that manuscripts of the work are very rare, and that the great majority of the learned of this country are probably not even aware of its existence. If not printed now, the Sarvadarsanasangraha would, in all probability, share the common fate of many other valuable relics of Sanskrit learning. To preserve the work from destruction I proposed to the Asiatic Society of Bengal to edit the work for them if they would undertake to print it. My offer was kindly accepted, and the work, under their auspices, is printed and published.

When I first undertook to edit the work, I was under the impression that the task would be an easy one. There were two manuscripts in Calcutta, one in the Library of the Sanskrit College, and the other in that of the Asiatic Society. On first reading the book I thought that the former manuscript was sufficiently correct. But scrutinizing it with the care necessary for publication, I collated it with the copy in the Society's Library and found that without the aid of more manuscripts, the readings in several passages in which the two manuscripts differ, could not be reconciled. No other manuscripts were however procurable in Bengal; but by good fortune I procured three manuscripts from Benares. These were of essential service to me, and it was only after carefully collating them with the texts in Calcutta that I have been able to edit the work.

I feel it my duty here to express my great obligations to Mr. Edward Hall, late of the Benares College, through whose kind exertions the Benares manuscripts were received. Without his timely aid it would have been impossible for me to execute the task I had undertaken with the accuracy requisite. My obligations are also due to Professors Jayanārāyana Tarkapanchānana and Tārānātha Tarkavāchaspati of the Sanskrit College for the material assistance that they afforded to me in the undertaking.

*Sanskrit College,*  
*The 20th January, 1858.*

## सर्वदर्शनसंग्रहः ।

नित्यज्ञानाश्रयं वन्दे निःश्रेयसनिधिं शिवम् ।  
येनैव जातं मच्छादि तेनैवेदं सकर्तृकम् ॥  
पारं गतं सकलदर्शनसागराणा-  
मात्मोचितार्थचरितार्थितसर्व्वलोकम् (१) ।  
श्रीशार्ङ्गपाणिनयं निखिलागमज्ञं  
सर्व्वज्ञविष्णुगुरुमन्वहमाश्रयेऽहम् ॥  
श्रीमत्सायणदुग्धाब्धिक्रौस्तुभेन महौजसा ।  
क्रियते माधवार्य्येण सर्व्वदर्शनसङ्ग्रहः ॥  
पूर्व्वेषामतिदुस्तराणि सुतरामालोच्य शास्त्राण्यसौ  
श्रीमत्सायणमाधवः प्रभुरूपन्यास्यत् सतां प्रीतये ।  
दूरोत्सारितमत्सरेण मनसा पृष्ट्वण्वन्तु तत् सज्जना  
माल्यं कस्य विचित्रपुष्परचितं प्रीत्यै न सञ्जायते ॥

अथ कथं परमेश्वरस्य निःश्रेयसप्रदत्वमभिधीयते वृह-  
स्पतिमतानुसारिणा नास्तिकशिरोमणिना चार्वाकेण दूरो-  
त्सारितत्वात् दुर्दृच्छेदं हि चार्वाकस्य चेष्टितम् । प्रायेण सर्व्वप्रा-  
णिनस्तावत् यावज्जीवं सुखं जीवेन्नास्ति मृत्योरगोचरः । भस्मो-

(१) आत्मोचिताचरितमर्थितसर्व्वलोकम् । पाठान्तरम् ॥



भूतस्य देहस्य पुनरागमनं कुत इति लोकगाथामनुरुन्धाना  
नीतिकामशास्त्रानुसारेणार्थकामावेव पुरुषार्थौ मन्यमानाः पा-  
रलौकिकमर्थमपनुवानास्त्वात्माकमतमनुवर्त्तमाना एवानुभू-  
यन्ते । अत एव तस्य चार्वाकमतस्य लोकायतमित्यन्वर्थमपरं  
नामधेयम् ।

तत्र पृथिव्यादीनि भूतानि चत्वारि तत्त्वानि तेभ्य एव  
देहाकारपरिणतेभ्यः किण्वादिभ्यो मदशक्तिवत् चैतन्यमुपजा-  
यते तेषु विनष्टेषु सत्सु स्वरूपं विनश्यति । तदिह विज्ञानघन  
एवैतेभ्यो भूतेभ्यः समुत्थाय तान्येवानु विनश्यति न प्रेत्य संज्ञा-  
स्तीति । तत् चैतन्यविशिष्टदेह एवात्मा देहातिरि श्चात्मनि  
प्रमाणाभावात् प्रत्यक्षैकप्रमाणवादितया अनुमानादेरनङ्गीका-  
रेण प्रामाण्याभावात् ।

अङ्गनालिङ्गनादिजन्यं सुखमेव पुरुषार्थः । न च दुःख-  
संभिन्नतया पुरुषार्थत्वमेव नास्तीति मन्तव्यम् अवर्जनीयतया  
प्राप्तस्य दुःखस्य परिहारेण सुखमात्रस्यैव भोक्तव्यत्वात् । तद्यथा  
मत्स्यार्थी मशकान् सकण्टकान् मत्स्यानुपादत्ते स यावदादेयं  
तावदादाय निवर्त्तते । यथा वा धान्यार्थी सपलालानि धा-  
न्यान्याहरति स यावदादेयं तावदादाय निवर्त्तते । तस्मा-  
द्दुःखमयानुकूलवेदनीयं सुखं त्यक्तुमुचितम् । न हि मृगाः  
सन्तीति शालयो नोपयन्ते । न हि भिक्षुकाः सन्तीति प्याल्यो  
नाधिग्रीयन्ते । यदि कश्चिद् भीरुर्दृष्टं सुखं त्यजेत् तर्हि स  
पशुवन्मुखी भवेत् । तदुक्तम्

त्याज्यं सुखं विषयसङ्गमजम् पुंसां  
दुःखोपसृष्टमिति मूर्खविचारणैषा ।  
तोहीन् जिहासति मितोत्तमतण्डुलाब्धान्  
को नाम भोस्तुषकणोपहितान् हितार्थी ॥

ननु पारलौकिकसुखाभावे बह्विन्नव्ययशरीरायासमाध्ये  
अग्निहोत्रादौ विद्यावृद्धाः कथं प्रवर्त्तिष्यन्ते इति चेत् तदपि न  
प्रमाणकोटिं प्रवेष्टुमीष्टे अनृतव्याघातपुनरुक्तदोषैर्दूषिततया  
वैदिकस्मन्यैरेव धूर्त्तवकैः परस्परं कर्मकाण्डप्रामाण्यवादिभि-  
ज्ञानकाण्डस्य ज्ञानकाण्डप्रामाण्यवादिभिः कर्मकाण्डस्य च  
प्रतिक्षिप्तत्वे च यथा धूर्त्तप्रलापमात्रत्वेन अग्निहोत्रादेर्जीविका-  
मात्रप्रयोजनत्वात् । तथाचाभाणकः

अग्निहोत्रं त्रयो वेदास्त्रिदण्डं भस्मगुण्डनम् ।

मुद्गिरौषहीनानां जीविकेति वृहस्पतिः ॥

अत एव कण्टकादिजन्यं दुःखमेव नरकं लोकसिद्धो राजा.  
परमेश्वरः देहोच्छेदो मोक्षः । देहात्मवादे च हृषोऽहं हृषो  
ऽहमित्यादिसामानाधिकरणोपपत्तिः । मम शरीरमिति व्यव-  
हारो राक्षोः शिर इत्यादिवदौपचारिकः ।

तदेतत् सर्वं समग्राहि ।

अत्र चत्वारि भूतानि भूमिवाय्वनलानिलाः ।

चतुर्भ्यः खलु भूतेभ्यश्चैतन्यमुपजायते ।

किष्णादिभ्यः समेतेभ्यो द्रव्येभ्यो मदशक्तिवत् ॥

अहं स्थूलः हृषोऽस्मीति सामानाधिकरण्यतः ।

देहः स्थौल्यादियोगाच्च स एवात्मा न चापरः ॥

मम देहोऽयमित्युक्तिः सम्भवेदौपचारिकीति ॥

स्यादेतत् स्यादेव मनोरथो यद्यनुमानादेः प्रामाण्यं न स्यात् अस्ति च प्रामाण्यं कथमन्यथा धूमोपलम्भानन्तरं धूमध्वजे प्रेक्षावतां प्रवृत्तिरुपपद्येत । नद्यास्तीरे फलानि सन्तीति वचनं श्रवणसमनन्तरं फलार्थिनां नदीतीरे प्रवृत्तिरिति । तदेतन्मनोराज्यविजृम्भणम् । व्याप्तिपक्षधर्मताशालि हि लिङ्गं गमकमभ्युपगतमनुमानप्रामाण्यवादिभिः । व्याप्तिश्चाभयविधोपाधिविधुरः सम्बन्धः स च सत्तया चक्षुरादिवस्त्राङ्गभावं भजते किन्तु ज्ञाततया । कः खलु ज्ञानोपायो भवेत् । न तावत् प्रत्यक्षं तच्च बाह्यमान्तरं वाभिमतम् । न प्रथमः तस्य सम्प्रयुक्तविषयज्ञानजनकत्वेन भवति प्रसरसम्भवेऽपि भूतभविष्यतोस्तदसम्भवेन सर्वोपसंहारवत्या व्याप्तेर्दर्शनत्वात् । न च व्याप्तिज्ञानं सामान्यगोचरमिति मन्तव्यं व्यक्त्योरविनाभावाभावप्रसङ्गात् । नापि चरमः अन्तःकरणस्य वहिरिन्द्रियतन्त्रत्वेन बाह्येऽर्थे स्वातन्त्र्येण प्रवृत्त्यनुपपत्तेः । तदुक्तम् चक्षुराद्युक्तविषयं परतन्त्रं वहिर्मन इति । नाप्यनुमानं व्याप्तिज्ञानोपायः तत्र तत्राद्येवमिति अनवस्थादौस्थ्यप्रसङ्गात् । नापि शब्दस्तदुपायः काणादमतानुसारेणानुमान एवान्तर्भावात् अनन्तर्भावे वा वृद्धव्यवहाररूपलिङ्गावगतिसापेक्षतया प्रागुक्तदूषणलङ्घनाजङ्गलत्वात् धूमधूमध्वजयोरविनाभावोऽस्तीति वचनमात्रे मन्वादिवद् विश्वाभावाच्च । अनपदिष्टाविनाभावस्य पक्षस्थार्थान्तरदर्शने-

नार्थान्तरानुमित्यभावे स्वार्थानुमानकथायाः कथाशेषत्वप्रस-  
ङ्गाच्च । उपमानादिकन्तु दूरापासं तेषां संज्ञासंज्ञिसम्बन्धादि  
बोधकत्वेनानौपाधिकसम्बन्धबोधकत्वसम्भवात् । किञ्च उपाध्य-  
भावोऽपि दुरवगमः उपाधीनां प्रत्यक्षजनियमासम्भवेन प्रत्य-  
क्षाणामभावस्य प्रत्यक्षत्वेऽपि अप्रत्यक्षाणामभावस्याप्रत्यक्षतया  
अनुमानाद्यपेक्षायामुक्तदूषणानतिवृत्तेः । अपि च साधनाव्या-  
पकत्वे सति साध्यसमव्याप्तिरिति तल्लक्षणं कक्षीकर्तव्यम् । तदु-  
क्तम् अव्याप्तसाधनो यः साध्यसमव्याप्तिरुच्यते स उपाधिरिति ।  
शब्देऽनित्यत्वे साध्ये सकर्तृकत्वं घटत्वमश्रावणतां व्यावर्त्तयितुमु-  
पात्तान्यत्र क्रमतो विशेषणानि त्रीणि तस्मादिदमनवद्यं समा-  
समेत्यादिनोक्तमाचार्यैस्तेति (१) । तत्र विध्यध्यवसायपूर्वकत्वा-  
न्निषेधाध्यवसायस्योपाधिज्ञाने जाते तदभावविशिष्टसम्बन्धरूपं  
व्याप्तिज्ञानं व्याप्तिज्ञानाधीनं चोपाधिज्ञानमिति परस्परश्रय-  
वज्रप्रहारदोषो वज्रलेपायते । तस्मादविनाभावस्य दुर्बोधतया  
नानुमानाद्यवकाशः । धूमादिज्ञानानन्तरमग्न्यादिज्ञाने प्रवृत्तिः  
प्रत्यक्षमूलतया भ्रान्त्या वा युज्यते । क्वचित् फलप्रतिबन्धस्य  
मणिमन्त्रौषधादिवत् यादृच्छिकः । अतस्तत्साध्यमदृष्टादिक-  
मपि नास्ति । नन्वदृष्टानिष्टौ जगदैचित्र्यमाकस्मिकं स्यादिति  
चेत् न तद्भद्रं स्वभावादेव तदुपपत्तेः । तदुक्तम्

(१) समासमाविनाभावावेकत्र स्तो यदा तदा ।

समेन यदि नो व्याप्तस्तयोर्हीनोऽप्रयोजकः ॥

अग्निरूपो जलं शीतं शीतस्पर्शस्तथानिलः ।

केनेदं चिचितं तस्मात् स्वभावान्तद्वयवस्थितिरिति ॥

तदेतत् सर्वं बृहस्पतिनायुक्तम् ।

न स्वर्गो नापवर्गो वा नैवात्मा पारलौकिकः ।

नैव वर्णाश्रमादीनां क्रियाश्च फलदायिकाः ॥

अग्निहोत्रं त्रयो वेदास्त्रिदण्डं भस्मगुण्डनम् ।

बुद्धिपौरुषहीनानां जीविका धातुनिर्मिता ॥

पशुस्येन्निहतः स्वर्गं ज्योतिष्टोमे गमिष्यति ।

स्वपिता यजमानेन तत्र कस्मान्न हिंस्यते ॥

मृतानामपि जन्तूनां आर्द्रं चेत्तृप्तिकारणम् ।

गच्छतामिह जन्तूनां व्यर्थं पाथेयकल्पनम् ॥

स्वर्गस्थिता यदा तृप्तिं गच्छेयुस्तत्र दानतः ।

प्रासादस्योपरिस्थानामत्र कस्मान्न दीयते ॥

यावज्जीवेत् सुखं जीवेद्दृष्टं कृत्वा घृतं पिबेत् ।

भस्मीभूतस्य देहस्य पुनरागमनं कुतः ॥

यदि गच्छेत् परं लोकं देहादेष विनिर्गतः ।

कस्माद्भूयो न चायाति बन्धुस्नेहसमाकुलः ॥

ततश्च जीवनोपायो ब्राह्मणैर्विहितस्त्विह ।

मृतानां प्रेतकार्याणि न त्वन्यद्विद्यते क्वचित् ॥

त्रयो वेदस्य कर्तारो भण्डधूर्त्तनिशाचराः ।

जर्फरीतुर्फरीत्यादि पण्डितानां वचः स्मृतम् ॥

अश्वस्यात्र हि शिश्नान्त पत्नीयाह्वं प्रकीर्त्तितम् ।

## चार्वाकदर्शनम् ।

भण्डैस्तद्वत् परञ्चैव ग्राह्यजातं प्रकीर्तितम् ॥

मांसानां खादनं तद्वन्निशाचरसमीरितमिति ॥

तस्माद्ब्रह्मणां प्राणिनामनुग्रहार्थं चार्वाकमतमाश्रयणीय-  
मिति रमणीयम् ॥

. इति सायणमाधवीये सर्व्वदर्शनसङ्ग्रहे चार्वाकदर्शनम् ॥

अत्र बौद्धैरभिधीयते यदभ्यधायि अविनाभावो दुर्बोध-  
इति तदसाधीयः तादात्म्यतदुत्पत्तिभ्रामविनाभत्वस्य सुज्ञान-  
त्वात् । तदुक्तम्

कार्यकारणभावाद्वा स्वभावाद्वा नियामकात् ।

अविनाभावनियमो दर्शनान्तरदर्शनादिति ॥

अन्वयव्यतिरेकावविनाभावनिश्चायकावितिपक्षे साध्यसाध-  
नयोरव्यभिचारो दुरवधारणो भवेत् भूते भविष्यति वर्त्तमाने  
अनुपलभ्यमानेऽपि व्यभिचारशङ्काया अनिवारणात् । ननु  
तथाविधस्थले तावकेऽपि मते व्यभिचारशङ्का दुष्परिहरेति  
चेत् मैवं वोचः विनापि कारणं कार्यमुत्पद्यतामित्येवंविधायाः  
शङ्काया व्याघातावधिकतया निवृत्तत्वात् । तदेव ह्याशङ्क्येति  
यस्मिन्नाशङ्क्यमाने व्याघातादयो नावतरेयुः तदुक्तं व्याघाता-  
वधिराशङ्केति । तस्मात्तदुत्पत्तिनिश्चयेन अविनाभावो नि-  
श्चीयते तदुत्पत्तिनिश्चयश्च कार्यहेत्वोः प्रत्यक्षोपलम्भानुपलम्भ  
पञ्चकनिबन्धनः । कार्यस्योत्पत्तेः प्रागनुपलम्भः कारणोपलम्भे  
सत्युपलम्भः उपलम्भस्य पश्चात् कारणानुपलम्भादननुपलम्भ इति

पञ्चकारणा धूमधूमध्वजयोः कार्यकारणभावो निश्चयते ।  
 तथा तादात्म्यनिश्चयेनाप्यविनाभावो निश्चयते यदि शिंशपा  
 वृक्षत्वमतिपतेत् स्वात्मानमेव जह्यादिति विपक्षे बाधकप्रवृत्तेः  
 अप्रवृत्ते तु बाधके भूयः पक्षभावोपलब्धेऽपि व्यभिचारशङ्कायाः  
 को निवारयिता । शिंशपावृक्षयोश्च तादात्म्यनिश्चयो वृक्षोऽयं  
 शिंशपेति सामानाधिकरणबलादुपपद्यते । न ह्यत्यन्ताभेदे तत्  
 सम्भवति पर्यायत्वेन युगपदपि प्रयोगायोगात् नाप्यत्यन्तभेदे  
 गवाश्चयोरनुपलब्धात् । तस्मात् कार्यात्मानौ कारणमात्मान-  
 मनुमापयत इति सिद्धम् ।

यदि कश्चित् प्रामाण्यमनुमानस्य नाङ्गीकुर्यात् तं प्रति  
 ब्रूयात् अनुमानं प्रमाणं न भवतीत्येतावन्मात्रमुच्यते तत्र न  
 किञ्चन साधनमुपन्यस्यते उपन्यस्यते वा । न प्रथमः एकाकिनी  
 प्रतिज्ञा हि प्रतिज्ञातं न साधयेदिति न्यायात् । नापि चरमः  
 अनुमानं प्रमाणं न भवतीति ब्रुवाणेन त्वया अशिरस्कवचन-  
 स्थापन्यासे मम माता बन्धुतिवद्वाघातापातात् । किञ्च प्रमाण-  
 तदाभासव्यवस्थापनं तत्समानजातीयत्वादिति वदता भवतैव  
 स्वीकृतं स्वभावानुमानम् । परगताविप्रतिपत्तिस्तु वचनलिङ्गे-  
 नेति ब्रुवता कार्यलिङ्गकमनुमानम् अनुपलब्ध्या कश्चिदर्थं  
 प्रतिषेधयतानुपलब्धिलिङ्गकमनुमानम् । तथाचोक्तं तथागतैः ।

प्रमाणान्तरसामान्यस्थितिरन्यधियां गतेः ।

प्रमाणान्तरसङ्गावः प्रतिषेधाच्च कस्यचिदिति ॥

पराक्रान्तज्ञाच्च स्वरिभिरिति ग्रन्थभूयस्त्वभयादुपरम्यते ।

ते च बौद्धास्तुर्विधया भावनया परमपुरुषार्थं कथयन्ति ।  
 ते च माध्यमिकयोगाचारसौत्रान्तिकवैभाषिकसंज्ञाभिः प्रसिद्धा  
 बौद्धा यथाक्रमं सर्वशून्यत्ववाङ्मयशून्यत्ववाङ्मयार्थानुमेयत्वं वा-  
 ङ्मयार्थप्रत्यक्षत्ववादानातिष्ठन्ते । यद्यपि भगवान् बुद्ध एक एव  
 बोधयिता तथापि बौद्धव्यानां बुद्धिभेदाच्चातुर्विध्यं यथा गतो  
 ऽस्तमर्क इत्युक्ते जारचौरानूचानादयः खेष्टानुसारेणाभिसर-  
 णपरस्परहरणसदाचरणादिममं बुध्यन्ते । सर्वं क्षणिकं क्षणिकं  
 दुःखं दुःखं खलक्षणं खलक्षणं शून्यं शून्यमिति भावनाचतुष्टयमु-  
 पदिष्टं द्रष्टव्यम् । तत्र क्षणिकत्वं नीलादिक्षणानां सत्त्वेनानुमा-  
 तव्यं यत् सत् तत् क्षणिकं यथा जलधरपटलं सन्तस्थामी भावा  
 इति । न चायमसिद्धो हेतुः अर्थक्रियाकारित्वलक्षणस्य सत्त्वस्य  
 नीलादिक्षणानां प्रत्यक्षासिद्धत्वात् व्यापकव्यावृत्त्या व्याप्यव्या-  
 वृत्तिन्यायेन व्यापकक्रमाक्रमव्यावृत्तावक्षणात् सत्त्वव्यावृत्तेः  
 सिद्धत्वाच्च । तच्चार्यक्रियाकारित्वं क्रमाक्रमाभ्यां व्याप्तं न च  
 क्रमाक्रमाभ्यामन्यः प्रकारः समस्ति परस्परविरोधे हि न प्रका-  
 रान्तरस्थितिः । नैकतापि विरुद्धानामुक्तिमात्रविरोधत इति  
 न्यायेन व्याघातस्योद्भूतत्वात् । तौ च क्रमाक्रमौ स्थायिनः सका-  
 शाङ्गावर्त्तमानौ अर्थक्रियामपि व्यावर्त्तयन्तौ क्षणिकत्वप्रच एव  
 सत्त्वं व्यवस्थापयत इति सिद्धम् ।

नन्वक्षणिकस्यार्थक्रियाकारित्वं किं न स्यादिति चेत् तद-  
 युक्तं विकल्पासहत्वात् तथा हि वर्त्तमानार्थक्रियाकरणकाले  
 अतीतानागतयोः किमर्थक्रिययोः स्थायिनः सामर्थ्यमस्ति नो



वा । आद्ये तयोरनिराकरणप्रसङ्गः समर्थस्य चेपायोगात् यत्  
 यदा' यत्करणसमर्थं तत् तदा तत्करोत्येव यथा सामग्री  
 स्वकार्यं समर्थश्चायं भाव इति प्रसङ्गानुमानाच्च । द्वितीयेऽपि  
 कदापि न कुर्यात् सार्वार्थ्यमात्रानुबन्धित्वादर्थक्रियाकारित्वस्य  
 यत् यदा यन्न करोति तत् तदा तत्रासमर्थं यथा हि शिला-  
 शकलमङ्कुरे न चैष वर्त्तमानार्थक्रियाकरणकाले वृत्तवर्त्तिष्य-  
 माणे अर्थक्रिये करोतीति तद्विपर्ययाच्च । ननु क्रमवत्सहकारि-  
 लाभात् स्थायिनः अतीतानागतयोः क्रमेण क्रमणमुपपद्यते  
 इति चेत् तत्रेदं भवान् पृष्टो व्याचष्टां सहकारिणः किं भाव-  
 स्तोपकुर्वन्ति न वा न चेत् नापेक्षणीयास्ते अकिञ्चित् कुर्वन्तां  
 तेषां तादात्म्यायोगात् । उपकारकत्वपक्षे सोऽयमुपकारः किं  
 भावाद्भिद्यते न वा भेदपक्षे आगन्तुकस्यैव तस्य कारणत्वं स्यात्  
 न भावस्योच्चणिकस्य आगन्तुकातिशयान्वयव्यतिरेकानुविधा-  
 यित्वात् कार्यस्य । तदुक्तम्

वर्षातपाभ्यां किं व्योम्नश्चर्मणस्ति तयोः फलम् ।

चर्मोपमस्येत् सोऽनित्यः खतुल्यस्येदमत्फल इति ॥

अथ भावस्तेः सहकारिभिः सहैव कार्यं करोतीति स्वभाव  
 इति चेत् अङ्गं तर्हि सहकारिणो न जह्यात् प्रत्युत पलाय-  
 मानानपि गले पाशेन बद्धा कृत्यं कार्यं कुर्यात् स्वभावस्यान-  
 पायात् । किञ्च सहकारिजन्योऽतिशयः किमतिशयान्तरमार-  
 भते न वा उभयथापि प्रागुक्तदूषणपाषाणवर्षणप्रसङ्गः । अति-  
 शयान्तरारम्भपक्षे बज्रमुखानवस्थादौस्थ्यमपि स्यात् अतिशये

जनयितव्ये सहकार्यन्तरापेक्षायां तत्परम्परापात इत्येकानवस्था  
 ऽऽख्येया तथाहि सहकारिभिः सलिलपवनादिभिः पदार्थसा-  
 र्थैराधीयमाने बीजस्यातिशये बीजमुत्पादकमभ्युपेयम् अपरथा  
 तदभावेऽप्यतिशयः प्रादुर्भवेत् बीजस्यातिशयमादधानं सह-  
 कारिसापेक्षमेवाधत्ते अन्यथा सर्वदोषकारापत्तौ अङ्कुरस्यापि  
 सदोदयः प्रमज्जेत । तस्मादतिशयार्थमपेक्षमाणैः सहकारि-  
 भिरतिशयान्तरमाधेयं बीजे तस्मिन्नप्युपकारे पूर्व्वन्यायेन सह-  
 कारिसापेक्षस्य बीजस्य जनकत्वे सहकारिसम्पाद्यबीजगताति-  
 शयानवस्था प्रथमा व्यवस्थिता । अथोपकारः कार्यार्थमपेक्ष-  
 माणोऽपि बीजादिनिरपेक्षं कार्यं जनयति तत्सापेक्षो वा । प्रथमे  
 बीजादेरहेतुत्वमापतेत् । द्वितीये अपेक्ष्यमाणेन बीजादिना  
 उपकारे अतिशय आधेयः एवं तत्र तत्रापीति बीजादिजन्या-  
 तिशयनिष्ठातिशयपरम्परापात इति द्वितीयानवस्था स्थिरा  
 भवेत् । एवमपेक्ष्यमाणेनोपकारेण बीजादौ धर्मिण्युपकारा-  
 न्तरमाधेयमित्युपकाराधेयबीजातिशयाश्रयातिशयपरम्परापात  
 इति तृतीयानवस्था दुरवस्था स्यात् । अथ भावादभिन्नोऽति-  
 शयः सहकारिभिराधीयत इत्यभ्युपगम्यते तर्हि प्राचीनो भावो  
 ऽनतिशयात्मा निवृत्तः अन्यस्यातिशयात्मा कुर्व्वद्रूपादिपद  
 वेदनोया जायत इति फलितं समपि मनोरथद्रुमेण ।

तस्मादक्षणिकस्यार्थक्रिया दुर्घटा नाप्यक्रमेण घटते विक-  
 ल्यासहत्वात् । तथाहि युगपत्सकलकार्यकरणसमर्थः स भाव-  
 स्तदुत्तरकालमनुवर्त्तते न वा । प्रथमे तत्कालवत् कालान्त-

रेऽपि तावत् कार्यकरणमापेत् । द्वितीये स्थायित्ववृत्त्याशा  
 मृषिकंभक्षितबीजादावङ्कुरादिजननप्रार्थनामनुहरेत् । यत् विरू-  
 द्धधर्माध्यस्तं तन्नाना यथा शीतोष्णो । विरूद्धधर्माध्यस्तस्यायमिति  
 जलधरे प्रतिबन्धसिद्धिः । न चायमसिद्धो हेतुः स्थायिनि का-  
 लभेदेन सामर्थ्यामामर्थ्ययोः प्रसङ्गतद्विपर्ययसिद्धत्वात्तत्रासाम-  
 र्थ्यसाधकौ प्रसङ्गतद्विर्ययौ प्रागुक्तौ सामर्थ्यसाधकावभिधीयेते  
 यद्यदा यज्जननासमर्थं तत्तदा तन्न करोति यथा शिलाशक-  
 लमङ्कुरम् असमर्थश्चायं वर्त्तमानार्थक्रियाकरणकाले अतीता-  
 नागतयोरर्थक्रिययोरिति प्रसङ्गः यद्यदा यत् करोति तत्तदा  
 तत्र समर्थं यथा सामग्री स्वकार्यं करोति चायमतोतानागत-  
 काले तत्कालवर्त्तिन्यावर्थक्रिये भाव इति प्रसङ्गव्यत्ययः विप-  
 र्ययः । तस्मादिपक्षे क्रमयौगपद्यव्यावृत्त्या व्यापकानुपलभेनाधि-  
 गतव्यतिरेकव्याप्तिकं प्रसङ्गतद्विपर्ययबलात् गृहीतान्वयव्याप्तिकं  
 सत्त्वं क्षणिकलपच एव व्यवस्थास्यतीति सिद्धम् । तदुक्तं ज्ञान-  
 त्रिया

यत् सत्तत् क्षणिकं यथा जलधरः सन्तश्च भावा अमी  
 सत्ताशक्तिरिदार्थकर्माणि मितेः सिद्धेषु सिद्धा न सा ।  
 नाप्येकैव विधान्यथा परकृतेनापि क्रियादिर्भवेत्  
 द्वेधापि क्षणभङ्गसङ्गतिरतः साध्ये च विश्राम्यतीति ।

न च कणभक्षालचरणादिपक्षकक्षीकारेण सत्तासामान्ययो-  
 गित्वमेव सत्त्वमिति मन्तव्यं सामान्यविशेषसमवायानामसत्त्वप्र-  
 सङ्गात् । न च तत्र स्वरूपसत्तानिबन्धनः सङ्गवहारः प्रयोजक-

गौरवापत्तेः अनुगतत्वाननुगतत्वविकल्पपराहतेषु सर्षपमही-  
धगादिषु विलक्षणेषु क्षणेष्वनुगतस्याकारस्य मणिषु सूत्रबद्धत-  
कणेषु गुणवत्त्वाप्रतिभासनाच्च । किञ्च सामान्यं सर्वगतं स्वाश्रय-  
सर्वगतं वा प्रथमे सर्ववस्तुसङ्करप्रसङ्गः अपसिद्धान्तापत्तिश्च  
यतः प्रोक्तं प्रशस्तापादेन स्वविषयसर्वगतमिति । किञ्च विद्य-  
माने घटे वर्त्तमानं सामान्यमन्यत्र जायमानेन सम्बध्यमानं  
तस्मादागच्छत् सम्बध्यते अनागच्छदा आद्ये द्रव्यत्वापत्तिः द्वि-  
तीये सम्बन्धानुपपत्तिः । किञ्च विनष्टे घटे सामान्यमवतिष्ठते  
विनश्यति स्थानान्तरं गच्छति वा प्रथमे निराधारत्वापत्तिः  
द्वितीये नित्यत्ववाचो युक्त्युक्तिः तृतीये द्रव्यत्वप्रसक्तिः इत्यादि  
दूषणग्रहयस्त्वात् सामान्यमप्रामाणिकम् । तदुक्तम्

अन्यत्र वर्त्तमानस्य ततोऽन्यस्थानजन्मनि ।

तस्मादचलतः स्थानावृत्तिरित्यतियुक्ता ॥

यत्रासौ वर्त्तते भावस्तेन सम्बध्यते न तु ।

तद्देशिनञ्च व्याप्नोति किमप्येतन्महाद्भुतम् ॥

न याति न च तत्रासीदसि पश्चान्नचांशवत् ।

जहाति पूर्वं नाधारमहो व्यसनसन्ततिरिति ॥

अनुवृत्तप्रत्ययः किमालम्बन इति चेत् अङ्ग अन्यापोहाल-  
म्बन एवेति सन्तोष्यव्यमायुष्मतेति अलमतिप्रसङ्गेन ।

सर्वस्य संसारस्य दुःखात्मकत्वं सर्वतोर्थकरमस्मत्तम् अन्यथा  
तन्निवृत्त्युपायं तेषां तन्निवृत्त्युपाये प्रवृत्त्यनुपपत्तेः । तस्मात्  
सर्वं दुःखं दुःखमिति भावनीयम् । ननु किंवदिति पृष्टे दृष्टान्तः

कथनीय इति चेन्नैवं खलक्षणानां क्षणानां क्षणिकतया साल-  
क्षण्याभावात् नैतेन सदृशमपरमिति वक्तुमशक्यत्वात् । ततः  
खलक्षणं खलक्षणमिति भावनीयम् एवं शून्यं शून्यमित्यपि  
भावनीयं स्वप्ने जागरणे च न मया दृष्टमिदं रजतादिति वि-  
शिष्टनिषेधस्योपलम्भात् । यदि दृष्टं सत् तदा तद्विशिष्टस्य दर्श-  
नस्येदन्ताया अधिष्ठानस्य च तस्मिन्नर्थस्तस्य रजतत्वादेस्तत्सम्ब-  
न्धस्य च समवायादेः सत्त्वं स्यात् न चैतदिष्टं कस्यचिद्वादिनः । न  
चाद्धर्जरतीयमुचितं न हि कुक्कुट्या एको भागः पाकाय अपरो  
भागः प्रसवाय कल्प्यतामिति कल्प्यते । तस्मादध्यस्ताधिष्ठानत-  
त्सम्बन्धदर्शनद्रष्टृणां मध्ये एकस्यानेकस्य वा असत्त्वे निषेधविष-  
यत्वेन सर्व्वस्यासत्त्वं बलादापतेदिति भगवतोपदिष्टे माध्यमिका-  
स्तावदुत्तमप्रज्ञा इत्यमचीकथन् भिक्षुपादप्रसारणन्यायेन क्षण-  
भङ्गाद्यभिधानमुखेन स्थायित्वानुकूलवेदनीयत्वानुगतसर्व्वसत्य-  
त्वभ्रमव्यावर्त्तनेन सर्व्वशून्यतायामेव पर्यवसानम् । अतस्तत्त्वं  
सदसदुभयानुभयात्मकचतुष्कोणविनिर्मुक्तं शून्यमेव तथाहि  
यदि घटादेः सत्त्वं स्वभावसिद्धिं कारकव्यापारवैयर्थ्यम् । असत्त्वं  
स्वभाव इति पक्षे प्राचीन एव दोषः प्रादुःभ्यात् । यथोक्तम्

न सतः कारणपेक्षा व्योमादेरिव युज्यते ।

कार्यस्यासम्भवी हेतुः खपुष्पादेरिवासत इति ।

विरोधादितरौ पक्षावनुपपन्नौ तदुक्तं भगवता अलङ्कारा-  
वतारे

बद्धा विविच्यमानानां स्वभावो नावधार्यते ।

अतो निरभिलषास्ते निःस्वभावाश्च दर्शिता इति ।

इदं वस्तुबलायातं यद्वदन्ति विपश्चितः ।

यथा यथार्थास्तित्यन्ते विशीर्यन्ते तथा तथेति च ।

न क्वचिदपि पक्षे व्यवतिष्ठत इत्यर्थः । दृष्टार्थव्यवहारश्च न स्वप्नव्यवहारवत् मंथत्या मङ्गच्छते । अत एवाकम्

परिव्राट्कामुकशुनामेकस्यां प्रमदातनौ ।

कुणपः कामिनी भक्ष्य इति तिस्रो विकल्पना इति ।

तदेवं भावनाचतुष्टयवशान्निखिलवामनानिवृत्तौ परनि-  
र्व्वानं गूढन्यरूपं मेक्ष्यतीति वचं ह्यतार्थाः नास्माकमुपदेशं कि-  
ञ्चिदस्तीति । शिष्यैस्तावद्योगस्याचारश्चेति द्वयं करणीयम् ।  
तत्राप्राप्तस्यार्थस्य प्राप्तये पर्यनुयोगो योगः गुरुक्तस्यार्थस्याङ्गी-  
करणमाचारः गुरुक्तस्याङ्गीकरणादुत्तमाः पर्यनुयोगस्याकरणा-  
दधमाश्च अतस्तेषां माध्यमिका इति प्रसिद्धिः । गुरुक्तभाव-  
नाचतुष्टयं बाह्यार्थस्य गूढन्यत्वं चाङ्गीकृत्यान्तरस्य गूढन्यत्वञ्चा-  
ङ्गीकृतं कथमिति पर्यनुयोगस्य कर्णात् केषाञ्चिद् योगाचा-  
रप्रथा । एषा हि तेषां परिभाषा स्वयं वेदनं तावदङ्गीका-  
र्यम् अन्यथा जगदान्धं प्रसज्येत । तत् कीर्तितं धर्मकीर्तिना ।

अप्रत्यक्षोपलम्भस्य नार्थदृष्टिः प्रसिध्यतीति ।

बाह्यं ग्राह्यं नोपपद्यत एव विकल्पानुपपत्तेः । अर्थो ज्ञान-  
ग्राह्यो भावादुत्पन्ने भवति अनुत्पन्ने वा न पूर्वः उत्पन्नस्य  
स्थित्यभावात् नापरः अनुत्पन्नस्यासत्त्वात् । अयं मन्येथाः 'अतीत  
एवार्थो ज्ञानग्राह्यः तज्जनकत्वादिति तदपि बालभाषितं वर्त्त-

मानतावभासविरोधात् इन्द्रियादेरपि ग्राह्यत्वप्रसङ्गाच्च । किञ्च  
ग्राह्यः किं परमाणुरूपोऽर्थः अवयविरूपो वा । न चरमः कृत्स्नै-  
कदेशविकल्पादिना तन्निराकरणात् । न प्रथमः अतीन्द्रियत्वात्  
षट्केन युगपद्योगस्य बन्धकत्वाच्च । यथोक्तम्

षट्केन युगपद्योगात् परमाणोः षडंशता

तेषामप्येकदेशत्वे पिण्डः स्यादणुमात्रक इति ।

तस्मात् स्वयतिरिक्तग्राह्यविरहात्तदात्मिका बुद्धिः स्वयमेव  
स्वात्मरूपप्रकाशिका प्रकाशवदिति सिद्धम् । तदुक्तम्

नान्योऽनुभाव्यो बुद्ध्यास्ति तस्या नानुभवोऽपरः ।

ग्राह्यग्राहकवैधुर्यात् स्वयं सैव प्रकाशते इति ।

ग्राह्यग्राहकयोरभेदस्यानुमातव्यः यदेद्यते येन वेदनेन त-  
त्ततो न भिद्यते यथा ज्ञानेनात्मा वेद्यन्ते तैश्च नीलादयः । भेदे  
हि सत्यधुना अनेनार्थस्य सम्बन्धित्वं न स्यात् तादात्म्यस्य निय-  
महेतोरभावात् तदुत्पत्तेरनियामकत्वात् यस्यायं ग्राह्यग्राहक-  
संविक्तीनां पृथगवभासः स एकस्मिंश्चन्द्रमसि द्वित्वावभास इव  
भ्रमः अत्राप्यनादिरविक्रान्तप्रवाहाभेदवासनैव निमित्तम् ।  
यथोक्तम्

सहोपलम्भनियमादभेदो नीलतद्विधोः ।

भेदश्च भ्रान्तिविज्ञानैर्दृश्येतेन्दाविवादय इति ।<sup>१</sup>

अविभागेऽपि बुद्ध्यात्मा विपर्यासितदर्शनैः ।

ग्राह्यग्राहकसंविक्तिभेदवानिव लक्ष्यत इति च ।

न च रसवीर्यविपाकादि समानमाशामोदकोपार्जितमो-

इकानां स्यादिति वेदितव्यं वस्तुतो वेद्यवेदकाकारविधुराया  
अपि बुद्धेर्व्यवहर्तृपरिज्ञानानुरोधेन विभिन्नग्राह्यग्राहकाकार-  
रूपवत्तया तिमिराद्युपहृताक्षणां केशोद्भवाङ्गीज्ञानभेदवद्ना-  
द्युपप्लववासनासामर्थ्याद्भवस्थोपपत्तेः पर्यन्तयोगायोगात् । यथोक्तम्

अवेद्यवेदकाकारा यथा भ्रान्तैर्निरीक्ष्यते ।

विभक्तलक्षणग्राह्यग्राहकाकारविज्ञवा ॥

तथा कृतव्यवस्थेयं केशादिज्ञानभेदवत् ।

यदा तदा न सञ्ज्ञेया ग्राह्यग्राहकलक्षणेति ॥

तस्माद्बुद्धिरेवानादिवासनावशादनेकाकारावभासत इति  
भिदुम् । ततश्च प्रागुक्तभावनाप्रचयबलान्निखिलवासनोच्छेद-  
विगलितविविधविषयाकारोपप्लवविगुद्धविज्ञानोदयो महोदय  
इति । अन्ये तु मन्यन्ते यथोक्तं वाच्यं वस्तुजातं नास्तीति तद-  
युक्तं प्रमाणाभावात् । न च सहोपलम्भनियमः प्रमाणमिति  
वक्तव्यं वेद्यवेदकयोरभेदसाधकत्वेनाभिमतस्य तस्याप्रयोजकत्वेन  
सन्दिग्धविपक्षव्यावृत्तिकत्वात् । ननु भेदे सहोपलम्भनियमात्मकं  
साधनं न स्यादिति चेन्न ज्ञानस्यान्तर्मुखतया च भेदेन प्रति-  
भासमानतया एकदेशत्वैककालत्वलक्षणसहत्वनियमासम्भवाच्च  
नीलाद्यर्थस्य ज्ञानाकारत्वे अहमिति प्रतिभासः स्यात् न त्वि-  
दमिति प्रतिपत्तिः प्रत्ययादव्यतिरेकात् । अथोच्यते ज्ञानस्वरू-  
पोऽपि नीलाकारो भ्रान्त्या वहिर्वद्भेदेन प्रतिभासत इति न च  
तत्राहमुल्लेख इति । तथोक्तम्

परिच्छेदान्तराद्यायं भागो वहिरिव स्थितः ।



ज्ञानस्याभेदिनो भेदप्रतिभासोऽप्युपपन्न इति ॥

• यदन्तर्ज्ञेयतत्त्वं तद्वह्निर्वदवभासत इति च ॥

तदेयुक्तं बाह्यार्थाभावे तदुत्पत्तिरहिततया वह्निर्वदित्युपमानो-  
क्तेरयुक्तेः न हि वसुमिक्षो बन्ध्यापुत्रवदवभासत इति प्रेक्षा-  
वानाचक्षीत भेदप्रतिभासस्य भ्रान्तत्वे अभेदप्रतिभासस्य प्रामाण्यं  
तत्प्रामाण्ये भेदप्रतिभासस्य भ्रान्तत्वमिति परस्परश्रयप्रस-  
ङ्गाच्च अविमंवादान्नीलतादिकमेव संविदाना बाह्यमेवोपाद-  
दते जगत्पेक्षन्तेऽवान्तरस्मिन्निव व्यवस्थादर्शनाच्च । एवञ्चायम-  
भेदसाधको हेतुर्गोमयपायसोयन्यायवदाभासतां भजेत अतो-  
वह्निर्वदिति वदता बाह्यं ग्राह्यमेवेति भावनीयमिति भवदीय  
एव वाणो भवन्तं प्रहरेत् ।

ननु ज्ञानाभिन्नकालस्यार्थस्य बाह्यत्वमनुपपन्नमिति चेत्  
तदनुपपन्नम् इन्द्रियसन्निकृष्टस्य विषयस्योत्पाद्ये ज्ञाने स्वाका-  
रसमर्पकतया समर्पितेन चाकारेण तस्यार्थस्यानुमेयतोपपन्नेः  
अतएव पर्यनुयोगपरिहारौ समग्रादिषाताम् ।

भिन्नकालं कथं ग्राह्यमिति चेत् ग्राह्यतां विदुः ।

हेतुत्वमेव च व्यक्तेर्ज्ञानाकारार्पणक्षममिति ॥

तथाच यथा पुष्ट्या भोजनमनुमीयते यथा च भाषया देशः  
यथा वा सम्भ्रमेण स्नेहः तथा ज्ञानाकारेण ज्ञेयमनुमेयम् ।  
तदुक्तम्

• अर्द्धेन घटयत्येनां न हि मुक्तार्द्धरूपताम् ।

तस्मात् प्रमेयाधिगतेः प्रमाणं मेयरूपतेति ॥

न हि वित्तिसत्तैव तद्देवता युक्ता तस्याः सर्वत्राविशेषात् तान्तु  
सारूप्यमाविशत् सरूपयितुं घटयेदिति च । तथाच वाह्यार्थ-  
सद्भावे प्रयोगः ये यस्मिन् सत्यपि कादाचित्काः ते सर्वे  
तदतिरिक्तसापेक्षाः यथा अविवक्षत्यजिगमिषति मयि वचन-  
गमनप्रतिभासा विवक्षु जिगमिषु पुरुषान्तरमन्तान सापेक्षाः  
तथाच विवादाध्यामिताः प्रवृत्तिप्रत्ययाः सत्यप्यालयविज्ञाने  
कदाचिदेव नीलाद्युल्लेखना इति । तत्रालयविज्ञानं नामाह-  
मास्पदं विज्ञानं नीलाद्युल्लेखि च प्रवृत्तिविज्ञानम् । यथोक्तम्  
तत् स्यादालयविज्ञानं यद्भवेदहमास्पदम् ।

तत् स्यात् प्रवृत्तिविज्ञानं यन्नीलादिकमुल्लेखेदिति ॥

तस्मादालयविज्ञानमन्तानातिरिक्तः कादाचित्कः प्रवृत्ति-  
विज्ञानहेतुर्वाह्योऽर्थो ग्राह्य एव न वामनापरिपाकप्रत्ययः का-  
दाचित्कत्वात् कदाचिदुत्पाद इति वेदितव्यम् । विज्ञानवादि-  
नये हि वामनानामेकमन्तानवर्त्तिनामालयविज्ञानानां तत्तत्-  
प्रवृत्तिजननशक्तिः तस्याश्च स्वकार्योत्पादं प्रत्याभिमुख्यं परि-  
पाकः तस्य च प्रत्ययः कारणं स्वमन्तानवर्त्तिपूर्वक्षणेः कक्षो-  
क्रियते मन्तानान्तरनिबन्धनत्वानङ्गीकारात् । ततश्च प्रवृत्तिज्ञा-  
नजननालयविज्ञानवर्त्तिवामनापरिपाकं प्रति सर्वेऽप्यालयवि-  
ज्ञानवर्त्तिनः क्षणाः समर्था एवेति वक्तव्यं न चेदेकोऽपि न  
समर्थः स्यादालयविज्ञानमन्तानवर्त्तित्वाविशेषात् । सर्वे समर्था  
इति पक्षे कार्यक्षेपानुपपत्तिः ततश्च कादाचित्कत्वनिर्वाहाय  
शब्दस्पर्शरूपरसगन्धविषयाः सुखादिविषयाः षडपि प्रत्यया-

स्वतुरः प्रत्ययान् प्रतीयोत्पद्यन्ते इति चतुरेणानिच्छताप्य-  
 च्छमतिना खानुभवमनाच्छाद्य परिच्छेत्तव्यम् । ते चत्वारः  
 प्रत्ययाः प्रसिद्धाः आलम्बनसमनन्तरसहकार्यधिपतिरूपाः तत्र  
 ज्ञानपदवेदनीयस्य नीलाद्यवभासस्य चित्तस्य नीलालम्बनप्रत्य-  
 यात् नीलाकारता भवति समनन्तरप्रत्ययात् प्राचीनज्ञाना-  
 द्बोधरूपता सहकारिप्रत्ययादालोकाच्चक्षुषोऽधिपतिप्रत्ययादि-  
 षयग्रहणप्रतिनियमः विदितस्य ज्ञानस्य रसादिमाधारणप्राप्ते-  
 र्नियामकं चक्षुरधिपतिर्भूवितुमर्हति लोके नियामकस्याधिप-  
 तिलोपलम्भात् । एवं चित्तचैत्यात्मकानां सुखादीनां चत्वारि  
 कारणानि द्रष्टव्यानि एवं चित्तचैत्यात्मकस्कन्धः पञ्चविधः  
 रूपविज्ञानवेदनासंज्ञासंस्कारसंज्ञकः । तत्र रूप्यन्त एभिर्विषया  
 इति रूप्यन्त इति च व्युत्पत्त्या सविषयाणीन्द्रियाणि रूप-  
 स्कन्धः । आलयविज्ञानप्रवृत्तिविज्ञानप्रवाहो विज्ञानस्कन्धः ।  
 प्रागुक्तस्कन्धद्वयसम्बन्धजन्यः सुखदुःखादिप्रत्ययप्रवाहो वेदना-  
 स्कन्धः । गौरित्यादिशब्दोक्तेस्त्रिसविज्ञानप्रवाहः संज्ञास्कन्धः ।  
 वेदनास्कन्धनिबन्धना रागद्वेषादयः क्लेशा उपक्लेशाश्च मदमा-  
 नादयो धर्माधर्मौ च संस्कारस्कन्धः ।

तदिदं सर्व्वं दुःखं दुःखायतनं दुःखसाधनञ्चेति भावयित्वा  
 तन्निरोधोपायं तत्त्वज्ञानं सम्यादयेत् । अत एवाक्तं दुःखसमु-  
 दायनिरोधमार्गाश्चत्वारः आर्य्यस्य बुद्धाभिमतानि तत्त्वानि ।  
 तत्र दुःखं प्रसिद्धं समुदायो दुःखकारणं तद्विविधं प्रत्ययोप-  
 निबन्धनो हेतूपनिबन्धनश्च । तत्र प्रत्ययोपनिबन्धनस्य संग्राहकं

सूत्रम् इदं कार्यं ये अन्ये हेतवः प्रत्ययन्ति गच्छन्ति तेषाम-  
यमानानां हेतूनां भावः प्रत्ययत्वं कारणसमवायः तन्मात्रस्य  
फलं न चेतनस्य कस्यचिदिति सूत्रार्थः यथा बीजहेतुरङ्कुरो  
धातूनां षण्णं समवायाज्जायते । अत्र पृथिवीधातुरङ्कुरस्य  
काठिन्यं गन्धश्च जनयति अग्निधातुः स्नेहं रसश्च जनयति  
तेजोधातु रूपमौष्ण्यश्च वायुधातुः स्पर्शनं चलनश्च आका-  
शधातुरवकाशं शब्दश्च चतुर्धातुर्यथायोगं पृथिव्यादिकम् ।  
हेतूपनिबन्धनस्य च संग्राहकं सूत्रम् उत्पादाद्वा तथागता-  
नामनुत्पादाद्वा स्थितैवैषां धर्माणां धर्मता धर्मस्थितिता  
धर्मनियामकता च प्रतीत्य समुत्पादानुलोमतेति । तथाग-  
तानां बुद्धानां मते धर्माणां कार्यकारणरूपाणां या धर्मता  
कार्यकारणभावरूपा एषोत्पादादनुत्पादाद्वा स्थिता यस्मिन्  
सति यदुत्पद्यते तत्तस्य कारणस्य कार्यमिति धर्मतेत्यस्य वि-  
वरणं धर्मस्य कार्यस्य कारणानतिक्रमेण स्थितिः स्वार्थिकस्त-  
त्प्रत्ययः । धर्मस्य कारणस्य कार्यं प्रति नियामकता । नन्वयं  
कार्यकारणभावश्चेतनमन्तरेण न सम्भवतीति अत उक्तं कारणे  
सति तत्प्रतीत्य प्राप्य समुत्पादे अनुलोमता अनुसारिता या  
सैव धर्मता उत्पादादनुत्पादाद्वा धर्माणां स्थिता न चात्र  
कश्चित्तेतनोऽधिष्ठातापलभ्यत इति सूत्रार्थः । यथा प्रतीत्य  
समुत्पादस्य हेतूपनिबन्धः बीजादङ्कुरोऽङ्कुरात् काण्डं काण्डा-  
न्नालो नालाद्गर्भस्ततः पूकं ततः पुष्पं ततः फलं न चात्र वाच्ये  
समुदाये कारणं बीजादि कार्यमङ्कुरादि वा चेतीयते अहमङ्कुरं

निर्वर्त्तयामि अहं बीजेन निर्वर्त्तित इति । एवमाध्यात्मिकेष्वपि  
 कारणद्वयमवगन्तव्यम् । पुरःस्थिते प्रमेयाब्धौ ग्रन्थविस्तरभी-  
 र्भिरुपरम्यते । तदुभयनिरोधः तदनन्तरं विमलज्ञानोदयो  
 वा मुक्तिः तन्निरोधोपाद्यो मार्गः स च तत्त्वज्ञानं तच्च प्राची-  
 नभावनाबलाद्भवतीति परमं रहस्यं सूत्रस्यान्तं पृच्छतां कथितं  
 भवन्तश्च सूत्रस्यान्तं पृष्ठवन्तः सौत्रान्तिका भवन्त्विति भगवता-  
 भिहिततया सौत्रान्तिकसंज्ञा सञ्जातेति । केचन बौद्धा वाह्येपु  
 गन्धादिषु आन्तरेषु रूपदिस्कन्धेषु सत्त्वपि तत्रानास्यामुत्पा-  
 दयितुं सर्वं शून्यमिति प्राथमिकान् विज्ञेयानचीकथत् भग-  
 वान् द्वितीयांस्तु विज्ञानमात्रग्रहाविष्टान् विज्ञानमेवैकं मदि-  
 ति तृतीयानुभयं सत्यमित्यास्थितान् विज्ञेयमनुमेयमिति सेयं  
 विरुद्धा भाषेति वर्णयन्तो वैभाषिकाख्यया ख्याताः । एषा हि  
 तेषां परिभाषा समुन्निषति विज्ञेयानुमेयत्ववादे प्रात्यक्षिकस्य  
 कस्यचिदप्यर्थस्याभावेन व्याप्तिसंवेदनस्थानाभावेनानुमानप्रवृ-  
 त्त्यनुपपत्तेः सकललोकानुभवविरोधश्च । ततश्चार्था द्विविधः  
 ग्राह्योऽध्यवसेयश्च तत्र ग्रहणं निर्विकल्पकरूपं प्रमाणं कल्पना-  
 पोढत्वात् अध्यवसायः सविकल्पकरूपोऽप्रमाणं कल्पनाज्ञान-  
 त्वात् । तदुक्तम्

कल्पनापोढमभ्रान्तं प्रत्यक्षं निर्विकल्पकम् ।

विकल्पो वस्तुनिर्भासादसंवादादुपपन्न इति ॥

ग्राह्यं वस्तुप्रमाणं हि ग्रहणं यदितोऽन्यथा ।

न तद्वस्तु न तन्मानं शब्दलिङ्गेन्द्रियादिजमिति च ॥

ननु सविकल्पकस्याप्रामाण्ये कथं ततः प्रवृत्तस्यार्थप्राप्तिः संवा-  
दस्योपपद्येयातामिति चेन्न तद्भद्रं मणिप्रभाविषयमणिविकल्प-  
न्यायेन पारपम्यर्थ्येणार्थप्रतिलम्भसम्भवेन तदुपपत्तेः । अवशिष्टं  
मौत्रान्तिकप्रस्तावे प्रपञ्चितमिति नेह प्रतन्यते । न च विने-  
याशयानुरोधेनोपदेशभेदः साम्प्रदायिको न भवतीति भणि-  
तव्यं यतो भणितं बोधचित्तविवरणे

देशना लोकनाथानां सत्त्वाशयवशानुगाः ।

भिद्यन्ते बज्रधा लोके उपाधैर्बज्रभिः किल ॥

गम्भीरोत्तानभेदेन क्वचिच्चाभयलक्षणाः ।

भिन्ना हि देशना भिन्ना शून्यताऽद्वयलक्षणेति ॥

द्वादशायतनपूजा श्रेयस्करोति बौद्धनये प्रसिद्धम् ।

अर्थानुपार्ज्यं बज्रशो द्वादशायतनानि वै ।

परितः पूजनीयानि किमन्यैरिह पूजितैः ॥

ज्ञानेन्द्रियाणि पञ्चैव तथा कर्मेन्द्रियाणि च ।

मनो बुद्धिरिति प्रोक्तं द्वादशायतनं बुधैरिति ॥

विवेकविलासे बौद्धमतमित्यमभ्यधायि ।

बौद्धानां सुगतो देवो विश्वञ्च क्षणभङ्गुरम् ।

आर्यसत्त्वाख्यया तत्त्वचतुष्टयमिदं क्रमात् ॥

दुःखमायतनञ्चैव ततः समुदयो मतः ।

मार्गश्चेत्यस्य च व्याख्या क्रमेण श्रूयतामतः ॥

दुःखं संसारिणः स्कन्धास्ते च पञ्च प्रकीर्त्तिताः ।

विज्ञानं वेदना संज्ञा संस्कारो रूपमेव च ॥

पञ्चेन्द्रियाणि शब्दाद्या विषयाः पञ्च मानसम् ।  
 धर्मायतनमेतानि द्वादशायतनानि तु ॥  
 रागादीनां गणोऽयं स्यात् समुदेति नृणां हृदि ।  
 आत्मात्मीयस्वरोवाख्यः स स्यात् समुदयः पुनः ॥  
 क्षणिकाः सर्वसंस्कारा इति या वामना स्थिरा ।  
 स मार्ग इति विज्ञेयः स च मोक्षोऽभिधीयते ॥  
 प्रत्यक्षमनुमानञ्च प्रमाणद्वितयं तथा ।  
 चतुःप्रस्थानिका बौद्धाः स्याता वैभाषिकादयः ॥  
 अर्थो ज्ञानान्वितो वैभाषिकेण बद्ध मन्यते ।  
 भौत्रान्तिकेन प्रत्यक्षग्राह्योऽर्थो न वहिर्मतः ॥  
 आकारसहिता बुद्धिर्योगाचारस्य सम्मता ।  
 केवलां संविदं स्वस्थां मन्यन्ते मध्यमाः पुनः ॥  
 रागादिज्ञानसन्तानवामनाच्छेदसम्भवा ।  
 चतुर्णामपि बौद्धानां मुक्तिरेषा प्रकीर्तिता ॥  
 कृत्तिः कमण्डलुर्मौण्डं चौरं पूर्वाह्नभोजनम् ।  
 सङ्घो रक्ताम्बरत्वञ्च शिश्रिये बौद्धभिक्षुभिरिति ॥  
 इति सर्वदर्शनसङ्ग्रहे बौद्धदर्शनम् ॥

तदित्यं मुक्तकच्छानां मतमसहमाना विवसनाः कथञ्चित्  
 स्थायित्वमास्थाय क्षणिकत्वपक्षं प्रतिक्षिपन्ति । यद्यात्मा कश्चि-  
 न्नस्थीयेत स्थायी तथापीह लौकिकफलसाधनसम्पादनं वि-  
 फलं भवेत् । न ह्येतत् सम्भविष्यति अन्यः करोत्यन्यो भुङ्क्त

इति । तस्माद्योऽहं प्राक् कर्माकरं सोऽहं सम्यति तत्फलं भुञ्जे  
इति पूर्वापरकालानुयायिनः स्थायिनस्तस्य स्पष्टप्रमाणवन्मि-  
ततया पूर्वापरभागविकलकालकलावस्थितिलक्षणचणिकताप-  
रोक्षकैरर्हद्भिर्न परिग्रहार्हाः । अथ अन्येयाः प्रमाणवत्त्वादायातः  
प्रवाहः केन वार्यत इति न्यायेन यत् सत् तत् चणिकमित्या-  
दिना प्रमाणेन चणिकतायाः प्रमिततया तदनुसारेण समान-  
सन्तानवर्त्तिनामेव प्राचीनः प्रत्ययः कर्मकर्त्ता उत्तरः प्रत्ययः  
फलभोक्ता । न चातिप्रसङ्गः कार्यकारणभावस्य निधामकत्वात् ।  
यथा मधुररसभावितानामास्रवीजानां परिकर्षितायां भूमावु-  
प्तानामङ्कुरकाण्डस्कन्धशाखापक्षवादिषु तद्वारा परम्परया फले  
माधुर्यनियमः यथा वा लाचारमावसिक्तानां कार्पासबीजादी-  
नामङ्कुरादिपारम्पर्येण कार्पासादौ रक्तिमनियमः । यथाक्तम्

यस्मिन्नेव हि सन्ताने आहिता कर्मवासना ।

फलं तत्रैव बध्नाति कार्पासे रक्तता यथा ॥

कुसुमे बीजपूरादेर्यत्नाच्चाद्यवसिच्यते ।

शक्तिराधीयते तत्र काचित्तां किं न पश्यमीति ॥

तदपि काशकुशावलम्बनकल्पं विकल्पासहत्वात् । जलधरादौ  
दृष्टान्ते चणिकत्वमनेन प्रमाणेन प्रमितं प्रमाणान्तरेण वा ।  
नाद्यः भवदभिमतस्य चणिकत्वस्य कचिदप्यदृष्टचरत्वेन दृष्टा-  
न्तामिद्धावस्थानुमानस्थानुत्थानात् । न द्वितीयः तेनैव न्यायेन  
सर्वत्र चणिकत्वमिद्धौ सत्त्वानुमानवैफल्यपत्तेः अर्थक्रियाका-  
रित्वं सत्त्वमित्यङ्गीकारे मिथ्यासर्पदंशादेरपि अर्थक्रियाकारित्वेन



सत्त्वापाताच्च । अतएवोक्तम् उत्पादव्ययध्रौव्ययुक्तं सदिति ।  
अथांचेत सामर्थ्यासामर्थ्यलक्षणविरुद्धधर्माध्यासात्तत्सिद्धिरि-  
ति तदभाधु स्यात् वादिनामनैकान्ततावादस्वेष्टतया विरोधा-  
सिद्धेः । यदुक्तं कार्पासादिदृष्टान्त इति तदुक्तिमात्रं युक्तेरनुक्तेः  
तत्रापि निरन्वयनाशस्यानङ्गीकाराच्च । न च सन्नानिव्यतिरे-  
केण सन्नानः प्रमाणपदवीमुपारोढुमर्हति । तदुक्तम्

सजातीयाः क्रमोत्पन्नाः प्रत्यासन्नाः परस्परम् ।

व्यक्तयस्तासु सन्नानः स चैक इति गीयत इति ।

न च कार्यकारणभावनियमोऽतिप्रसङ्गं भङ्गुमर्हति । तथा हि  
उपाध्यायबुद्ध्यनुभूतस्य शिष्यबुद्धिः स्मरेत् तदुपचितकर्मफलम-  
नुभवेद्वा तथा च कृतप्रणाशाकृताभ्यागमप्रसङ्गः । तदुक्तं सिद्ध-  
मेनवाक्यकारेण

कृतप्रणाशाकृतकर्मभोगभवप्रमोक्षस्यतिभङ्गदोषान् ।

उपेक्ष्य साक्षात्क्षणभङ्गमिच्छन्नहो महासाहसिकः परोऽसाविति ॥

किञ्च क्षणिकत्वपक्षे ज्ञानकाले ज्ञेयस्यासत्त्वेन ज्ञेयकाले ज्ञा-  
नस्यासत्त्वेन च ग्राह्यग्राहकभावानुपपत्तौ सकललोकयात्रास्त-  
मियात् । न च समसमयवर्तिता शङ्कनीया सद्येतरविषाणवत्  
कार्यकारणभावासम्भवेनाग्राह्यस्यालम्बनप्रत्ययानुपपत्तेः । अथ  
भिन्नकालस्यापि तस्याकारार्पकत्वेन ग्राह्यत्वं तदप्यपेक्षलं क्षणि-  
कस्य ज्ञानस्याकारार्पकताश्रयताया दुर्वचत्वेन साकारज्ञान-  
वादे प्रत्यादेशेन निराकारज्ञानवादेऽपि योग्यतावशेन प्रतिक-  
र्मव्यवस्थायाः स्थितत्वात् । तथा हि प्रत्यक्षेण विषयाकाररहित-

मेव ज्ञानं प्रतिपुरुषमहमिकया घटादिज्ञानमनुभूयते न तु दर्पणादिवत् प्रतिविम्बक्रान्तम् । विषयाकारधारितत्वेन च ज्ञानस्यार्थे दूरनिकटादिव्यवहाराय जलाञ्जलिर्वितीर्यते । न चेदमिष्टापादनमेष्टव्यं दवीयान् महीधरो नेदीयान् दीर्घा बज्जरितिव्यवहारस्य निराबाधं जागरूकत्वात् । नचाकाराधायकस्य तस्य दवीयस्त्वादिशालितया तथा व्यवहार इति कथनीयं दर्पणादौ तथानुपलम्भात् । किञ्चार्थादुपजायमानं ज्ञानं यथा तस्य नीलाकारतामनुकरोति तथा यदि जडतामपि तर्ह्यर्थवत् तदपि जडं स्यात् । तथाच वृद्धिमिष्टवतो मूलमपि ते नेष्टं स्यादिति महत्कष्टमापन्नम् । अथैतद्दोषपरिजिहीर्षया ज्ञानं जडतां नानुकरोतीति ब्रूषे हन्त तर्हि तस्याग्रहणं न स्यादित्येकमनुसन्धित्सतोऽपरं प्रच्यवत इति न्यायापातः । ननु मा भूत् जडताया ग्रहणं किं नश्चिन्नं तदग्रहणेऽपि नीलाकारग्रहणे तयोर्भेदो नैकान्तो वा भवेत् । नीलाकारग्रहणे चागृहीता जडता कथं तस्यानुरूपं स्यात् अपरया गृहीतस्य स्मृत्तस्यागृहीतं त्रैलोक्यमपि रूपं भवेत् । तदेतत् प्रमेयजातं प्रतापचन्द्रप्रभृतिभिरर्हन्मत्तानुसारिभिः प्रमेयकमलमार्त्तण्डादौ प्रबन्धे प्रपञ्चितमिति ग्रन्थभूयस्त्वभयान्नोपन्यस्तम् ।

तस्मात् पुरुषार्थाभिलाषुकैः पुरुषैः सौगती गतिर्नानुगन्तव्या अपित्वार्हत्येवार्हणीया । आर्हत्स्वरूपमहंचन्द्रसूरिभिराप्तनिश्चयालङ्कारे निरटङ्कि

सर्वज्ञो जितरागादिदोषस्तैलोक्यपूजितः ।

यथास्थितार्थवादी च देवोऽर्हन् परमेश्वर इति ॥

ननु न कश्चित् पुरुषविशेषः सर्वज्ञपदवेदनीयः प्रमाणप-  
द्धतिमध्यास्ते सद्भावग्राहकस्य प्रमाणपञ्चकस्य तत्रानुपलम्भात्  
तथाचाक्तं तौतातितैः

सर्वज्ञो दृश्यते तावन्नेदानोमस्मदादिभिः ।

दृष्टो न चैकदेशोऽस्ति लिङ्गं वा योऽनुमापयेत् ॥

न चागमविधिः कश्चिन्नित्यसर्वज्ञबोधकः ।

न च तत्रार्थवादीनां तात्पर्यमपि कल्प्यते ॥

न चान्यार्थप्रधानैस्तैस्तदस्तित्वं विधीयते ।

न चानुवदितुं शक्यः पूर्वमन्यैरबोधितः ॥

अनादेरागमस्यार्थो न च सर्वज्ञ आदिमान् ।

कृत्रिमेण त्वसत्येन स कथं प्रतिपाद्यते ॥

अथ तद्वचनेनैव सर्वज्ञोऽन्यैः प्रतीयते ।

प्रकल्प्येत कथं सिद्धिरन्योन्याश्रययोस्तयोः ॥

सर्वज्ञोक्ततया वाक्यं सत्यं तेन तदस्तिता ।

कथं तदुभयं सिध्येत् सिद्धमूलान्तरादृते ॥

असर्वज्ञप्रणीतात्तु वचनान्मूलवर्जितात् ।

सर्वज्ञमवगच्छन्तस्तदाक्योक्तं न जानते ॥

सर्वज्ञसदृशं किञ्चिद्यदि पश्येम सम्प्रति ।

उपमानेन सर्वज्ञं जानीयाम ततो वयम् ॥

उपदेशोऽपि बुद्धस्य धर्माधर्मादिगोचरः ।

अन्यथा नोपपद्येत सार्वज्ञ्यं यदि नाभवदित्यादि ॥

अत्र प्रतिविधीयते यदभ्यधायि सद्भावग्राहकस्य प्रमाण-  
पञ्चकस्य तत्रानुपलम्भादिति तदयुक्तं तत्सद्भावादेकस्यानुमा-  
नादेः सद्भावात् । तथाहि कश्चिदात्मा सकलपदार्थमाचात्कारी  
तद्ग्रहणस्वभावत्वे सति प्रक्षीणप्रतिबन्धप्रत्ययत्वात् यत् यद्ग्रहण-  
स्वभावत्वे सति प्रक्षीणप्रतिबन्धप्रत्ययं तत् तत्माचात्कारि यथा  
अपगततिमिरादिप्रतिबन्धं लोचनविज्ञानं रूपमाचात्कारि ।  
तद्ग्रहणस्वभावत्वे सति प्रक्षीणप्रतिबन्धप्रत्ययश्च कश्चिदात्मा  
तस्मात् सकलपदार्थमाचात्कारीति । न तावदशेषार्थग्रहणस्व-  
भावत्वमात्मनोऽभिद्वं चोदनाबलान्निखिलार्थज्ञानात् नात्य-  
त्यन्यथानुपपत्त्या सर्वमनैकान्तात्मकं सत्त्वादिति व्याप्तिज्ञानो-  
त्पत्तेश्च । चोदना हि भूतं भवन्तं भविष्यन्तं सूक्ष्मं व्यवहितं  
विप्रकृष्टमित्येवंजातीयकमर्थमवगमयतीत्येवंजातीयकैरध्वरमी-  
मांसागुरुभिर्विधिप्रतिषेधविचारणानिवन्धनं सकलार्थविषय-  
ज्ञानं प्रतिपद्यमानैः सकलार्थग्रहणस्वभावकत्वमात्मनोऽभ्युपग-  
तम् । न चाखिलार्थप्रतिबन्धकावरणप्रक्षयानुपपत्तिः सम्यग्दर्श-  
नादित्रयलक्षणस्यावरणप्रक्षयहेतुभूतस्य सामग्रीविशेषस्य प्रतीत-  
त्वात् अनया मुद्रयापि क्षुद्रोपद्रवा विद्राव्याः ।

नन्वावरणप्रक्षयवशादशेषविषयं विज्ञानं विशदं मुख्यप्रत्यक्षं  
प्रभवतीत्युक्तं तदयुक्तं तस्य सर्वज्ञस्थानादिमुक्तत्वेनावरणस्यैवा-  
सम्भवादिति चेत्तन्न अनादिमुक्तत्वस्यैवामिद्वेन सर्वज्ञोऽनादि-  
मुक्तः मुक्तत्वादितरमुक्तवत् बद्धापेक्षया च मुक्तव्यपदेशः तद्-  
हिते चास्याप्यभावः स्यादाकाशवत् । नन्वनादेः चिन्त्यादिकार्य-

परम्परायाः कर्तृत्वेन तत्सिद्धिः तथाहि चित्यादिकं सकर्तृकं कार्यत्वाद्दृष्टवदिति तदप्यसमीचीनं कार्यत्वस्यैवासिद्धेः । न च सावयवत्वेन तत्साधनमित्यभिधातव्यं यस्मादिदं विकल्पजालमवतरति सावयवत्वं किमवयवसंयोगित्वं अवयवसमवायित्वं अवयवजन्यत्वं समवेतद्रव्यत्वं सावयवबुद्धिविषयत्वं वा । न प्रथमः आकाशादावनैकान्यात् । न द्वितीयः सामान्यादौ व्यभिचारात् । न तृतीयः साध्याविशिष्टत्वात् । न चतुर्थः विकल्पयुगलार्गलग्रहगलत्वात् समवायसम्बन्धमात्रवद्द्रव्यत्वं समवेतद्रव्यत्वम् अन्यत्र समवेतद्रव्यत्वं वा विवक्षितं हेतुक्रियते । आद्ये गगनादौ व्यभिचारः तस्यापि गुणादिसमवायवत्त्वद्रव्यत्वयोः सम्भवात् । द्वितीये साध्याविशिष्टता अन्यशब्दार्थेषु समवायकारणभूतेष्ववयवेषु समवायस्य साधनीयत्वात् । अभ्युपगम्यैतदभाणि वस्तुतस्तु समवाय एव न समस्ति प्रमाणाभावात् । नापि पञ्चमः आत्मादिनानैकान्यात्तस्य सावयवबुद्धिविषयत्वेऽपि कार्यत्वाभावात् । न च निरवयवत्वेऽप्यस्य सावयवार्थसम्बन्धेन सावयवबुद्धिविषयत्वमौपचारिकमित्येष्टव्यं निरवयवत्वे व्यापित्वविरोधात् परमाणुवत् । किञ्च किमेकः कर्त्ता साध्यते किं वा स्वतन्त्रः प्रथमे प्रामादादौ व्यभिचारः स्वपत्यादीनां बहूनां पुरुषाणां तत्र कर्तृत्वोपलम्भादनेनैव सकलजगज्जननात्पत्तावितरवैयर्थ्यञ्च । तदुक्तं वीतरागस्तुतौ

कर्त्तास्ति नित्यो जगतः स चैकः

स सर्व्वगः स न स्ववशः स सत्यः ।

इमाः कुहेयाः कुविडम्बनाः स्युम्  
तेषां न येषामनुशासकस्त्वमिति ॥

अन्यत्रापि ।

कर्त्ता न तावदिह कोऽपि यथेच्छया वा  
दृष्टोऽन्यथा कटकतावपि तत्प्रसङ्गः ।  
कार्यं किमत्र भवतापि च तत्तत्काद्यै-  
राहत्य च त्रिभुवनं पुरुषः करोतीति ॥

तस्मात् प्रागुक्तकारणत्रितयबलदावरणप्रत्यये सार्वज्ञ्यं  
युक्तम् । न चास्योपदेष्टन्तराभावात् सम्यग्दर्शनादित्रितयानु-  
पपत्तिरिति भणनीयं पूर्व्वप्रवृत्तप्रणीतागमप्रभवत्वादमुष्याशे-  
षार्थज्ञानस्य । नचान्योन्याश्रयतादिदोषः आगमसार्वज्ञपरम्प-  
राया वीजाङ्कुरवदनादित्वाङ्गीकारादित्यलम् ।

रत्नत्रयपदवेदनीयतया प्रसिद्धं सम्यग्दर्शनादित्रितयमर्ह-  
त्प्रवचनसङ्ग्रहपरे परमागमसारे प्ररूपितं सम्यग्दर्शनज्ञानचारि-  
त्राणि मोक्षमार्ग इति । विवृतञ्च योगदेवेन येन रूपेण जीवा-  
द्यर्थो व्यवस्थितस्तेन रूपेणार्हता प्रतिपादिते तत्त्वार्थे विपरीता-  
भिनिवेशरहितत्वाद्यपरपर्यायं अद्भुतं सम्यग्दर्शनं तथा च त-  
त्त्वार्थसूत्रं तत्त्वार्थं अद्भुतं सम्यग्दर्शनमिति । अन्यदपि ।

रुचिर्जिज्ञोक्ततत्त्वेषु सम्यक् अद्भुतमुच्यते ।

जायते तन्निर्गमेण गुरोरधिगमेन वेति ॥

परोपदेशनिरपेक्षमात्मस्वरूपं निर्गमः व्याख्यानादिरूपपरोप-  
देशजनितं ज्ञानमधिगमः । येन स्वभावेन जीवादयः पदार्थाः

व्यवस्थिताः तेन स्वभावेन मोहसंशयरहितत्वेनावगमः सम्य-  
ग्ज्ञानम् । यथोक्तम्

यथावस्थिततत्त्वानां मंचेपादिस्तरेण वा ।

योऽवबोधस्तमत्राजः सम्यग्ज्ञानं मनीषिण इति ॥

तज्ज्ञानं पञ्चविधं मतिश्रुतावधिमनःपर्यायकेवलभेदेन । तदु-  
क्तम् मतिश्रुतावधिमनःपर्यायकेवलानि ज्ञानमिति । अस्यार्थः  
ज्ञानावरणक्षयोपशमे मति इन्द्रियमनसी पुरस्कृत्य व्यापृतः  
सन् यथार्थं मनुते सा मतिः । ज्ञानावरणक्षयोपशमे मति  
मतिजनितं स्पष्टं ज्ञानं श्रुतम् । असम्यग्दर्शनादिगुणजनितक्ष-  
योपशमनिमित्तम् अवच्छिन्नविषयं ज्ञानमवधिः । ईर्यान्तरा-  
यज्ञानावरणक्षयोपशमे मति परमनोगतस्यार्थस्त स्फुटं परि-  
च्छेदकं ज्ञानं मनःपर्यायः । तपःक्रियाविशेषान् यदर्थं सेवन्ते  
तपस्विनस्तज्ज्ञानमन्यज्ञानासंसृष्टं केवलम् । तत्राद्यं परोक्षं  
प्रत्यक्षमन्यत् । तदुक्तम्

विज्ञानं स्वपराभाषि प्रमाणं बाधवर्जितम् ।

प्रत्यक्षञ्च परोक्षञ्च द्विधा मेयविनिश्चयादिति ॥

अन्तर्गणिकभेदस्तु सविस्तरस्तत्रैवागमेऽवगन्तव्यः । संसरणक-  
र्माच्छिन्तावुद्यतस्य अहं धानस्य ज्ञानवतः पापगमनकारणक्रि-  
यानिवृत्तिः सम्यक्चारित्र्यम् । तदेतत् सप्रपञ्चमुक्तमहता

सर्वथावद्ययोगानां त्यागश्चारित्र्यमुच्यते ।

कीर्तितं तदहिंसादिब्रतभेदेन पञ्चधा ।

अहिंसासूनुतास्तेयब्रह्मचर्यापरिग्रहाः ॥

न यत्प्रमादयोगेन जीवितव्यपरोपणम् ।  
 चराणां स्थावराणाञ्च तदहिंसाव्रतं मतम् ॥  
 प्रियं पथं वचस्तथ्यं स्मृतं व्रतमुच्यते ।  
 तत्तथ्यमपि नो तथ्यमप्रियञ्चाहितञ्च यत् ॥  
 अनादानमदत्तस्यास्तेयव्रतमुदीरितम् ।  
 वाच्याः प्राणा नृणामर्थो हरता तं हता हि ते ॥  
 दिव्यौदरिककामाणां कृतानुमतकारितैः ।  
 मनोवाक्कायतस्त्रागो ब्रह्माष्टादशधा मतम् ॥  
 सर्वभावेषु मूर्च्छायास्त्यागः स्यादपरिग्रहः ।  
 यदसत्स्वपि जायेत मूर्च्छया चित्तविश्रवः ॥  
 भावनाभिर्भावितानि पञ्चभिः पञ्चधा क्रमात् ।  
 महाव्रतानि लोकस्य साधयन्त्यव्ययं पदमिति ॥

भावनापञ्चकप्रपञ्चनञ्च प्ररूपितम्

हास्यलोभभयक्रोधप्रत्याख्यानैर्निरन्तरम् ।

आलोच्य भाषणेनापि भावयेत् स्मृतं व्रतमित्यादिना ॥

एतानि सम्यग्दर्शनज्ञानचारित्राणि मिलितानि मोक्षकारणं  
 न प्रत्येकं यथा रसायनज्ञानं अङ्गानावरणानि सम्भूय रसा-  
 यनफलं साधयन्ति न प्रत्येकम् ।

अत्र संक्षेपतस्त्वावज्जीवाजीवाख्ये द्वे तत्त्वे स्तः तत्र बोधा-  
 त्मको जीवः अवोधात्मकस्त्वजीवः । तदुक्तं पद्मनन्दिना

चिदचिद्द्वे परे तत्त्वे विवेकस्तद्विवेचनम् ।

उपादेयमपादेयं हेयं हेयञ्च कुर्वतः ॥



हेयं हि कर्हरागादि तत् कार्यमविवेकिनः ।

उपादेयं परं ज्योतिरूपयोगैकलक्षणमिति ॥

सहजचिद्रूपपरिणतिं स्वीकुर्वाणे ज्ञानदर्शने उपयोगः स पर-  
स्परप्रदेशात्तु प्रदेशबन्धात् कर्मणैकोभूतस्यात्मनोऽन्यत्वप्रतिप-  
त्तिकारणं लक्षणं भवति । सकलजीवसाधारणं चैतन्यमुपशमच-  
यचयोपशमवशादौपशमिकक्षयात्मकक्षयौपशमिकभावेन कर्मा-  
दयवशात् कलुषान्याकारेण च परिणतजीवपर्यायजीवविव-  
क्षायां स्वरूपं भवति । यद्वोचद्वाचकाचार्यः औपशमिक-  
क्षायिकौ भावौ मिश्रश्च जीवस्य सत्त्वमौदयिकपारिणामिकौ  
चेति । अनुदयप्राप्तिरूपे कर्मण उपशमे सति जीवस्योत्पद्य-  
मानो भावः औपशमिकः यथा पङ्के कलुषतां कुर्वति कत-  
कादिद्रव्यसम्बन्धादधः पतिते जलस्य स्वच्छता । कर्मणः क्षयो-  
पशमे सति जायमानो भावः क्षायिकः यथा मोक्षः । उभ-  
यात्मा भावौ मिश्रः यथा जलस्यार्द्धस्वच्छता । कर्मादये सति  
भवन् भाव औदयिकः । कर्मापशमाद्यनपेक्षः सहजो भावश्चेत-  
नत्वादिः पारिणामिकः । तदेतत् सत्त्वं यथासम्भवं भव्यस्या-  
भव्यस्य वा जीवस्य तत्त्वं स्वरूपमिति सूत्रार्थः । तदुक्तम् स्वरू-  
पसम्बोधने

ज्ञानाद् भिन्नो नचाभिन्नो भिन्नाभिन्नः कथञ्चन ।

ज्ञानं पूर्वापरोभूतं सोऽयमात्मेति कीर्तित इति ॥

ननु भेदाभेदयोः परस्परपरिहारेणावस्थानादन्यतरस्यैव वास्त-  
वत्वाद्भयात्मकत्वमयुक्तमिति चेत्तदयुक्तं बाधे प्रमाणाभावात्

अनुपलभ्यो हि बाधकं प्रमाणं न सोऽस्ति समस्तेषु वस्तुष्वनेक-  
रसात्मकत्वस्य स्याद्वादिनो मते सुप्रसिद्धत्वादित्यलम् ।

अपरे पुनर्जीवाजीवयोरपरं प्रपञ्चमाचक्षते जीवाकाशध-  
र्माधर्मापुद्गलास्तिकायभेदात् । एतेषु पञ्चसु तत्त्वेषु कालत्रयसम्ब-  
न्धितया स्थितिव्यपदेशः अनेकप्रदेशत्वेन शरीरवत् कायव्यप-  
देशः । तत्र जीवा द्विविधाः संसारिणो मुक्ताश्च । भवाद् भवा  
न्तरप्राप्तिमन्तः संसारिणः । ते च द्विविधाः समनस्का अमन-  
स्काश्च तत्र संज्ञिनः समनस्काः शिञ्जाक्रियालप्यग्रहणरूपा  
संज्ञा तद्विधुरास्त्वमनस्काः । ते चामनस्का द्विविधाः त्रसस्थाव-  
रभेदात् तत्र द्वीन्द्रियादयः शङ्खगण्डोलकप्रभृतयश्चतुर्विधा-  
स्तसाः पृथिव्यग्नेजोवायुवनस्पतयः स्यावराः । तत्र मार्गगत-  
धूलिः पृथिवी दृष्टकादिः पृथिवीकायः पृथिवी कायत्वेन येन  
गृहीता स पृथिवीकायकः पृथिवीं कायत्वेन यो गृहीष्यति स  
पृथिवीजीवः । एवमबादिष्वपि भेदचतुष्टयं योज्यम् । तत्र पृथि-  
व्यादि कायत्वेन गृहीतवन्तो गृहीष्यन्तश्च स्यावरा गृह्यन्ते न  
पृथिव्यादिपृथिवीकायादयः तेषां जीवत्वात् । ते च स्यावराः  
स्पर्शनैकेन्द्रियाश्च भवान्तरप्राप्तिविधुरा मुक्ताः धर्माधर्माका-  
शास्तिकायास्ते एकत्वशालिनो निष्क्रियाश्च द्रव्यस्य देशान्तर-  
प्राप्तिहेतुः । तत्र धर्माधर्मा प्रसिद्धौ आलोकेनाविच्छिन्ने नभमि  
लोकाकाशपदवेदनीये सर्वत्रावस्थितिगतिस्थित्युपग्रहो धर्मा-  
धर्मयोरूपकारः अतएव धर्मास्तिकायः प्रवृत्त्यनुमेयः अध-  
र्मास्तिकायः स्थित्यनुमेयः । अन्यवस्तुप्रदेशमध्येऽन्यत्स्य वस्तुन

प्रवेशोऽवगाहः तदाकाशकृत्यम् । स्पर्शरसवर्णवन्तः पुद्गलाः ते च द्विविधाः अणवः स्कन्धाश्च भोक्तुमशक्या अणवः झणुकादयः स्कन्धाः । तत्र झणुकादिस्कन्धभेदादणवादिरुत्पद्यते अणवादि-संघातात् झणुकादिरुत्पद्यते कचिद्भेदसंघाताभ्यां स्कन्धोत्पत्तिः अतएव पूरयन्ति गलन्तीति पुद्गलाः । कालस्यानेकप्रदेशत्वाभावेनाऽस्तिकायत्वाभावेऽपि द्रव्यत्वमस्ति तल्लक्षणयोगात् तदुक्तं गुणपर्यायवद्द्रव्यमिति । द्रव्याश्रया निर्गुणा गुणाः यथा जीवस्य ज्ञानत्वादिसामान्यरूपाः पुद्गलस्य रूपत्वादिसामान्यस्वभावाः धर्माधर्माकाशकायानां यथासम्भवं गतिस्थित्यवगाहहेतुत्वादिसामान्यानि गुणाः । तस्य द्रव्यस्योक्तरूपेण भवनमुत्पादः तद्भावः परिणामः पर्याय इति पर्यायाः यथा जीवस्य घटादिज्ञानसुखक्लेशादयः पुद्गलस्य मृत्पिण्डघटादयः धर्मादीनां गत्यादिविशेषाः अतएव षट् द्रव्याणीति प्रसिद्धिः ।

केचन सप्त तत्त्वानीति वर्णयन्ति तदाह जीवाजीवास्रव-बन्धसंवरनिर्जरमोक्षास्तत्त्वानीति । तत्र जीवाजीवौ निरूपितौ आस्रवो निरूप्यते औदारिकादिकायादिचलनदारेणात्मनश्चलनं योगपदवेदनीयमास्रवः यथा सलिलावगाहिद्वारं नद्या-स्रवणं कारणत्वादास्रव इति निगद्यते तथा योगप्रणाडिकया कर्मास्रवतीति स योग आस्रवः । यथा आर्द्रं वस्त्रं समन्ताद्वातानीतं रेणुजातमुपादत्ते तथा कषायजलार्द्रं आत्मा योगानीतं कर्म सर्वप्रदेशैर्गृह्णाति यथा वा निष्टप्रायःपिण्डे जले चिप्ते अन्धः समन्ताद् गृह्णाति तथा कषायोष्णो जीवो योगानीतं

कर्म समन्तादादत्ते । कषति हिनस्त्यात्मानं कुगतिप्रापणा-  
दिति कषायः क्रोधो मानो माया लोभश्च स द्विविधः शुभा-  
शुभभेदात् तत्राहिंसादिः शुभः काययोगः सत्यमितद्धित-  
भाषणादिः शुभो वाग्योगः । तदेतदास्त्वभेदप्रभेदजातं काय-  
वाङ्मनःकर्मयोगः स आस्त्वः शुभः पुण्यस्य अशुभः पापस्ये-  
त्यादिना सूत्रसन्दर्भेण संस्मरन्ममभाणि । अपरे त्वेवं मेनिरे  
आस्त्ववयति पुरुषं विषयेष्विन्द्रियप्रवृत्तिरास्त्वः इन्द्रियद्वारा  
हि पौरुषं ज्योतिर्विषयान् स्पृशद्रूपादिज्ञानरूपेण परिण-  
मत इति ।

मिथ्यादर्शनाविरतिप्रमादकषायवशाद्योगवशाच्चात्मा सूक्ष्मै-  
कचेत्रावगाहिनामनन्तान्तप्रदेशानां पुद्गलानां कर्मबन्धयोग्या-  
नामादानमुपस्येष्टं यत् करोति स बन्धः । तदुक्तं सकषायत्वा-  
ज्जीवः कर्मभावयोग्यान् पुद्गलानादत्ते स बन्ध इति । तत्र  
कषायग्रहणं सर्व्वबन्धहेतूपलक्षणार्थम् । बन्धहेतून् पपाठ वाच-  
काचार्यः मिथ्यादर्शनाविरतिप्रमादकषाया बन्धहेतव इति ।  
मिथ्यादर्शनं द्विविधं मिथ्याकर्मादयात् परोपदेशानपेक्षं तत्रा-  
श्रद्धानं नैसर्गिकमेकम् अपरं परोपदेशजम् । पृथिव्यादिषट्-  
कापादानकं षडिन्द्रियासंयमनञ्च अविरतिः । पञ्चसमितिगुप्ति-  
ष्वनुत्साहः प्रमादः । कषायः क्रोधादिः । तत्र कषायान्ताः  
स्थित्यनुभावबन्धहेतवः प्रकृतिप्रदेशबन्धहेतुर्योग इति विभागः ।  
बन्धश्चतुर्विध इत्युक्तं प्रकृतिस्थित्यनुभावप्रदेशास्तु तद्विधय इति  
यथा निम्बगडादेस्तिक्तत्वमधरत्वादिस्रभावः एवमावरणीयस्य

ज्ञानदर्शनावरणत्वमादित्यप्रभोच्छेदकामो धरवत् प्रदीपप्रभा-  
तिरोधायककुम्भवच्च सदसद्देदनीयस्य सुखदुःखात्पादकत्वमभि-  
धारामधुलेहनवद्दर्शनमोहनीयस्य तत्त्वार्थाश्रद्धानकारित्वं दुर्ज-  
नसङ्गवच्चारित्रे मोहनीयस्यासंयमहेतुत्वं मद्यमदवदायुषो देह-  
बन्धकर्तृत्वं जलवत् नाम्नो विचित्रनामकारित्वं चित्रिकवद्गोत्र-  
स्योच्चनीचकारित्वं कुम्भकारवद्दानादीनां विघ्ननिदानत्वमन्त-  
रायस्य स्वभावः कोशाध्यक्षवत् । सोऽयं प्रकृतिबन्धोऽष्टविधः  
द्रव्यकर्मावान्तरभेदमूलप्रकृतिवेदनीयः । तथावेचदुमास्वाति-  
वाचकाचार्यः आद्यो ज्ञानदर्शनावरणवेदनीयमोहनीयायुर्ना-  
मगोत्रान्तराया इति तद्भेदञ्च समग्रह्यात् पञ्चनवाष्टाविंशति-  
चतुर्द्विचत्वारिंशद्विपञ्चदशभेदा यथाक्रममिति । एतच्च सर्वं  
विद्यानन्दादिभिर्विवृतमिति विस्तरभयान्न प्रस्तूयते । यथा  
अजागोमहिष्यादिक्षीराणामेतावन्तमनेहसं माधुर्यस्वभावाद-  
प्रच्युतिस्थितिः तथा ज्ञानावरणादीनां मूलप्रकृतीनामादित-  
स्त्रिसृणामन्तरायस्य च त्रिंशत्भागरोपमकोटिकोऽयः परा स्थि-  
तिरित्याद्युक्तं कालदुर्द्धानवत् स्वीयस्वभावादप्रच्युतिस्थितिः ।  
यथा अजागोमहिष्यादिक्षीराणां तीव्रमन्दादिभावेन स्वका-  
र्यकारणे सामर्थ्यविशेषोऽनुभावः तथा कर्मपुद्गलानां स्वकार्य-  
करणे सामर्थ्यविशेषोऽनुभावः । कर्मभावपरिणतपुद्गलस्कन्धा-  
नामनन्तान्तप्रदेशानाम् आत्मप्रदेशानुप्रवेशः प्रदेशबन्धः । आस-  
वकिरोधः संवरः येनात्मनि प्रविशत् कर्म प्रतिषिध्यते स गुप्ति  
समित्यादिः संवरः । संसारकारणाद्योगादात्मनोगोपनं गप्तिः ।

सा त्रिविधा कायवाङ्मनोग्रहभेदात् । प्राणिपीडापरिहारेण  
सम्यगयनं समितिः सा ईर्ष्याभाषादिभेदात् पञ्चधा । प्रपञ्चितञ्च  
हेमचन्द्राचार्यैः

लोकातिवाहिते मार्गे चुम्बिते भास्वदंशुभिः ।

जन्तुरक्षार्थमालोक्य गतिरीर्ष्या मता सताम् ॥

आपद्यतागतः सर्वजनीनं मितभाषणम् ।

प्रिया वाच्यमानां सा भाषासमितिरुच्यते ॥

द्विचत्वारिंशता भिक्षादोषैर्निर्णयमदूषितम् ।

मुनिर्यदन्नमादत्ते शेषणासमितिर्मता ॥

आसनादीनि संवीक्ष्य प्रतिलङ्घ्य च यत्नतः ।

गृहीयान्निक्षिपेद्यायेत् सादानसमितिः स्मृता ॥

कफमूत्रमलप्रायैर्निर्जन्तु जगतीतले ।

यत्नाद्यदुत्सृजेत् साधुः मोक्षगममितिर्भवेत् ॥

अत एवास्त्रवः स्त्रोतसो द्वारं संवृणोतीति संवर इति निराहुः ।

तदुक्तमभियुक्तैः

आस्त्रवो भवहेतुः स्यात् संवरो मोहकारणम् ।

इतीयमार्हती मुष्टिरन्यदस्याः प्रपञ्चनम् ॥

अर्जितस्य कर्मणस्तपःप्रभृतिभिर्निर्जरणं निर्जराख्यं तत्त्वं चिर-  
कालप्रवृत्तकषायकलापं पुण्यं सुखदुःखे च देहेन जरयति ना-  
शयति केशाक्षुञ्चनादिकं तप उच्यते । सा निर्जरा द्विविधा  
यथा कालौपक्रमिकभेदात् तत्र प्रथमा यस्मिन् काले यत् कर्म  
फलप्रदत्वेनाभिमतं तस्मिन्नेव काले फलदानाद्भवन्ती निर्जरा

कामादिपाकजेति च जेगीयते । यत् कर्म तपोबलात् स्वकाम-  
नयोदयावलिं प्रवेश्य प्रपद्यते तत् कर्म निर्जरा । यदाह

संसारबीजभूतानां कर्मणां जरणादिह ।

निर्जरा संसृतां देधा सकामा कामनिर्जरा ॥

सृता सकामा यमिनामकामा त्वन्यदेहिनामिति ।

मिथ्यादर्शनादीनां बन्धहेतूनां निरोधः अभिनवकर्माभावात्  
निर्जराहेतुमन्निधानेनार्जितस्य कर्मणे निरसनादात्यन्तिक-  
कर्ममोक्षणं मोक्षः बन्धहेतुभवहेतुनिर्जराभ्यां कृत्स्नकर्मविप्र-  
मोक्षणं मोक्ष इति तदनन्तरमूर्द्धं गच्छत्यालोकान्तात् यथा  
हस्तदण्डादिभ्रमिप्रेरितं कुलालचक्रमुपरतेऽपि तस्मिन् तद्वला-  
देवामंस्कारक्षयं भ्रमति तथा भवस्थेनात्मना अपवर्गप्राप्तये  
बद्धशो यत् कृतं प्रणिधानं मुक्तस्य तदभावेऽपि पूर्वसंस्कारादा-  
लोकान्तं गमनमुपपद्यते यथा वा मृत्तिकालेपकृतमलावुद्रव्यं  
जलेऽधःपतति पुनरपेतमृत्तिकाबन्धमूर्द्धं गच्छति तथा कर्मर-  
हित आत्मा असङ्गत्वादूर्द्धं गच्छति बन्धच्छेदादेरण्डबीजवच्चो-  
र्द्धगतिस्वभावाच्चाग्निशिखावत् । अन्योन्यं प्रदेशानुप्रवेशे सत्यावि-  
भागेनावस्थानं बन्धः परस्परप्राप्तिमात्रं सङ्गः । तदुक्तं पूर्वप्र-  
योगादसङ्गत्वाद्वन्धच्छेदात्तथा गतिपरिणामाच्चाविरुद्धं कुला-  
लचक्रवद्भ्रमगतलेपालावुदरेण्डबीजवदग्निशिखावच्चेति । अत  
एव पठन्ति

गत्वा गत्वा निवर्त्तन्ते चन्द्रसूर्यादयो यथाः ।

अद्यापि न निवर्त्तन्ते त्वालोकाकाशमागता इति ॥

अन्यं तु गतसमस्तकृशतदासनस्यानावरणज्ञानस्य सुखैकतान-  
स्यात्मन उपरिदेशावस्थानं मुक्तिरित्यास्थिषत । एवमुक्तानि  
सुखदुःखसाधनाभ्यां पुण्यपापाभ्यां सहितानि नव पदार्थान्  
केचनाङ्गीचक्रुः । तदुक्तं सिद्धान्ते जीवाजीवौ पुण्यपापयुतावा-  
स्त्वः संवरो निर्जरणं बन्धो मोक्षश्च नव तत्त्वानीति । सङ्गहे  
प्रवृत्ता वयमुपरताः स्म ।

अत्र सर्वत्र सप्तभङ्गिनयाख्यं न्यायमवतारयन्ति जैनाः स्या-  
दस्ति स्यान्नास्ति स्यादस्ति च नास्ति च स्यादवक्तव्यः स्यादस्ति  
चावक्तव्यः स्यान्नास्ति चावक्तव्यः स्यादस्ति च नास्ति चावक्तव्य  
इति । तत्सर्वमनन्तवीर्यं, प्रत्यपीपदत्

तद्विधानविवक्षायां स्यादस्तीति गतिर्भवेत् ।

स्यान्नास्तीति प्रयोगः स्यात्तन्निषेधे विवक्षिते ॥

क्रमेणोभयवाङ्मयायां प्रयोगः समुदायभाक् ।

युगपत्तद्विवक्षायां स्यादवाच्यमशक्तिः ॥

आद्यावाच्यविवक्षायां पञ्चमो भङ्ग इष्यते ।

अन्यावाच्यविवक्षायां षष्ठभङ्गसमुद्भवः ॥

समुच्चयेन युक्तश्च सप्तमो भङ्ग उच्यत इति ।

स्याच्छब्दः खल्वयं निपातः तिङन्तप्रतिरूपकोऽनेकान्तद्यो-  
तकः । यथोक्तम्

वाक्येष्वनेकान्तद्योतिगम्यं प्रति विशेषणम् ।

स्यान्निपातोऽर्थयोगित्वात्तिङन्तप्रतिरूपक इति ॥

यदि पुनरेकान्तद्योतकः स्याच्छब्दोऽयं स्यात्तदा 'स्यादस्तीति



वाक्ये स्यात्पदमनर्थकं स्यात् अनेकान्तद्योतकत्वे तु स्यादस्ति  
कथञ्चिदस्तीति स्यात्पदात् कथञ्चिदिति अयमर्थो लभ्यत इति  
नानर्थक्यम् । तदाह

स्याद्वादः सर्वथैकान्तत्यागात् किं वृततद्विधेः ।

सप्तभङ्गिनयापेक्षो हेयादेयविशेषकृदिति ॥

यदि वस्त्वस्यैकान्ततः सर्वथा सर्वदा सर्वत्र सर्व्वात्मनास्तीति  
न उपादित्वाजिहासाभ्यां क्वचित् कदा केनचित् प्रवर्त्तत निव-  
र्त्तत वा प्राप्तप्रापणीयत्वहेयहानानुपपत्तेश्च । अनेकान्तपक्षे तु  
कथञ्चित् क्वचित् केनचित् सत्त्वेन हानोपादाने प्रेक्षावतामुपप-  
द्येते । किञ्च वस्तुनः सत्त्वं स्वभावः असत्त्वं वेत्यादि प्रष्टव्यं न  
तावदस्तित्वं वस्तुनः स्वभाव इति समस्ति घटोऽस्तीत्यनयोः  
पर्यायतया युगपत्प्रयोगायोगात् नास्तीति प्रयोगविरोधाच्च  
एवमन्यत्रापि योज्यम् । यथोक्तम्

घटोऽस्तीति न वक्तव्यं सन्नेव हि यतो घटः ।

नास्तीत्यपि न वक्तव्यं विरोधात् सदसत्त्वयोरित्यादि ॥

. तस्मादित्यं वक्तव्यं सदसत्सदसदनिर्व्वचनीयवादभेदेन  
प्रतिवादिनश्चतुर्विधाः पुनरप्यनिर्व्वचनीयमतेनाभिधितानि स-  
दसदादिमतानीति त्रिविधाः तान् प्रति किं वस्त्वस्तीत्यादिप-  
र्यनुयोगे कथञ्चिदस्तीत्यादिप्रतिवचनसम्भवेन ते वादिनः सर्व्वे  
निर्व्विन्नाः सन्तः तूष्णीमासत इति सम्पूर्णार्थविनिश्चायिनः  
स्याद्वादमङ्गो कुर्व्वतस्तत्र तत्र विजय इति सर्व्वमुपपन्नम् । यद-  
वाचदाचार्यः स्याद्वादमञ्जर्याम्

अनेकान्तात्मकं वस्तु गोचरः सर्वसंविदाम् ।  
 एकदेशविशिष्टोऽर्थो न यस्य विषयो मतः ॥  
 न्यायानामेकनिष्ठानां प्रवृत्तौ श्रुतवर्त्मनि ।  
 सम्पूर्णार्थविनिश्चायि स्यादस्तु श्रुतमुच्यत इति ॥  
 अन्योन्यपक्षप्रतिपक्षभावाद्यथापरे मत्सरिणः प्रवादाः ।  
 नयानशेषानविशेषमिच्छन्नपक्षपाती समयस्तथार्हत इति ॥  
 जिनदत्तसूरिणा जैनं मतमित्यमुक्तम् ।  
 बलभोगोपभोगानामुभयोर्दानलाभयोः ।  
 अन्तरायस्तथा निद्रा भीरुज्ञानं जुगुप्सितम् ।  
 हिंसा रत्यरती रागद्वेषौ रतिरतिस्मरः ।  
 शोको मिथ्यात्वमेतेऽष्टादश दोषा नयस्य सः ।  
 जिनो देवो गुरुः सम्यक् तत्त्वज्ञानोपदेशकः ।  
 ज्ञानदर्शनचारित्राण्यपवर्गस्य वर्त्तिनि ।  
 स्याद्वादस्य प्रमाणे हे प्रत्यक्षमनुमापि च ।  
 नित्यानित्यात्मकं सर्वं नव तत्त्वानि सप्त वा ।  
 जीवाजीवौ पुण्यपापे चास्त्रवः संवरोऽपि च ।  
 बन्धो निर्जरणं मुक्तिरेषां व्याख्याधुनोच्यते ।  
 चेतनालक्षणे जीवः स्यादजीवस्तदन्यकः ।  
 सत्कर्मपुद्गलाः पुण्यं पापं तस्य विपर्ययः ।  
 आस्त्रवः कर्मणां बन्धो निर्जरस्तद्विधोजनम् ॥  
 अष्टकर्मक्षयान्मोक्षोऽथान्तर्भावश्च कैश्चन ।  
 पण्यस्य संस्रवे पापस्यास्त्रवे क्रियते पनः ॥

लब्धानन्तचतुष्कस्य लोकागूढस्य चात्मनः ।  
 क्षीणाष्टकर्मणो मुक्तिर्निर्व्यावृत्तिर्जिनोदिता ॥  
 मरजोहरणा भैचमुजो लुञ्चितमूर्द्धजाः ।  
 श्वेताम्बराः क्षमांशीलाः निःसङ्गा जैनसाधवः ॥  
 लुञ्चिताः पिच्छिकाहस्ताः पाणिपात्रा दिगम्बराः ।  
 ऊर्द्धाग्निनो गृहे दातुर्द्वितीयाः सृजिर्नर्षयः ॥  
 भुङ्क्ते न केवलं न स्त्रीं मोक्षमेति दिगम्बरः ।  
 प्राञ्जरेषामयं भेदो महान् श्वेताम्बरैः सचेति ॥  
 इति सर्वदर्शनसङ्ग्रहे आर्हतदर्शनम् ॥

तदन्तर्दार्ढ्यतमं प्रामाणिकगर्हणमर्हति न ह्येकस्मिन् वस्तुनि  
 परमार्थे सति परमार्थसतां युगपत् सदसत्त्वादिधर्माणां समा-  
 वेशः सम्भवति । न च सदसत्त्वयोः परस्परविरुद्धयोः समुच्चया-  
 सम्भवे विकल्पः किं न स्यादिति वदितव्यं क्रिया हि विकल्प्यते न  
 वस्त्विति न्यायात् । न चानेकान्तं जगत्सर्वं हेरम्बनरसिंहवदिति  
 दृष्टान्तावष्टम्भशब्दादेष्टव्यं एकस्मिन् देशे गजत्वं सिंहत्वं वा अप-  
 रस्मिन् नरत्वमिति देशभेदेन विरोधाभावेन तस्यैकस्मिन् देशे  
 एव सत्त्वासत्त्वादिना अनेकान्तत्वाभिधाने दृष्टान्तानुपपत्तेः ।  
 ननु द्रव्यात्मना सत्त्वं पृथ्याद्यात्मना तदभाव इत्युभयमप्युपपन्न-  
 मिति चेन्नैवं कालभेदेन हि कस्यचित् सत्त्वमसत्त्वञ्च स्वभाव  
 इति न कश्चिदोषः । न चैकस्य ह्रस्वत्वदीर्घत्ववदनेकान्तत्वं जगतः

स्यादिति वाच्यं प्रतियोगिभेदेन विरोधाभावात् । तस्मात्  
 प्रमाणाभावात् युगपत् सत्त्वासत्त्वे परस्परविरुद्धे नैकस्मिन्वस्तुनि  
 वस्तुं युक्ते । एवमन्यासामपि भङ्गीनां भङ्गोऽवगन्तव्यः । किञ्च  
 सर्व्वस्यास्य मूलभूतः सप्तभङ्गिनयः स्वयमेकान्तः अनेकान्तो वा  
 आद्ये सर्व्वमनेकान्तमिति प्रतिज्ञाव्याघातः द्वितीये विवक्षितार्था-  
 सिद्धिः अनेकान्तत्वेनासाधकत्वात् तथा चेयमुभयतः पाश-  
 रज्जुः स्यादादिनः स्यात् । अपि च नवत्वसप्तत्वादिनिर्द्धारणस्य  
 फलस्य तन्निर्द्धारयितुः प्रमातुस्य तत्स्करणस्य प्रमाणस्य प्रमे-  
 यस्य नवत्वादेरनियमे साधु समर्थितमात्मनस्तीर्थकरत्वं देवानां  
 प्रियेणार्हतमतप्रवर्त्तकेन । तथा जीवस्य देहानुरूपपरिमाण-  
 त्वाङ्गीकारे योगबलादनेकपरिग्राहकयोगिजीवेषु प्रतिशरीरं  
 जीवविच्छेदः प्रसज्येत मनुजशरीरपरिमाणो जीवो मतङ्गज-  
 देहं ह्यत्तं प्रवेष्टुं न प्रभवेत् । किञ्च गजादिशरीरं परित्यज्य  
 पिपीलिकाशरीरं विशतः प्राचीनशरीरसन्निवेशविनाशोऽपि  
 प्राप्नुयात् । न च यथा प्रदीपप्रभाविशेषः प्रपाप्रासादाद्युदर-  
 वर्त्तिसङ्कोचविकाशवान् तथा जीवोऽपि मनुजमतङ्गजादिश-  
 रीरेषु स्यादित्येषितव्यं प्रदीपवदेव सविकारत्वेनानित्यत्वप्राप्तौ  
 कृतप्रणाशाकृताभ्यागमप्रसङ्गात् । एवं प्रधानमस्मिन्निवर्हणन्यायेन  
 जीवपदार्थदूषणाभिधानदिशान्यत्रापि दूषणमुत्प्रेक्षणीयम् । त-  
 स्मान्नित्यनिर्दोषश्रुतिविरुद्धत्वादिदमुपादेयं न भवति । तदुक्तं  
 भगवता व्यासेन नैकस्मिन्सम्भवादिति रामानुजेन च जैमि-  
 तनिराकरणपरत्वेन तदिदं सूत्रं व्याकारि । एष हि तस्य

सिद्धान्तः चिदचिदीश्वरभेदेन भोक्तृभोग्यनियामकभेदेन व्यव-  
स्थितास्तयः पदार्था इति । तदुक्तम्

ईश्वरश्चिदचिचेति पदार्थत्रितयं हरिः । -

ईश्वरश्चित इत्युक्तो जीवो दृश्यमचित् पुनरिति ॥

अपरे पुनरशेषविशेषप्रत्यनीकं चिन्मात्रं ब्रह्मैव परमार्थः  
तच्च नित्यशुद्धबुद्धमुक्तस्वभावमपि तत्त्वमस्यादिसामानाधिक-  
रण्याधिगतजीवैक्यं बध्यते मुच्यते च । तदतिरिक्तनानाविध-  
भोक्तृभोक्तव्यादिभेदप्रपञ्चः सर्वोऽपि तस्मिन्नविद्यया परिक-  
ल्पितः सदेव सौम्येदमग्र आसीदेकमेवाद्वितीयमित्यादिवचन-  
निचयप्रामाण्यादिति ब्रुवाणास्तरति, शोकमात्मविदित्यादि-  
श्रुतिशिरःशतवशेन निर्विशेषब्रह्मात्मैकत्वविद्यया अनाद्यविद्या-  
निवृत्तिमङ्गीकुर्वाणाः मृत्योः स मृत्युमाप्नोति य इह नानेव  
पश्यतीति भेदनिन्दाश्रवणेन पारमार्थिकं भेदं निराचक्षाणाः  
विचक्षणस्मृत्यास्तमिमं विभागं न सहन्ते । तत्रायं समाधिर-  
भिधीयते भवेदेतदेवं यद्यविद्यायां प्रमाणं विद्येत न चैवमना-  
दिभावरूपं ज्ञाननिवर्त्यमज्ञानमहमज्ञो मामन्यच्च न जाना-  
मीति प्रत्यक्षप्रमाणसिद्धम् । तदुक्तम्

अनादिभावरूपं यद्विज्ञानेन विलीयते ।

तदज्ञानमिति प्राज्ञा लक्षणं सम्प्रचक्षत इति ॥

न चैतत् ज्ञानाभावविषयमित्याशङ्कनीयं को हि कं ब्रूयात्  
प्रभृत्करकरावलम्बी भट्टदत्तहस्तो वा नाद्यः

स्वरूपपररूपाभ्यां नित्यं सदसदात्मके ।

वस्तुनि जायते किञ्चित् कैश्चिद्रूपं कदाचनेति ॥

भावान्तरमभावो हि कयाचित्तु व्यपेक्षया ।

भावान्तरमभावोऽन्यो न कश्चिदनिरूपणात् ॥

इति वदता भावव्यतिरिक्तस्याभावस्यानभ्युपगमात् । अभावस्य षष्ठप्रमाणगोचरत्वेन ज्ञानस्य नित्यानुमेयत्वेन च तदभावस्य प्रत्यक्षविषयत्वानुपपत्तेः । यदि पुनः प्रत्यक्षाभाववादी कश्चि-  
देवमाचक्षीत तं प्रत्याचक्षीत अहमज्ञ इत्यस्मिन्ननुभवे अहमि-  
त्यात्मनोऽभावधर्मितया ज्ञानस्य प्रतियोगितया चावगतिरस्ति  
न वा अस्ति चेद्विरोधादेव न ज्ञानाभावानुभवसम्भवः । न  
चेद्धर्मिप्रतियोगिज्ञानसापेक्षो ज्ञानाभावानुभवः सुतरां न  
सम्भवति तस्याज्ञानस्य भावरूपत्वे प्रागुक्तदूषणाभावादयमनु-  
भवो भावरूपाज्ञानगोचर एवाभ्युपगन्तव्य इति । तदेतत्  
गगनरोमन्यायितं भावरूपस्याज्ञानस्य ज्ञानाभावसमानयोग-  
चेमत्वात् । तथा हि विषयत्वेनाश्रयत्वेन च ज्ञानस्य व्यावर्त्त-  
कतया प्रत्यगर्थः प्रतिपन्नो न वा प्रतिपन्नश्चेत् स्वरूपज्ञाननि-  
वर्त्त्यं तदज्ञानमिति तस्मिन् प्रतिपन्ने कथङ्कारमवतिष्ठेत अप्र-  
तिपन्नश्चेद्वावर्त्तकाश्रयविषयशून्यमज्ञानं कथमनुभूयेत । अथ  
विशदः स्वरूपावभास एवाज्ञानविरोधिना ज्ञानेनाभासित  
इति आश्रयविषयज्ञाने सत्यपि नाज्ञानानुभवविरोध इति हन्त  
तर्हि ज्ञानाभावेऽपि समानमेतत् अन्यत्राभिनिवेशात् । तस्मा-  
दुभयाभ्युपगतज्ञानाभाव एवाहमज्ञो मामन्यच्च न जानाणी-  
त्यनुभवगोचर इत्यभ्युपगन्तव्यम् । अस्तु तर्ह्यनुमानं विवादा-

स्यदं प्रमाणज्ञानं स्वप्रागभावव्यतिरिक्तस्वविषयावरणस्वनिवर्त्य-  
 स्वदेशगतवस्वन्तरपूर्वकम् अप्रकाशितार्थप्रकाशकत्वात् अन्ध-  
 कारे प्रथमोत्पन्नप्रदीपप्रभावदिति तदपि न लोदक्षमम् अज्ञा-  
 नेऽप्यनभिमताज्ञानान्तरसाधने अपसिद्धान्तापातात् तदसा-  
 धने अनैकान्तिकत्वात् दृष्टान्तस्य साधनविकलत्वाच्च न हि  
 प्रदीपप्रभाया अप्रकाशितार्थप्रकाशकत्वं सम्भवति ज्ञानस्यैव प्रका-  
 शकत्वात् सत्यपि प्रदीपे ज्ञानेन विषयप्रकाशसम्भवात् प्रदीपप्र-  
 भायास्तु चक्षुरिन्द्रियस्य ज्ञानं समुत्पादयतो विरोधिसन्तमस-  
 निरसनद्वारेणोपकारकत्वमात्रमेवेत्यलमतिविस्तरेण ।

प्रतिप्रयोगश्च विवादाध्यासितमज्ञानं न ज्ञानमात्रब्रह्मा-  
 श्रितं अज्ञानत्वाच्छ्रुतिकाद्यज्ञानवदिति । ननु श्रुतिकाद्यज्ञान-  
 स्वाश्रयस्य प्रत्यगर्थस्य ज्ञानमात्रस्वभावत्वमेवेति चेन्नैवं शङ्किष्ठाः  
 अनुभूतिर्हि स्वसङ्गावेनैव कस्यचिद्वस्तुनो व्यवहारानुगुणत्वापा-  
 दकस्वभावा ज्ञानावगतिमङ्गतिविदाद्यपरनामा सकर्मकानुभ-  
 वितुरात्मत्वं ज्ञानत्वमित्याश्रयणात् । ननु ज्ञानरूपस्थात्मनः  
 कथं ज्ञानगुणकत्वमिति चेत्तदसारं यदा हि मणिद्युमणिप्रभृति  
 तेजोद्रव्यं प्रभावद्रूपेणावतिष्ठमानं प्रभारूपगुणाश्रयः । स्वाश्र-  
 यादन्यत्रापि वर्त्तमानत्वेन रूपत्वेन च प्रभा द्रव्यरूपापि तच्छे-  
 षत्वनिवन्धनगुणव्यवहारा एवमयमात्मा स्वप्रकाशचिद्रूप एव  
 चैतन्यगुणः तथा च श्रुतिः सदा सैन्धवघनोऽनन्तरो वाह्यः  
 कृद्भ्रा रसघन एव एवं वा अरे अयमात्मानन्तरो वाह्यः कृत्स्नः  
 प्रज्ञानघन एव अत्रायं पुरुषः स्वयं ज्योतिर्भवति न विज्ञातु-

विज्ञातेर्विपरिलोपो विद्यते अथ यो वेदेदं जिघ्राणेति स आत्मा  
 योयं विज्ञानमयः प्राणेषु हृद्यन्तर्ज्यातिः पुरुष एष हि द्रष्टा  
 श्रोता रसयिता घ्राता मन्ता बोद्धा कर्त्ता विज्ञानात्मा पुरुष  
 इत्यादिका श्रुतिरपि न चानृतेन हि प्रत्यूढा इति श्रुतिरपि  
 विद्यापर्व्वप्रमाणमित्याश्रितुं शक्यं चेतैतरविषयो ह्यनृतशब्दः  
 चेतशब्दश्च कर्मवचनः चेतं पिवन्ताविति वचनात् चेतं कर्म-  
 फलाभिसन्धिरहितं परमपुरुषाराधनयैव तत्प्राप्तिफलम् । अत्र  
 तद्व्यतिरिक्तं सांसारिकाल्पफलं कर्म्मः अनृतं ब्रह्मप्राप्तिविरोधि य  
 एतं ब्रह्मलोकं न विदन्ति अनृतेन हि प्रत्यूढा इति वचनात् ।  
 मायान्तु प्रकृतिं विद्यादित्यादौ मायाशब्दो विचित्रार्थसर्गक-  
 त्रिगुणात्मकप्रकृत्यभिधायको नानिर्व्वचनीयाज्ञानवचनः ।

तेन मायासहस्रं तच्छवरस्याशुगामिना ।

बालस्य रक्षता देहमेकैकं श्येनसूदितम् ॥

इत्यादौ विचित्रार्थसर्गसमर्थस्य पारमार्थिकस्यैवासुराद्यस्तवि-  
 शेषस्यैव मायाशब्दाभिधेयत्वोपलम्भात् अतो न कदाचिदपि  
 श्रुत्यानिर्व्वचनीयाज्ञानप्रतिपादनं नाप्येकोपदेशानुपपत्त्या तत्त्वं-  
 पदयोः सविशेषब्रह्माभिधेयत्वेन विरुद्धयोजीवपरयोः स्वरूपै-  
 क्यस्य प्रतिपत्तुमशक्यतया अर्थापत्तेरनुदयदोषदूषितत्वात् ।  
 तथा हि तत्पदं निरस्तसमस्तदोषमनवधिकातिशयासङ्ख्येयक-  
 ल्याणगुणास्पदं जगदुदयविभवलयलीलं ब्रह्म प्रतिपादयति त-  
 दैवत ब्रह्म स्यां प्रजायेयेत्यादिषु तस्यैव प्रकृतत्वात् समानोधि-  
 करणं त्वंपदं वा चिद्विशिष्टं जीवशरीरं ब्रह्माचष्टे प्रकारदय-



विशिष्टैकवस्तुपरत्वात् सामानाधिकरणस्य । ननु सोऽयं देवदत्त इतिव् तत्त्वमितिपदयोर्विरुद्धभागत्यागलक्षणयोर्निर्विशेषस्वरूपमात्मैक्यं सामानाधिकरणार्थः किं न स्यात् यथा सोऽयमित्यत्र तच्छब्देन देशान्तरकालान्तरसम्बन्धी पुरुषः प्रतीयते इदंशब्देन च सन्निहितदेशवर्त्तमानकालसम्बन्धी तयोः सामानाधिकरणेनैक्यमवगम्यते तत्रैकस्य युगपद्विरुद्धदेशकालप्रतीतिर्न सम्भवतीति द्वयोरपि पदयोः स्वरूपपरत्वे स्वरूपस्य चैक्यं प्रतिपत्तुं शक्यमेवमत्रापि किञ्चिज्जत्वसर्वज्ञत्वादिविरुद्धांशग्रहाणेनाखण्डस्वरूपं लक्ष्यत इति चेत् विषमोऽयमुपन्यासः । दृष्टान्तेऽपि विरोधवैधुर्येण लक्षणागन्धामन्मवादेकस्य तावद्भूतवर्त्तमानकालद्वयसम्बन्धी न विरुद्धः । देशान्तरस्थितिर्भूता सन्निहितदेशस्थितिर्वर्त्तत इति देशभेदसम्बन्धविरोधश्च कालभेदेन परिहरणीयः । लक्षणापक्षेऽप्येकस्यैव पदस्य लक्षकत्वाअथनेन विरोधपरिहारे पदद्वयस्य लक्षणिकत्वस्वीकारो न सङ्गच्छते । इतरथा एकस्य वस्तुनस्तत्तेदन्ताविशिष्टत्वावगाहनेन प्रत्यभिज्ञायाः प्रामाण्यानङ्गीकारे स्थायित्वामिद्वौ चणभङ्गवादी बौद्धो विजयेत । एवमत्रापि जीवपरमात्मनोः शरीरात्मभावेन तादात्म्यं न विरुद्धमिति प्रतिपादितं जीवात्मा हि ब्रह्मणः शरीरतया प्रकारत्वात् ब्रह्मात्मकः य आत्मनि तिष्ठन्नात्मनोऽन्तरः य आत्मानं वेद यस्यात्मा शरीरम् इति श्रुत्यन्तरादित्यल्पमिदमुच्यते सर्वे शब्दाः परमात्मन एव वाचकाः । न च पर्यायत्वं द्वारभेदसम्भवात् तथाहि जीवस्य शरीरतया

प्रकारभूतानि देवमनुष्यादिसंस्थानानोव सर्वाणि वस्तुनीति  
ब्रह्मात्मकानि तानि सर्वाणि अतो

देवो मनुष्यो यक्षो वा पिशाचोरगराक्षसाः ।

पक्षी वृक्षो लता काष्ठं शिलाऽदृष्टं घटः पटः ॥

इत्यादयः सर्वे शब्दाः प्रकृतिप्रत्यययोगेनाभिधायकतया प्र-  
सिद्धा लोके तदाद्यतया प्रतीयमानतत्तत्संस्थानवदस्तुमुखेन  
तदभिमानिजीवतदन्तर्यामिपरमात्मपर्यन्तसंस्थानस्य वाचकाः ।  
देवादिशब्दानां परमात्मपर्यन्तत्वमुक्तं तत्त्वमुक्तावल्यां चतुर-  
न्तरे च

जीवं देवादिशब्दे वदति तदपृथक् सिद्धभावाभिधानं  
निष्कर्षाकृतयुक्तो वज्ररिह च दृढो लोकवेदप्रयोगः ।  
आत्मासम्बन्धकाले स्थितिरनवगता देवमर्त्यादिमूर्तिं  
जीवात्मानुप्रवेशाज्जगति विभुरपि व्याकरोन्नामरूपे  
इत्यनेन देवादिशब्दानां शरीरपर्यन्तत्वं प्रतिपाद्य संस्थानै-  
क्याद्यभाव इत्यादिना शरीरलक्षणं दर्शयित्वा शब्दैस्तत्त्वस्व-  
रूपप्रतिकृतिभिरित्यादिना विश्वेश्वरादपृथक् सिद्धत्वमुपपाद्य  
निष्कर्षाकृतेत्यादिना पद्येन सर्वेषां शब्दानां परमात्मपर्यन्तत्वं  
प्रतिपादितं तत् सर्वं तत् एवावधार्यम् । अयमेवार्थः समर्थितो  
वेदार्थसंग्रहे नामरूपश्रुतिव्याकरणसमये रामानुजेन ।

किञ्च सर्वप्रमाणस्य सविशेषविषयतया निर्विशेषवस्तुनि न  
किमपि प्रमाणं समस्ति निर्विकल्पकप्रत्यक्षेऽपि सविशेषमेव ज्ञासु  
प्रतीयते । अन्यथा सविकल्पके सोऽयमिति पूर्वप्रतिपन्नप्रकार-

विशिष्टप्रतीत्यनुपपत्तेः । किञ्च तत्त्वमस्यादिवाक्यं न प्रपञ्चस्य  
 बाधकं भ्रान्तिमूलकत्वात् भ्रान्तिप्रयुक्तरज्जुसर्पवाक्यवत् नापि  
 ब्रह्मात्मैक्यज्ञानं निवर्त्तकं तत्र प्रमाणाभावस्य प्रागेवोपपाद-  
 नात् । न च प्रपञ्चस्य सत्यत्वप्रतिष्ठापनपक्षे एकविज्ञानेन सर्व-  
 विज्ञानप्रतिज्ञाव्याकोपः प्रकृतिपुरुषमहदहङ्कारतन्मात्रभूते-  
 ऽन्द्रियचतुर्द्दशभुवनात्मकब्रह्माण्ड तदन्तर्वर्त्तिदेवतिर्यङ्मनुष्यस्था-  
 वरादिसर्वप्रकारसंस्थानसंस्थितं कार्यमपि सर्वं ब्रह्मैवेति कार-  
 णभूतब्रह्मात्मज्ञानादेव सर्वविज्ञानं भवतीत्येकविज्ञानेन सर्व-  
 विज्ञानस्योपपन्नतरत्वात् । अपिच ब्रह्मव्यतिरिक्तस्य सर्वस्य मि-  
 थ्यात्वे सर्वस्यासत्त्वादेवैकविज्ञानेन सर्वविज्ञानं बाध्येत नाम-  
 रूपविभागानर्हसूक्ष्मदशावत् प्रकृतिपुरुषशरीरं ब्रह्मकारणावस्थं  
 जगतस्तदापत्तिरेव प्रलयः नामरूपविभागविभक्तमूलचिदचि-  
 दस्तुशरीरं ब्रह्मकार्यावस्थं ब्रह्मणस्तथाविधमूलभावश्च सृष्टि-  
 रित्यभिधीयते । एवञ्च कार्यकारणयोरनन्यत्वमप्यारम्भणाधि-  
 करणे प्रतिपादितमुपपन्नतरं भवति निर्गुणवादाश्च प्राकृतहे-  
 यगुणनिषेधविषयतया व्यवस्थिताः नानात्वनिषेधवादाश्च एक-  
 स्यैव ब्रह्मणः शरीरतया प्रकारभूतं सर्वं चेतनाचेतनात्मकं  
 वस्त्विति सर्वस्यात्मतया सर्वप्रकारं ब्रह्मैवावस्थितमिति सर्वा-  
 त्मकब्रह्मपृथग्भूतवस्तुसदभावनिषेधपरत्वाभ्युपगमेन प्रतिपा-  
 दिताः । किमत्र तत्त्वं भेदः अभेदः उभयात्मकं वा सर्वं तत्त्वं  
 तच्च सर्वशरीरतया सर्वप्रकारं ब्रह्मैवावस्थितमित्यभेदोऽभ्युपे-  
 यते एकमेव ब्रह्म नानाभूतचिदचित्प्रकारान्नात्वेनावस्थित-

मिति भेदाभेदौ चिदचिदीश्वराणां स्वरूपस्वभाववैलक्षण्याद-  
संकराच्च भेदः । तत्र चिद्रूपाणां जीवात्मनामसंकुचितापरि-  
च्छिन्ननिर्मलज्ञानरूपाणामनादिकर्मरूपाविद्यावेष्टितानां तत्तत्  
कर्मानुरूपज्ञानसङ्कोचविकाशौ भोग्यभूता चित् भोक्ता संसर्गः  
तदनुगुणसुखदुःखोपभोगद्वयवत् कृता भगवत्प्रतिपत्तिः भग-  
वत्पदप्राप्तिरित्यादयः स्वभावाः । अचिद्वस्त्रनान्तु भोग्यभूता-  
नामचेतनत्वमपुरुषार्थत्वं विकारास्पदत्वमित्यादयः परस्वैश्वरस्य  
भोक्तृभोग्ययोर्भयोरन्तर्यामिरूपेणावस्थानमपरिच्छेद्यज्ञानैश्व-  
र्यवीर्यशक्तितेजःप्रभृत्यनवस्थितिकातिशयासंख्येयकल्याणगुणग-  
णता स्वसंकल्पप्रवृत्तस्वेतरसमस्तचिदचिद्वस्तुजातता स्वाभिमत-  
स्वानुरूपैकरूपदिव्यरूपनिरतिशयविविधानन्तभूषणतेत्यादयः ।  
वेङ्कटनाथेन त्वित्थं निराटङ्क्ति पदार्थविभागः

द्रव्याद्रव्यप्रभेदाद्यितमुभयविधं तद्विधं तत्त्वमाहुः

द्रव्यं द्वेधा विभक्तं जडमजडमिति प्राच्यमव्यक्तकालौ ।

अन्यं प्रत्यक् पराक् च प्रथममुभयथा तत्र जीवेशभेदात्  
नित्या भूतिर्मतिश्चेत्यपरमिह जडामादिमां केचिदाहुः ॥

तत्र

द्रव्यं नाना दशावत् प्रकृतिरिह गुणैः सत्त्वपूर्वैरुपेता

कालोऽब्दाद्याकृतिः स्वादणुरवगतिमान् जीव ईशोऽन्य आत्मा ।

संप्रोक्ता नित्यभूतिस्त्रिगुणसमधिका सत्त्वयुक्ता तथैव

ज्ञातुर्ज्ञेयावभासा मतिरिति कथितं संग्रहाद्रव्यलक्ष्णम् ॥

इत्यादिना ।

तत्र चिच्छब्दवाच्या जीवात्मानः परमात्मनः सकाशाद्  
भिन्नाः नित्याश्च तथाच श्रुतिः दा सुपर्णा सयुजा सखायेत्या-  
दिका । अत एवोक्तं नानात्मानो व्यवस्थात इति । तन्नित्य-  
त्वमपि श्रुतिप्रसिद्धम् ०

न जायते म्रियते वा विपश्चिन्नायं भूत्वा भविता वा न भूयः ।  
अजो नित्यः शाश्वतोऽयं पुराणो न हन्यते हन्यमाने शरीरे इति॥  
अपरथा कृतप्राणाशकृताभ्यागमप्रसङ्गः । अतएवोक्तं वीतरा-  
गजन्मादर्शनादिति । तदणुत्वमपि श्रुतिप्रसिद्धम्

बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्यायं कल्पत इति ॥

आराग्रमात्रः पुरुषोऽणुरात्मा चेतसा वेदितव्य इति च ।

अचिच्छब्दवाच्यं दृश्यं जडं जगत् त्रिविधं भोग्यभोगोपक-  
रण भोगायतनभेदात् । तस्य जगतः कर्त्तापादानं चेश्वरपदार्थः  
पुरुषोत्तमो वासुदेवादिपदवेदनीयः । तदप्युक्तम्

वासुदेवः परं ब्रह्म कल्याणगुणसंयुतः ।

भुवनानामुपादानं कर्त्ता जीवनियामक इति ॥

स एव वासुदेवः परमकारुणिको भक्तवत्सलः परमपुरुषस्तदु-  
पासकानुगुणतत्तत्फलप्रदानाय खलीलावशादर्चाविभवब्यूह-  
सूक्ष्मान्तर्यामिभेदेन पञ्चधावतिष्ठते । तत्रार्चा नाम प्रतिमा-  
दयः । रामाद्यवतारो विभवः । ब्यूहश्चतुर्विधः वासुदेव संकर्षण  
प्रद्युम्नानिरुद्धसंज्ञकः । सूक्ष्मं संपूर्णं षड्गुणं वासुदेवाख्यं परं ब्रह्म ।  
गणा अपहृतपाप्मत्वादयः सोऽपहृतपाप्मा विरजो विमृत्यवर्षो-

को विजिघत्सुः सत्यकामः सत्यसंकल्प इति श्रुतेः । अन्तर्यामी  
सकलजीवनिधायकः य आत्मनि तिष्ठन्नात्मानमन्तरोयमयती-  
ति श्रुतेः । तत्र पूर्वपूर्वमूर्त्युपासनया पुरुषार्थपरिपन्थिदुरित-  
निचयक्षये सत्युत्तरोत्तरमूर्त्युपास्यधिकन्तरः । तदुक्तम्

वासुदेवः स्वभक्तेषु वात्सल्यात् तत्तदीहितम् ।

अधिकार्यानुगुणेन प्रयच्छति फलं बद्ध ॥

तदर्थं लोलया स्वीयाः पञ्च मूर्त्तिः करोति वै ।

प्रतिमादिकमर्च्चा स्यादवतारास्तु वैभवाः ।

संकर्षणे वासुदेवः प्रद्युम्नश्चानिरुद्धकः ।

व्यूहश्चतुर्विधो ज्ञेयः सूक्ष्मं संपूर्णषड्गुणम् ।

तदेव वासुदेवाख्यं परं ब्रह्म निगद्यते ।

अन्तर्यामी जीवसंस्थो जीवप्रेरक ईरितः ।

य आत्मनोतिवेदान्तवाक्यजालैर्निरूपितः ॥

अर्चापासनया क्षिप्ते कल्मषेऽधिकृतो भवेत् ।

विभवोपासने पश्चाद्भूहोपास्तौ ततः परम् ।

सूक्ष्मे तदनु शक्तः स्यादन्तर्यामिणमोक्षितुमिति ॥

तदुपासनञ्च पञ्चविधम् अभिगमनमुपादानमिज्या स्वाध्यायो  
योग इति श्रोपञ्चरात्रेऽभिहितम् । तत्राभिगमनं नाम देव-  
तास्थानमार्गस्य संमार्जनोपलेपनादि । उपादानं गन्धपुष्पादि-  
पूजासाधनसम्पादनम् । इज्या नाम देवतापूजनम् । स्वाध्यायो  
नाम अर्थानुसन्धानपूर्वको मन्त्रजपो वैष्णवसूक्तस्तोत्रपाठो न-  
मसंकीर्तनं तत्त्वप्रतिपादकशास्त्राभ्यासश्च । योगो नाम देवता-

नुसन्धानम् । एवमुपासनाकर्म्मसमुच्चितेन विज्ञानेन द्रष्टृदर्शने  
नष्टे भगवद्भक्तस्य तन्निष्ठस्य भक्तवत्सलः परमकारुणिकः पुरु-  
षोत्तमः स्वयाथात्मानुभवानुगुणनिरवधिकानन्तरूपं पुनरावृ-  
त्तिरहितं स्वपदं प्रदच्छति । तथाच स्यतिः

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संमिद्धिं परमां गता इति ॥

स्वभक्तं वासुदेवोऽपि संप्राप्यानन्दमक्षयम् ।

पुनरावृत्तिरहितं स्वीयं धाम प्रयच्छति ॥

तदेतत् सर्व्वं हृदि निधाय महोपनिषन्मतावलम्बनेन भगव-  
द्दोषायनाचार्य्यकृतां ब्रह्मसूत्रवृत्तिं विस्तीर्णामालक्ष्य रामानुजः  
शारीरिकमीमांसाभाष्यमकार्षीत् । तच्चाथातो ब्रह्मजिज्ञासेति  
प्रथमसूत्रस्यायमर्थः अत्र अथशब्दः पूर्व्वप्रवृत्तकर्म्माधिगमनान-  
न्तर्य्यार्थः तदुक्तं वृत्तिकारेण वृत्तात् कर्म्माधिगमादनन्तरं  
ब्रह्म विविदिषतीति अतःशब्दो हेत्वर्थः अधीतसाङ्गवेदस्याधि-  
गततदर्थस्य विनश्वरफलात् कर्म्मणो विरक्तत्वाद्धेतोः स्थिरमो-  
चाभिलाषुकस्य तदुपायभूतब्रह्मजिज्ञासा भवति ब्रह्मशब्देन  
स्वभावतो निरस्तसमस्तदोषानवधिकातिशयासंख्येयकल्याणगुणः  
पुरुषोत्तमोऽभिधीयते । एवञ्च कर्म्मज्ञानस्य तदनुष्ठानस्य च  
वैराग्योत्पादनद्वारा चित्तकल्मषापनयनद्वारा च ब्रह्मज्ञानं  
प्रति साधनत्वेन तयोः कार्य्यकारणत्वेन पूर्व्वोत्तरमीमांसयोरे-  
कस्यास्तत्वम् । अतएव वृत्तिकारा एकमेवेदं शास्त्रं जैमिनीयेन  
षोडशलक्षणेनेत्याहुः । कर्म्मफलस्य क्षयित्वं ब्रह्मज्ञानफलस्य

चाक्षयित्वं परीक्ष्य लोकान् कर्मचितान् ब्राह्मणे निर्वदमाया-  
न्नास्यकृतः कृतेनेत्यादिश्रुतिभिरनुमानार्थापत्त्युपवृंहिताभिः  
प्रत्यपादि । एकैकनिन्दया कर्मविशिष्टस्य ज्ञानस्य मोक्षसाध-  
नत्वं दर्शयति श्रुतिः अन्धं तमः प्रविशन्ति ये विद्यामुपासते ततो  
भूय इव ते तमो य उ विद्यायां रताः विद्याञ्चाविद्याञ्च यस्तद्वे-  
दोभयं सह अविद्यया मृत्युं तोर्त्वा विद्ययामृतमश्नुते इत्यादि ।  
तदुक्तं पाञ्चरात्ररहस्ये

स एव करुणामिन्धुर्भगवान् भक्तवत्सलः ।  
उपासकानुरोधेन भजते मूर्त्तिपञ्चकम् ॥  
तदर्च्चाविभवयूहसूक्ष्मान्तर्यामिमंजकम् ।  
यदाश्रित्यैव चिद्वर्गस्तत्तज्ज्ञेयं प्रपद्यते ॥  
पूर्वपूर्वादि तोपास्त्रिविधेषु लोणकल्लषः ।  
उत्तरोत्तरमूर्त्तीनामुपास्यधिकृतो भवेत् ॥  
एवं ह्यहरहः श्रौतस्मार्त्तधर्मानुभारतः ।  
उक्तोपासनया पुंसां वासुदेवः प्रसीदति ॥  
प्रसन्नात्मा हरिर्भक्त्वा निदिध्यामनरूपया ।  
अविद्यां कर्मसंघातरूपां सद्यो निवर्त्तयेत् ॥  
ततः स्वाभाविकाः पुंसां ते संमारतिरोहिताः ।  
आविर्भवन्ति कल्याणाः सर्वज्ञत्वादयो गुणाः ॥  
एवं गुणाः समानाः स्युर्मुक्तानामीश्वरस्य च ।  
सर्वकर्तृत्वमेवैकं तेभ्यो देवे विशिष्यते ॥  
मक्तास्त शेषिणि ब्रह्मण्यशेषे शेषरूपिणः ।



सर्वानश्रुवते कामान् सह तेन विपश्चितेति ॥

तस्मात्तापत्रयातुरैरस्मृतत्वाय पुरुषोत्तमादिपदवेदनीयं ब्रह्म जिज्ञामितव्यमित्युक्तं भवति । प्रकृतिप्रत्ययौ प्रत्ययार्थं प्राधान्येन सह ब्रूत इतः स नोऽन्यत्रेतिवचनबलादिच्छाया इत्य-  
माणप्रधानत्वादिष्यमाणं ज्ञानमिह विधेयं तच्च ध्यानोपासना-  
दिशब्दवाच्यं वेदनं न तु वाक्यजन्यमापातज्ञानं पदसन्दर्भ-  
आविणो व्युत्पन्नस्य विधानमन्तरेणापि प्राप्तत्वात् आत्मा वा  
अरे द्रष्टव्यः श्रोतव्यो मन्तव्यो निदिध्यासितव्यः आत्मैवेवापा-  
सीत विज्ञाय प्रज्ञां कुर्वीत अनुविद्यं विजानातीत्यादिश्रुतिभ्यः ।  
अत्र श्रोतव्य इत्यनुवादः अध्ययनविधिना साङ्गस्य स्वाध्यायस्य  
ग्रहणे अधीतवेदस्य पुरुषस्य प्रयोजनवदर्थदर्शनान्तर्निर्णयाय  
स्वरसत एव अवणे प्रवर्त्तमानतया तस्य प्राप्तत्वात् । मन्तव्य  
इति चानुवादः श्रवणप्रतिष्ठार्थत्वेन मननस्यापि प्राप्तत्वाद्प्राप्ते  
शास्त्रमर्थवदिति न्यायात् । ध्यानञ्च तैलधारावदविच्छिन्नस्मृति-  
मन्तानरूपा ध्रुवा स्मृतिः स्मृतिप्रतिलम्भे सर्वग्रन्थीनां विप्रमोक्ष  
इति ध्रुवायाः स्मृतेरेव मोक्षोपायत्वश्रवणात् । सा च स्मृतिदर्श-  
नसमानाकारा

भिद्यते हृदयग्रन्थिष्क्वच्यन्ते सर्वमंशयाः ।

क्षीयन्ते चास्य कर्माणि तस्मिन् दृष्टे परावरे ॥

इत्यनेनैकत्वात् । तथाच आत्मा वा अरे द्रष्टव्य इत्यनेनास्या  
दर्शनरूपता विधीयते । भवति च भावनाप्रकर्षात् स्मृतेर्दर्श-  
नरूपत्वम् । वाक्यकारणैतत् सर्वं प्रपञ्चितं वेदनमुपासनं स्यादि-

त्यादिना । तदेव ध्यानं विशिनष्टि श्रुतिः नायमात्मा प्रवचनेन  
लभ्यो न मेधया न बद्धना श्रुतेन यमेवैष वृणुते तेन लभ्यस्तस्यैष  
आत्मा विवृणुते तनूं स्वामिति । प्रियतम एव हि वरणीयो  
भवति यथायं प्रियतममात्मानं प्राप्नोति तथा स्वयमेव भग-  
वान् प्रियतम इति भगवतैवाभिहितम्

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते इति ॥

पुरुषः स परः पार्थ भक्त्या लभ्यस्त्वनन्ययेति च ।

भक्तिस्तु निरतिशयानन्दप्रियानन्यप्रयोजनसकलेतरवैतण्य-  
वज्ज्ञानविशेष एव तत्सिद्धिश्च विवेकादिभ्यो भवतीति वाक्यका-  
रेणाक्तं तल्लब्धिविवेकविमोकाभ्यामक्रियाकल्याणानवसादानुद्ध-  
र्षेभ्यः सम्भवान्निर्वचनाच्चेति । तत्र विवेको नामादृष्टादन्नात्  
सत्त्वशुद्धिः अत्र निर्वचनम् आहारशुद्धेः सत्त्वशुद्धिः सत्त्वशुद्ध्या  
ध्रुवा स्मृतिरिति । विमोकः कामानभिख्यङ्गः शान्त उपासीतेति  
निर्वचनम् । पुनः पुनः संशीलनमभ्यासः निर्वचनञ्च स्मार्त्तमुदा-  
हृतं भाष्यकारेण सदा तद्भावभाषित इति । श्रौतस्मार्त्तकर्मा-  
नुष्ठानं शक्तिः क्रिया क्रियावानेष ब्रह्मविदां वरिष्ठ इति निर्व-  
चनम् । सत्यार्जवदयादानादीनि कल्याणानि सत्येन लभ्यत  
इत्यादिनिर्वचनम् दैन्यविपर्ययोऽनवसादः नायमात्मा बल-  
हीनेन लभ्यत इति निर्वचनम् । तद्विपर्ययजा तुष्टिरनुद्धर्षः  
शान्तो दान्त इति निर्वचनम् । तदेवमेवंविधनियमविशेषम-  
मासादितपुरुषोत्तमप्रसादविध्वस्तमः स्वान्तस्य अनन्यप्रयोज-

नानवरतनिरतिशयप्रियवदात्मप्रत्ययावभासतापन्नध्यानरूपया भक्त्या पुरुषोत्तमपदं लभ्यत इति सिद्धम् । तदुक्तं यामुनेन उभयपरिकर्षितस्वान्तस्यैकान्तिकात्यन्तिकभक्तियोगलभ्य इति ज्ञानकर्षयोगसंस्कृतान्तःकरणस्येत्यर्थः ।

किं पुनर्ब्रह्म जिज्ञासितव्यमित्यपेक्षायां लक्षणमुक्तं जन्माद्यस्य यत इति । जन्मादीति सृष्टिस्थितिप्रलयं तद्गुणमंविज्ञानो ब्रह्म-ब्रोहिः अस्याचिन्त्यविविधरचनारच्यस्य नियतदेशकालभोग-ब्रह्मादिस्तत्त्वपर्यन्तचेत्रज्ञमिश्रस्य जगतः यतो यस्मात् सर्वेश्वरात् निखिलहेयप्रत्यनीकस्वरूपात् सत्यसंकल्पाद्यनवधिकाति-शयासंख्येयकल्याणगुणात् सर्वज्ञात् सर्वशक्तेः पुंसः सृष्टिस्थिति-प्रलयाः प्रवर्तन्त इति सूत्रार्थः ।

इत्यम्भूते ब्रह्मणि किं प्रमाणमिति जिज्ञासायां शास्त्रमेव प्रमाणमित्युक्तं शास्त्रयोनित्वादिति शास्त्रं योनिः कारणं प्रमाणं यस्य तच्छास्त्रयोनि तस्य भावस्तत्त्वं तस्माद्ब्रह्मज्ञानकारणात्म-ज्ञानकारणत्वात् शास्त्रस्य तद्योनित्वं ब्रह्मण इत्यर्थः । न च ब्रह्मणः प्रमाणान्तरगम्यत्वं शङ्कितुं शक्यमतीन्द्रियत्वेन प्रत्यक्षस्य तत्र प्रवृत्त्यनुपपत्तेः नापि महार्णवादिकं सकर्तृकं कार्यत्वात् घटवत् इत्यनुमानस्य पूतिकुष्माण्डायमानत्वात् तल्लक्षणं ब्रह्म यतो वा इमानि भूतानीत्यादिवाक्यं प्रतिपादयतीति स्थितम् ।

यद्यपि ब्रह्म प्रमाणान्तरगोचरतां नावतरति तथापि प्रवृत्तिनिवृत्तिपरत्वाभावे सिद्धरूपं ब्रह्म न शास्त्रं प्रतिपादयितुं प्रभवतीति एतत्पर्यन्तयोगपरिहारायोक्तं तत्त समन्व-

यादिति । तुशब्दः प्रसक्ताशङ्काव्यावृत्त्यर्थः तच्छास्त्रप्रमाणकत्वं  
ब्रह्मणः सम्भवत्येव कुतः समन्वयात् परमपुरुषार्थभूतस्यैव ब्रह्म-  
णोऽभिधेयतयान्वयादित्यर्थः । न च प्रवृत्तिनिवृत्त्योरन्यतरवि-  
रहिणः प्रयोजनशून्यत्वं स्वरूपपरेष्वपि पुत्रस्ते जातः नायं सर्प  
इत्यादिषु हर्षभयनिवृत्तिरूपप्रयोजनवत्त्वं दृष्टमेवेति न कि-  
ञ्चिदनुपपन्नम् । दिङ्मात्रमत्र प्रदर्शितं विस्तरस्वाकरादेवावग-  
न्तव्य इति विस्तरभीरुणोदास्यत इति सर्व्वमनाकुलम् ।

इति सर्व्वदर्शनमंग्रहे रागानुजदर्शनम् ।

तदेतद्रामानुजमतं जीवाणुत्वदासत्ववेदापौरुषेयत्वमिद्व्यर्थ-  
बोधकत्वस्वतः प्रमाणत्वप्रमाणत्रित्वपाञ्चरात्रोपजीव्यत्वप्रपञ्चभेद-  
सत्यत्वादिसाम्येऽपि परस्परविरुद्धभेदादिपञ्चत्रयकचीकारेण  
क्षपणकपक्षनिक्षिप्तमित्युपेक्षमाणः स आत्मा तत्त्वमसीत्यादेर्वेदा-  
न्तवाक्यजातस्य भङ्गान्तरेणार्थान्तरपरत्वमुपपाद्य ब्रह्ममीमांसा-  
विवरणव्याजेनानन्दतीर्थः प्रस्थानान्तरमास्थितः । तन्मते हि  
द्विविधं तत्त्वं स्वतन्त्रास्वतन्त्रभेदात् । तदुक्तं तत्त्वविवेके

स्वतन्त्रमस्वतन्त्रञ्च द्विविधं तत्त्वमिष्यते ।

स्वतन्त्रो भगवान् विष्णुर्निर्दीपाऽशेषसद्गुण इति ॥

ननु सजातीयविजातीयस्वगतनानात्वशून्यं ब्रह्मतत्त्वमितिप्र-  
तिपादकेषु वेदान्तेषु जागरूकेषु कथमशेषसद्गुणत्वं तस्य कथ्यत  
इति चेन्नैवं भेदप्रमापकवज्रप्रमाणविरोधेन तेषां तत्र प्रामा-  
ण्यानपपत्तेः तथाहि प्रत्यक्षं तावदिदमस्माद्भिन्नमिति नील-

पीतादेर्भेदमध्यक्षयति । अथ मन्येथाः किं प्रत्यक्षं भेदमेवाव-  
गाहते किं वा धर्मिप्रतियोगिघटितम् । न प्रथमः धर्मिप्रति-  
योगिप्रतिपत्तिमन्तरेण तत्सापेक्षस्य भेदस्याशक्याध्यवसाय-  
त्वात् । द्वितीयोऽपि धर्मिप्रतियोगिग्रहणपुरःसरं भेदग्रहणम-  
थवा युगपत् तत्सर्वग्रहणम् । न पूर्वः बुद्धेर्विरम्य व्यापाराभा-  
वात् अन्योन्याश्रयप्रसङ्गाच्च । नापि चरमः कार्यकारणबुद्धो-  
र्योगपद्याभावात् धर्मिप्रतीतिर्हि भेदप्रत्ययस्य कारणं सन्निहि-  
तेऽपि धर्मिणि व्यवहितप्रतियोगिज्ञानमन्तरेण भेदस्याज्ञातत्वे-  
नान्वयव्यतिरेकाभ्यां कार्यकारणभावावगमात् । तस्मान्न भेदप्र-  
त्यक्षं सुप्रसरमिति चेत् किं वस्तुस्वरूपभेदवादिनं प्रति दूमानि  
दूषणान्युद्घुष्यन्ते किं धर्मिभेदवादिनं प्रति । प्रथमे चोपाप-  
राधान्माण्डव्यनिग्रहत्यायापातः भवदभिधीयमानदूषणानां त-  
दविषयत्वात् । ननु वस्तुस्वरूपस्यैव भेदत्वे प्रतियोगिसापेक्षत्वं न  
घटते घटवत् प्रतियोगिसापेक्ष एव सर्वत्र भेदः प्रथत इति चेन्न  
प्रथमं सर्वतोविलक्षणतया वस्तुस्वरूपे ज्ञायमाने प्रतियोग्यपे-  
क्षया विशिष्टव्यवहारोपपत्तेः तथाहि परिमाणघटितं वस्तु-  
स्वरूपं प्रथममवगम्यते पश्चात् प्रतियोगिविशेषापेक्षया ह्रस्वं दी-  
र्घमिति तदेव विशिष्य व्यवहारभाजनं भवति । तदुक्तं विष्णु-  
तत्त्वनिर्णये न च विशेषणविशेष्यतया भेदमिद्धिः विशेषणविशे-  
ष्यभावश्च भेदापेक्षः धर्मिप्रतियोग्यपेक्षया भेदमिद्धिः भेदापे-  
क्षश्च धर्मिप्रतियोगित्वमित्यन्योन्याश्रयतया भेदस्यायुक्तिः पदार्थ  
स्वरूपत्वाद्भेदस्येत्यादिना । अत एव गवार्थिनो गवयदर्शनान्न

प्रवर्तन्ते गोशब्दश्च न स्मरन्ति । न च नीरक्षीरादौ स्वरूपे  
गृह्यमाणे भेदप्रतिभासोऽपि स्यादिति भणनीयं समानाभिहा-  
रादिप्रतिबन्धकबलाद्भेदभानव्यवहाराभावोपपत्तेः । तदुक्तम्

अतिदूरात् सामीप्यादिन्द्रियघातान्मनोऽनवस्थानात् ।

सौहृद्याद्यवधानादभिभवात् समानाभिहाराच्चेति ॥

अतिदूराद् गिरिशिखरवर्त्तितर्वादौ अतिसामीप्याल्लोचना-  
ञ्जनादौ इन्द्रियघातादिद्युदादौ मनोऽनवस्थानात् कामाद्युप-  
सृतमनस्कस्य स्फीतालोकवर्त्तिनि घटादौ सौहृद्यात् परमा-  
णादौ व्यवधानात् कुड्याद्यन्तर्हिते अभिभवात् दिवा प्रदीप-  
प्रभादौ समानाभिहारात् नीरक्षीरादौ यथावद्ग्रहणं नास्ती-  
त्यर्थः । भवतु वा धर्मभेदवादस्तथापि न कश्चिद्दोषः धर्मिप्र-  
तियोगिग्रहणे सति धर्मभेदभानसम्भवात् । न च धर्मभेदवादे  
तस्य तस्य भेदस्य भेदान्तरभेद्यत्वेनानवस्था दुरवस्था स्यादित्या-  
स्येयं भेदान्तरप्रसक्तौ मूलाभावात् भेदभेदिनौ भिन्नाविति  
व्यवहारादर्शनात् । न चैकभेदबलेनान्यभेदानुमानं दृष्टान्त-  
भेदाविघातेनोत्थाने दोषाभावात् । सोऽयं पिण्याकयाचनार्थं  
गतस्य खारिकातैलदाहत्वाभ्युपगम इव । दृष्टान्तभेदविमर्द्द-  
त्वनुत्थानमेव । नहि वरविघाताय कन्योद्वाहः । तस्मान्मूलक्ष-  
याभावादनवस्था न दोषाय । अनुमानेनापि भेदोऽवसीयते  
परमेश्वरो जीवाङ्गिन्नः तं प्रति सेव्यत्वात् यो यं प्रति सेव्यः स  
तस्माङ्गिन्नः यथा भृत्याद्राजा नहि सुखं मे स्यात् दुःखं मे न  
मनागपि इति पुरुषार्थमर्थयमानाः पुरुषाः स्वपतिपदं काम-

यमानाः सत्कारभाजो भवेयुः प्रत्युत सर्वानर्थभाजनं भवन्ति ।  
यः स्वस्यात्मनो हीनत्वं परस्य गुणोत्कर्षञ्च कथयति स सुत्यः  
प्रीतः स्तावकस्य तस्याभीष्टं प्रयच्छति । तदाह

घातयन्ति हि राजानो राजाहमिति वादिनः ।

ददत्यखिलमिष्टञ्च स्वगुणोत्कर्षवादिनामिति ॥

एवञ्च परमेश्वराभेददृष्ट्या विष्णोर्गुणोत्कर्षस्य मृगतृष्णिकास-  
मत्वाभिधानं विपुलकदलीफललिप्तया जिह्वाच्छेदनमनुहरति  
एतादृशविष्णुविद्वेषणादन्धतमसप्रवेशप्रसङ्गात् । तदेतत् प्रति-  
पादितं मध्यमन्दिरेण महाभारततात्पर्यानिर्णये

अनादिद्वेषिणो दैत्या विष्णोर्द्वेषो विवर्द्धितः ।

तमस्यन्धे पातयति दैत्यान्धे विनिश्चयादिति ॥

सा च सेवा अङ्कननामकरणभजनभेदात्त्रिविधा । तत्राङ्कनं  
नारायणायुधादीनां तद्रूपस्मरणार्थमपेक्षितार्थसिद्ध्यर्थञ्च । तथा  
च शाकल्यसंहितापरिशिष्टम्

चक्रं बिभर्त्ति पुरुषोऽभितप्तं बलं देवानाममृतस्य विष्णोः ।

स याति नाकं दुरितावधूय विशन्ति यद्यतयो वीतरागाः ।

देवासो येन विधृतेन बाहुना सुदर्शनेन प्रयातास्तमायन् ।

येनाङ्किता मनवो लोकसृष्टिं वितन्वन्ति ब्राह्मणास्तद्वहन्ति ।

तद्विष्णोः परमं पदं येन गच्छन्ति लाञ्छिताः ।

उरुक्रमस्य चिह्नैरङ्किता लोके सुभगा भवाम इति ।

अतस्तनुर्नतदामो अश्रुते श्रितास इद्वहन्तस्तत् समासतेति  
तैत्तिरीयकोपनिषच्च । स्थानविशेषश्चाग्रेयपराणे दर्शितः

दक्षिणे तु करे विप्रो बिभ्रयादं सुदर्शनम् ।

मध्येन शङ्खं बिभ्रयादिति ब्रह्मविदे, विदुरिति ॥

अन्यत्र चक्रधारणे मन्त्रविशेषश्च दर्शितः

सुदर्शन महाज्वाल कोटिसूर्य्यस्मप्रभ ।

अज्ञानान्धस्य मे नित्यं विष्णोर्मार्गं प्रदर्शय ॥

त्वं पुरा सागरोत्पन्नो विष्णुना विधृतः करे ।

नमितः सर्वदेवैश्च पाञ्चजन्य नमोऽस्तु ते इति ॥

नामकरणं पुत्रादीनां केशवादिनाम्नाः व्यवहारः सर्वदा तन्ना-  
मानुस्मरणार्थम् । भजनं दशविधं वाचा सत्यं हितं प्रियं स्वा-  
ध्यायः कायेन दानं परित्राणं परिरक्षणं मनसा दया स्पृहा  
अर्द्धा चेति । अत्रैकैकं निश्चाय नारायणे समर्पणं भजनम् ।  
तदुक्तम्

अङ्कनं नामकरणं भजनं दशधा च तदिति ।

एवं ज्ञेयत्वादिनापि भेदोऽनुमातव्यः तथा श्रुत्यापि भेदो  
ऽवगन्तव्यः सत्यमेतमनुविश्रे मदन्तिरातिं देवस्य गृणतोमघानः  
‘मत्यामो अस्य महिमागुणे श्रवायज्ञेषु विप्रराज्ये सत्य आत्मा  
सत्यो जीवः सत्यं भिदा सत्यं भिदा मयि वारूण्यो मयि वा-  
रूण्यो मयि वारूण्य इति मोक्षानन्दभेदप्रतिपादकश्रुतिभ्यः ।

दूदं ज्ञानमुपाश्रित्य मम सामर्थ्यमागताः ।

सर्गेऽपि नोपजायन्ते प्रलये न व्यथन्ति च ॥

जगद्भाषारवर्जं प्रभुकरणमन्निहितत्वाच्चेत्यादिभ्यश्च । न च  
ब्रह्म वेद ब्रह्मैव भवतीति अतिबलाज्जीवस्य पारमैश्वर्य्यं शक्यशङ्कं



ममूज्य ब्राह्मणं भक्त्या गृह्णोऽपि ब्राह्मणे भवेदिति वत् वृंहितो  
भवतीत्यर्थपरत्वात् । ननु

प्रपञ्चे यदि वर्त्तत निवर्त्तत न संशयः ।

मायामात्रमिदं द्वैतमद्वैतं परमार्थतः ॥

इति वचनात् द्वैतस्य कल्पितत्वमवगम्यत इति चेत् सत्यं भावमन-  
भिमन्वायाभिधानात् तथा हि यद्ययमुत्पद्येत तर्हि निवर्त्तत न  
संशयः । तस्मादनादिरेवायं प्रकृष्टः पञ्चविधो भेदप्रपञ्चः । न  
चायमविद्यमानः मायामात्रत्वान्मायेति भगवदिच्छोच्यते ।

महामायेत्यविद्येति नियतिर्भाह्नोति च ।

प्रकृतिर्वामनेत्येव तवेच्छानन्तं कथ्यते ॥

प्रकृतिः प्रकृष्टकरणादासना वासयेद्यतः ।

अ इत्युक्ते हरिस्तस्य मायाऽविद्येति संज्ञिता ॥

मायेत्युक्ता प्रकृष्टत्वात् प्रकृष्टे हि मयाभिधा ।

विष्णोः प्रज्ञप्तिरेवैका शब्दैरेतैरुदीर्यते ॥

प्रज्ञप्तिरूपो हि हरिः सा च खानन्दलक्षणा ॥

इत्यादिवचननिचयप्रामाण्यबलात् सैव प्रज्ञा मानत्राणकर्त्री च  
यस्य तन्मायामात्रं ततश्च परमेश्वरेण ज्ञातत्वाद्रक्षितत्वाच्च न  
द्वैतं भ्रान्तिकल्पितं न ह्येश्वरे सर्वस्य भ्रान्तिः सम्भवति विशेष-  
षादर्शननिबन्धनत्वाद्भ्रान्तेः तर्हि तद्व्यपदेशः कथमित्यत्रोत्तरं  
अद्वैतं परमार्थत इति परमार्थत इति परमार्थापेक्षया तेन  
सर्वस्मादुत्तमस्य विष्णुतत्त्वस्य समाभ्यधिकशून्यत्वमुक्तं भवति ।  
तथाच परमा श्रुतिः

जीवेश्वरभिदा चैव जडेश्वरभिदा तथा ।  
 जीवभेदो मियश्चैव जडजीवभिदा तथा ॥  
 मियश्च जडभेदो यः प्रपञ्चो भेदपञ्चकः ।  
 मोऽयं सत्योऽप्यनादिश्च सादिश्चेन्नाशमाप्नुयात् ॥  
 न च नाशं प्रयात्येष न चामो भ्रान्तिकल्पितः ।  
 कल्पितश्चेन्निवर्त्तत न चामौ विनिवर्त्तते ॥  
 द्वैतं न विद्यत इति तस्मादज्ञानिनां मतम् ।  
 मतं हि जानिनामेतन्मितं कृतं हि विष्णुना ॥  
 तस्मान्मात्रमिति प्रोक्तं परमो हरिरेव त्वित्यादि ॥

तस्माद्विष्णोः सर्वोत्कर्ष एव तात्पर्यं सर्वगमानाम् । एतदेवा-  
 भिमन्वाद्याभिहितं भगवता

द्वाविमौ पुरुषौ लोके क्षरश्चाक्षर एव च ।  
 क्षरः सर्वाणि भूतानि कूटस्थोऽक्षर उच्यते ॥  
 उत्तमः पुरुषस्त्वन्यः परमात्मेत्युदाहृतः ।  
 यो लोकत्रयमाविश्य बिभर्त्यव्यय ईश्वरः ॥  
 यस्मात् क्षरमतीतोऽहमक्षरादपि चोत्तमः ।  
 अतोऽस्मि लोके वेदे च प्रथितः पुरुषोत्तमः ॥  
 यो मामेवमस्मदूढो जानाति पुरुषोत्तमम् ।  
 स सर्वविद्भजति मां सर्वभावेन भारत ॥  
 इति गुह्यतमं शास्त्रमिदमुक्तं मयानघ ।  
 एतद्बुद्ध्वा बुद्धिमान् स्यात् कृतकृत्यश्च भारतेति ॥

महावराहेऽपि ।

मुख्यञ्च सर्ववेदानां तात्पर्यं श्रीपतौ परे ।

उत्कर्षे तु तदन्यत्र तात्पर्यं स्यादवान्तरमिति ॥

युक्तञ्च विष्णोः सर्वोत्कर्षे महातात्पर्यम् । मोक्षो हि सर्वपुरु-  
षार्थोत्तमः धर्मार्थकामास्वनित्याः मोक्ष एव नित्यः तस्मान्नित्यं  
तदर्थाय यतेत मतिमान्नर इति भाक्नवेयश्रुतेः । मोक्षश्च विष्णु-  
प्रसादमन्तरेण न लभ्यते । यस्य प्रसादात् परमा यत् स्वरूपात्  
तस्मात् संसारान्मुच्यते नावरेसुरानाराधयन्तोऽमौ परमो वि-  
चिन्द्यो मुमुक्षुभिः कर्मपश्चादमुष्मादिति नारायणश्रुतेः ।

तस्मिन् प्रसन्ने किमिहास्त्यलभ्यं

सर्वार्थकामैरलमल्पकास्ते ।

समाश्रिताद्ब्रह्मतरोरनन्तात्

निःसंशयं मुक्तिफलं प्रयात

इति विष्णुपुराणोक्तेश्च । प्रसादश्च गुणोत्कर्षज्ञानादेव नाभेद-  
ज्ञानादित्युक्तम् । न च तत्त्वमस्यादितादात्म्यव्याकोपः श्रुति  
तात्पर्यापरिज्ञानविजृम्भणात् ।

आह नित्यपरोक्षन्तु तच्छब्दे ह्यविशेषितः ।

लंशब्दश्चापरोक्षार्थं तयोरैक्यं कथं भवेत् ॥

आदित्योऽयूप इतिवत् सादृश्यार्था तु सा श्रुतिरिति ।

तथाच परमा श्रुतिः

जीवस्य परमैक्यञ्च बुद्धिसारूप्यमेव वा ।

एकस्थाननिवेशो वा व्यक्तिस्थानमपेक्ष्य वा ॥

न स्वरूपैकता तस्य मक्तस्यापि विरूपतः ।

स्वातन्त्र्यपूर्णतेऽल्पत्वपारतन्त्र्ये विरूपतेति ॥

अथवा तत्त्वमसीत्यत्र स एवात्मा स्वातन्त्र्यादिगुणोपेतत्वात् अत-  
त्त्वमसि त्वं तन्न भवसि तद्गृहितत्वादित्येकत्वमतिशयेन निराकृ-  
तम् । तदाह

अतत्त्वमिति वा च्छेदस्तेनैक्यं सुनिराकृतमिति ।

तस्मात् दृष्टान्तनवकेऽपि स यथा शकुनिः सूत्रेण बद्ध इत्या-  
दिना भेद एव दृष्टान्ताभिधानाय अयमभेदोपदेश इति  
तत्त्ववादरहस्यम् । तथाच महोपनिषत् .

यथा पक्षी च सूत्रञ्च नानावृत्तरमा यथा ।

यथा नद्यः समुद्राश्च गृद्धोदलवणे यथा ॥

चोरापहार्यै च यथा यथा पुंविषयावपि ।

तथा जीवेयुरौ भिन्नौ सर्वदैव विलक्षणौ ॥

तथापि सूक्ष्मरूपत्वान्न जीवात् परमो हरिः ।

भेदेन मन्ददृष्टीनां दृश्यते प्रेरकोऽपि सन् ॥

वैलक्षण्यं तथोर्जात्वा मुच्यते बध्यतेऽन्यथेति ।

ब्रह्मा शिवः सुराद्याश्च शरीरचरणात् चराः ।

लक्ष्मीरचरदेहत्वादचरातः परो हरिः ॥

स्वातन्त्र्यशक्तिविज्ञानसुखाद्यैरखिलैर्गुणैः ।

निःसोमत्वेन ते सर्वे तदृशाः सर्वदेवता इति ॥

विष्णुं सर्वगुणैः पूर्णं ज्ञात्वा संसारवर्जितः ।

निर्दुःखानन्दभुग्नित्यं तत्त्वमीपे स मोदते ॥

मक्तानाञ्चाश्रयो विष्णरधिकाधिपतिस्तथा ।

तदशा एव ते सर्वे सर्वदेव स ईश्वर इति च ॥

एकविज्ञानेन सर्वविज्ञानञ्च प्रधानत्वकारणत्वादिना युज्यते न तु सर्वमिथ्यात्वेन । न हि सत्ताज्ञानेन मिथ्याज्ञानं सम्भवति यथा प्रधानपुरुषाणां 'ज्ञानाज्ञानाभ्यां ग्रामो ज्ञातः अज्ञात इत्येवमादिव्यपदेशो दृष्ट एव । यथा च कारणे पितरि ज्ञाते जानात्यस्य पुत्रमिति । अन्यथा सौम्यैकेन मृत्पिण्डेन सर्वं मृण्मयं विज्ञातमित्यत्र एकपिण्डशब्दो दृष्टा प्रसज्येयातां मृदा विज्ञातयेत्येतावतैव वाक्यस्य पूर्णत्वात् । न च वाचारम्भणं विकारो नामधेयं मृत्तिकेत्येव सत्यमित्येतत् कार्यस्य मिथ्यात्वमाचष्टे इत्येष्ट्यं वाचारम्भणं विकारो यस्य तत् अविकृतं नित्यं नामधेयं मृत्तिकेत्यादिकमित्येतद्वचनं सत्यमिति तथ्यस्य स्वीकारात् । अपरथा नामधेयमेवेति शब्दयोर्वैयर्थ्यं प्रसज्येत । अतो न कुचापि जगतो मिथ्यात्वमिद्धिः । किञ्च प्रपञ्चो मिथ्येत्यत्र मिथ्यात्वं तथ्यमतथ्यं वा । प्रथमे सत्याद्वैतभङ्गप्रसङ्गः चरमे प्रपञ्चसत्यत्वापातः । नन्वनित्यत्वं नित्यमनित्यं वा उभयथाप्यनुपपत्तिरित्यात्तेपवदयमपि नित्यसमजातिभेदः स्यात् । तदुक्तं न्यायनिर्वाणवेधसा नित्यमनित्यभावादनित्ये नित्यत्वोपपत्तेर्नित्यसम इति । तार्किकरक्षायाञ्च

धर्मस्य तदतद्रूपविकल्पानुपपत्तिः ।

धर्मिणस्तद्विशिष्टत्वभङ्गो नित्यसमो भवेदिति ॥

अस्याः संज्ञायाः उपलक्षणत्वमभिप्रेत्याभिहितं प्रबोधमिद्धौ अन्वर्थित्वात्तूपरञ्चकधर्मसमेति । तस्मादसदुत्तरमेतदिति चेत्

अशिक्षितत्रामनमेतत् दुष्टत्वमूलानिरूपणात् । तद्विविधं साधारणमसाधारणञ्च तत्रायं स्वव्याघातकं द्वितीयं त्रिविधं युक्ताङ्गहीनत्वमयुक्ताङ्गाधिकत्वमविषयवृत्तित्वञ्चेति । तत्र साधारणमसम्भावितमेव उक्तस्याक्षेपस्य स्वात्मव्यापनानुपलम्भात् । एवमसाधारणमपि घटस्य नास्तितायां नास्तिताक्तावस्तित्ववत् प्रकृतेऽप्युपपत्तेः । ननु प्रपञ्चस्य मिथ्यात्वमभ्युपेयते नासत्त्वमिति चेत्तदेतत् मोऽयं शिरश्छेदेऽपि शतं न ददाति विंशतिपञ्चकन्तु प्रयच्छतीति शाकटिकवृत्तान्तमनुह्वेत् मिथ्यात्वासत्त्वयोः पर्यायत्वादित्यलमिति प्रपञ्चेन ।

तत्राथातो ब्रह्मजिज्ञासेति प्रथमसूत्रस्यायमर्थः तत्रायशब्दो मङ्गलार्थाऽधिकारानन्तर्यार्थश्च स्वीक्रियते । अतः शब्दो हेत्वर्थः तदुक्तं गारुडे

अथातःशब्दपूर्वाणि सूत्राणि निखिलान्यपि ।

प्रारभेत नियत्यैव तत्किमत्र नियामकम् ॥

कश्चार्थस्तु तयोर्विद्वान् कथमुत्तमता तयोः ।

एतदाख्याहि मे ब्रह्मन् यथा ज्ञास्यामि तत्त्वतः ॥

एवमुक्तो नारदेन ब्रह्मा प्रोवाच सत्तमः ।

आनन्तर्याधिकारे च मङ्गलार्थं तथैव च ॥

अथशब्दस्त्वतःशब्दो हेत्वर्थं समुदीरित इति ।

यतो नारायणप्रसादमन्तरेण न मोक्षो लभ्यते प्रसादश्च ज्ञान-  
मन्तरेण अतो ब्रह्मजिज्ञासा कर्त्तव्येति सिद्धम् । जिज्ञास्यब्रह्मणे

लक्षणमुक्तं जन्माद्यस्य यत इति । सृष्टिस्थित्यादि यतो भवति  
तद्ब्रह्मेति वाक्यार्थः । तथाच स्कान्दं वचः

उत्पत्तिस्थितिसंहारा नियतिज्ञानमावृतिः ।

बन्धमोक्षौ च पुरुषाद्यस्मात् स हरिरेकराडिति ॥

यतो वा इमानि त्यादिश्रुतिभ्यश्च । तत्र प्रमाणमप्युक्तं शास्त्र-  
योनित्वादिति । नावेदविद्मानुते तं बृहन्तं तन्वैषनिषदमि-  
त्यादिश्रुतिभ्यः तस्यानुमानिकत्वं निराक्रियते । न चानुमानस्य  
स्वातन्त्र्येण प्रामाण्यमस्ति । तदुक्तं कौर्म्ये

श्रुतिसाहाय्यरहितमनुमानं न कुत्रचित् ।

निश्चयात् साधयेदर्थं प्रमाणान्तरमेव च ॥

श्रुतिस्थितिसहायं यत् प्रमाणान्तरमुत्तमम् ।

प्रमाणपदवीं गच्छेन्नात्र कार्या विचारणेति ॥

शास्त्रस्वरूपमुक्तं स्कान्दे ।

ऋग्यजुःमामाथर्वी च भारतं पाञ्चरात्रकम् ।

मूलरामायणञ्चैव शास्त्रमित्यभिधीयते ॥

यच्चानुकूलमेतस्य तच्च शास्त्रं प्रकीर्तितम् ।

अतोऽन्यो ग्रन्थविस्तारो नैव शास्त्रं कुवर्त्म तदिति ॥

तदनेनानन्यलभ्यः शास्त्रार्थ इति न्यायेन भेदस्य प्राप्तत्वेन तत्र  
न तात्पर्यं किन्त्वद्वैत एव वेदवाक्यानां तात्पर्यमिति अद्वैतप्र-  
त्याशा प्रतिक्षिप्ता अनुमानादीश्वरस्य सिद्धभावेन तद्भेदस्यापि  
ततः सिद्धभावात् । तस्मान्न भेदानुवादकत्वमिति तत्परत्वमव-  
गम्यते । अत एवाक्तम

सदागमैकविज्ञेयं समतीतचराचरम् ।

नारायणं सदा वन्दे निर्दोषाशेषसद्गुणमिति ॥

शास्त्रस्य तत्र प्रामाण्यमुपपादितं तत्तु समन्वयादिति समन्वय  
उपक्रमादिलिङ्गम् उक्तं वृहत्संहितायाम्

उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णय इति ॥

एवं वेदान्ततात्पर्यवशात्तदेव ब्रह्म शास्त्रगम्यमित्युक्तं भवति ।  
दिङ्मात्रमत्र प्रादर्शि शिष्टमानन्दतीर्थमाश्रयव्याख्यानादौ द्रष्टव्यं  
ग्रन्थबहुत्वमभियोपरस्यत इति । एतच्च रहस्यं पूर्णप्रज्ञेन मध्यम-  
न्दिरेण वायोस्तृतीयावतारस्मन्येन निरूपितमिति ।

प्रथमंस्तु हनूमान् स्यात् द्वितीयो भीम एव च ।

पूर्णप्रज्ञस्तृतीयस्तु भगवत्कार्यसाधक इति ॥

एतदेवाभिप्रेत्य तत्र तत्र ग्रन्थसमाप्ताविदं पद्यं लिख्यते

यस्य त्रीण्युदितानि वेदवचने दिव्यानि रूपाण्यलं

ह्येतद्दर्शितमित्यमेतदखिलं वेदस्य गर्भे महः ।

वायो रामवचोनतं प्रथमकं वृक्षो द्वितीयं वपु-

र्मध्वो यस्तु तृतीयमेतदमुना ग्रन्थः कृतः केशवे ॥

एतत्पदार्थस्तु बलित्यातदपुलियाधि दर्शितं देवस्य भर्गः सहस्रो  
यतो जनीत्यादिश्रुतिपर्यालोचनायावगम्यत इति । तस्मात्  
सर्वस्य शास्त्रस्य विष्णुतत्त्वं सर्वोत्तममित्यत्र तात्पर्यमिति सर्वं  
निरवद्यम् ॥

इति सर्वदर्शनमङ्गहे पूर्णप्रज्ञदर्शनम् ।



तदेतद्वैष्णवमतं दासत्वादिपदवेदनीयं परतन्त्रदुःखावह-  
त्वान्न दुःखान्तादीप्सितास्पदमित्यरोचयमानाः पारमैश्वर्यं  
कामयमानाः पराभिता मुक्ता न भवन्ति परतन्त्रत्वात् पारमै-  
श्वर्यरहितत्वादसदादिवत् मुक्तात्मानश्च परमेश्वरगुणसम्बन्धिनः  
पुरुषत्वे सति समस्तदुःखबीजविधुरत्वात् परमेश्वरवदित्याद्यनु-  
मानं प्रमाणं प्रतिपद्यमानाः केचन माहेश्वराः परमपुरुषार्थ-  
साधनपञ्चार्थप्रपञ्चनपरं पाशुपतशास्त्रमाश्रयन्ते । तत्रेदमादि-  
सूत्रम् अथातः पशुपतेः पाशुपतयोगविधिं व्याख्यास्याम इति ।  
अस्यार्थः अत्रायशब्दः पूर्वप्रकृतापेक्षः । पूर्वप्रकृतश्च गुरुं प्रति  
शिष्यस्य प्रश्नः । गुरुस्वरूपं गणकारितायां निरूपितम्

पञ्चकास्त्वष्ट विज्ञेया गणस्यैकत्रिकात्मकः ।

वेत्ता नवगणस्यास्य संस्कर्त्ता गुरुरुच्यत इति ॥

लाभा मला उपायाश्च देशावस्थाविशुद्धयः ।

दीक्षाकारिबलान्यष्टौ पञ्चकास्तीणि वृत्तय इति ॥

तिस्रो वृत्तय इति प्रयोक्तव्ये त्रीणि वृत्तय इति क्कान्दसः प्रयोगः ।  
तत्र विधीयमानमुपायफलं लाभः ज्ञानतपोदेवनित्यत्वस्थिति-  
शुद्धिभेदात् पञ्चविधः । तदाह हरदत्ताचार्यः ज्ञानं तपोऽथ  
नित्यत्वं स्थितिः शुद्धिश्च पञ्चममिति । आत्माश्रितो दुष्टभावा  
मलः स मिथ्याज्ञानादिभेदात् पञ्चविधः । तदप्याह

मिथ्याज्ञानमधर्मश्च सक्तिर्हेतुश्च्युतिस्तथा ।

पशुत्वमूलं पञ्चैते तन्त्रे हेया विविक्तित इति ॥

साधकस्य शुद्धिहेतुरूपायः वासवर्थादिभेदात्पञ्चविधः । तदप्याह

वासचर्या जपो ध्यानं सदा रुद्रस्मृतिस्तथा ।

प्रतिपत्तिश्च लाभानामुपायाः पञ्च निश्चिता इति ॥

येनार्थानुसन्धानपूर्वकं ज्ञानतपोवृद्धी प्राप्नोति स देशे गुरुज-  
नादिः । यदाह

गुरुर्जनो गुहादेशः श्मशानं रुद्र एव चेति ।

आलाभप्राप्तेरेकतमादौ यदवस्थानं सावस्था व्यक्तादिविशेषेण  
विशिष्टा । तदुक्तम्

व्यक्ताव्यक्ताजपादानं निष्ठा चैव हि पञ्चममिति ।

मिथ्याज्ञानादीनामत्यन्तव्यपोहे विशुद्धिः । सा प्रतियोगि-  
भेदात् पञ्चविधा । तदुक्तम्

अज्ञानस्याप्यसङ्गस्य हानिः सङ्गकरस्य च ।

च्युतिर्हानिः पशुत्वस्य शुद्धिः पञ्चविधा स्मृतेति ॥

दीक्षाकारिकञ्चकं चोक्तम्

द्रव्यं कालः क्रिया मूर्त्तिर्गुरुश्चैव हि पञ्चम इति ।

बलपञ्चकञ्च

गुरुभक्तिः प्रसादश्च मतेर्द्वन्द्वजयस्तथा ।

धर्मश्चैवाप्रसादश्च बलं पञ्चविधं स्मृतमिति ॥

पञ्चमललघूकरणार्थं मानामानविरोधिनाऽन्तार्जनोपाया वृत्त-  
यः भैक्ष्योत्सृष्टयथालम्भाभिधा इति । शेषमशेषमाकर एवा-  
वगन्तव्यम् ।

अत्रायशब्देन दुःखान्तस्य प्रतिपादनम् आध्यात्मिकादि-  
दुःखव्यपोहप्रन्नार्थत्वात्तस्य पशुशब्देन कार्यस्य परतन्त्रवचन-

त्वात्तस्य पतिशब्देन कारणस्येश्वरः पतिरीशितेति जगत्कारणी-  
भूतेश्वरवचनत्वात्तस्य । योगविधी तु प्रसिद्धौ । तत्र दुःखान्तो  
द्विविधः अनात्मकः सात्मकश्चेति तत्रानात्मकः सर्वदुःखाना-  
मत्यन्तोच्छेदरूपः सात्मकस्तु दृक्क्रियाशक्तिलक्षणमैश्वर्यम् ।  
तत्र दृक्शक्तिरेकापि विषयभेदात् पञ्चविधोपचर्यते दर्शनं  
अवणं मननं विज्ञानं सर्वज्ञत्वञ्चेति । तत्र सूक्ष्मव्यवहितविप्र-  
कृष्टाशेषचाक्षुषस्पर्शादिविषयं ज्ञानं दर्शनम् । अशेषशब्दविषयं  
सिद्धिज्ञानं अवणम् । समस्तचिन्ताविषयं सिद्धिज्ञानं मननम् ।  
निरवशेषशास्त्रविषयं ग्रन्थतोऽर्थतश्च सिद्धिज्ञानं विज्ञानम् ।  
उक्तानुक्ताशेषार्थेषु समासविस्तरविभागविशेषतश्च तत्त्वव्याप्तस-  
दोदितसिद्धिज्ञानं सर्वज्ञत्वम् इत्येषा धोशक्तिः । क्रियाशक्ति-  
रेकापि त्रिविधोपचर्यते मनोजवित्वं कामरूपित्वं विक्रमणध-  
र्म्मित्वञ्चेति । तत्र निरतिशयशोघकारित्वं मनोजवित्वं । कर्मा-  
दिनिरपेक्षस्य स्वेच्छयैवानन्तसलक्षणविलक्षणसरूपकरणाधिष्ठा-  
दत्वं कामरूपित्वम् । उपसंहृतकरणस्यापि निरतिशयैश्वर्यस-  
म्बन्धित्वं विक्रमणधर्म्मित्वमित्येषा क्रियाशक्तिः । यदस्वतन्त्रं सर्वं  
कार्यं त्रिविधं विद्या कला पशुञ्चेति । तत्र पशुगुणो विद्या सापि  
द्विविधा । बोधाबोधस्वभावभेदात् बोधस्वभावा विवेकाविवेक-  
प्रवृत्तिभेदात् द्विविधा तत्र या विवेकप्रवृत्तिः प्रमाणमात्र-  
व्यङ्ग्या चित्तेत्युच्यते । चित्तेन हि सर्वः प्राणी वाङ्मार्थात्मक-  
प्रकाशानुगृहीतं सामान्येन विवेचितमविवेचितञ्चाद्यं चेतयते  
इति । पञ्चार्धधर्माधर्म्मिका पञ्चरबोधात्मिका विद्या स्वशास्त्रं

येनोच्यते चेतनपरतन्त्रत्वे सत्यचेतना कला सापि द्विविधा कार्याख्या कारणाख्या चेति । तत्र कार्याख्या दशविधा पृथिव्यादीनि पञ्च तत्त्वानि रूपादयः पञ्च गुणाश्चेति । कारणाख्या त्रयोदशविधा ज्ञानेन्द्रियपञ्चकं कर्मेन्द्रियपञ्चकम् अर्धवसायाभिमानसङ्कल्पाभिधृतिभेदात् बुद्ध्यहङ्कारमनोलक्षणमन्तःकरणत्रयश्चेति । पशुत्वसम्बन्धी पशुः सोऽपि द्विविधः साञ्जनो निरञ्जनश्चेति । तत्र साञ्जनः शरीरेन्द्रियसम्बन्धी निरञ्जनस्तु तद्रहितः । तत्प्रपञ्चस्तु पञ्चार्थभाष्यदर्शिकादौ द्रष्टव्यः । समस्तसृष्टिसंहारानुग्रहकारि कारणं तस्यैकस्यापि गुणकर्मभेदापेक्षया विभाग उक्तः पतिः साद्य इत्यादिना । तत्र पतित्वं निरतिशयदृक्क्रियाशक्तिमत्त्वं तेनैश्वर्येण नित्यसम्बन्धित्वम् आद्यत्वमनागन्तुकैश्वर्यसम्बन्धित्वम् इत्यादर्शकारादिभिस्तौर्यकरैर्निरूपितम् ।

चित्तद्वारेणात्मेश्वरसम्बन्धो योगः स च द्विविधः क्रियालक्षणः क्रियोपरमलक्षणश्चेति । तत्र जयध्यानादिरूपः क्रियालक्षणः क्रियोपरमलक्षणस्तु संविद्गत्यादिसंज्ञितः । धर्मार्थसाधकव्यापारो विधिः । स च द्विविधः प्रधानभूतो गुणभूतश्च तत्र प्रधानभूतः साक्षाद्कर्महेतुः चर्या । सा द्विविधा व्रतं दाराणि चेति । तत्र भस्मस्नानशय्योपहारजपप्रदक्षिणानि व्रतम् । तदुक्तम् भगवता नकुलीशेन भस्मना त्रिषवणं स्नायीत भस्म नि शयीतेति । अत्रोपहारो नियमः स च षडङ्गः । तदुक्तं सूत्रकारेण हसितगीतनृत्यज्जडुक्कारनमस्कारजयषडङ्गोपहारेण उ-

पतिष्ठेतेति । तत्र हसितं नाम कण्ठोष्ठपुटविस्फुर्जनपुरःसरम-  
हहहेत्यदृष्टासः । गीतं गान्धर्वशास्त्रसमयानुसारेण महेश्वरस-  
म्बन्धिगुणधर्मादिनिमित्तानां चिन्तनम् । नृत्यमपि नाट्यशा-  
स्त्रानुसारेण हस्तपादादीनामुत्क्षेपणादिकमङ्गप्रत्यङ्गोपाङ्गसहितं  
भावाभावसमेतञ्च प्रयोक्तव्यम् । ऊडुक्कारो नाम जिह्वातालुसं-  
योगान्निष्पाद्यमानः पुण्यो वृषणादसदृशो नादः । ऊडुगिति  
शब्दानुकारो वषडितिवत् । यत्र लौकिका भवन्ति तत्रैतत् सर्वं  
गूढं प्रयोक्तव्यम् । शिष्टं प्रसिद्धम् । द्वाराणि तु क्रायनस्यन्द-  
नमन्दनशृङ्गारणावितत्करणावितङ्गाषणानि । तत्रासुप्तस्यैव  
सुप्तलिङ्गवद्दर्शनं क्रायनम् । वाय्वभिभूतस्यैव शरीरावयवानां  
स्यन्दनं कम्पनम् । उपहतपादेन्द्रियस्यैव गमनं मन्दनम् । रूप-  
यौवनसम्पन्नां कामिनीमवलोक्यात्मानं कामुकमिव धैर्विलासैः  
प्रदर्शयति तत् शृङ्गारणम् । कार्याकार्यविवेकविकलस्यैव लो-  
कनिन्दितकर्मकरणमवितत्करणम् । व्याहृतापार्थकादिशब्दे-  
श्चारणमवितङ्गाषणमिति । गुणभूतसु चर्या अनुशाहकोऽनुस्ना-  
नादिः भैलोच्छिष्टादिनिर्मिता योग्यताप्रत्ययनिवृत्त्यर्थः । तद-  
प्युक्तं सूत्रकारेण अनुस्नाननिर्मात्यलिङ्गधारीति ॥ तत्र समाप्ते  
नाम धर्ममात्राभिधानं तच्च प्रथमसूत्र एव कृतम् । पञ्चानां  
पदार्थानां प्रमाणतः पञ्चाभिधानं विस्तरः । स खलु राशो-  
करभाष्ये द्रष्टव्यः । एतेषां यथासम्भवं लक्षणतोऽसङ्करेणाभि-  
धानं विभागः स तु विहितशास्त्रान्तरेभ्योऽमीषां गुणातिशयेन  
कथनं विशेषः । तथा हि अन्यत्र दुःखनिवृत्तिरेव दुःखान्तः

इह तु पारमैश्वर्यप्राप्तिश्च । अन्यत्राभूत्वा भावि कार्यमिह तु नित्यं पश्चादि । अन्यत्र सापेक्षं कारणं इह तु निरपेक्षो भगवानेव । अन्यत्र कैवल्यादिफलको योगः इह तु पारमैश्वर्यदुःखान्तफलकः । अन्यत्र पुनरावृत्तिः स्वर्गादिः इह पुनरपुनरावृत्तिरूपः सामीप्यादिफलकः ।

ननु महदेतदिन्द्रजालं यन्निरपेक्षं परमेश्वरकारणमिति तथात्वे कर्मवैफल्यं सर्वकार्याणां समसमयसमुत्पादश्चेति दोषद्वयं प्रादुःभ्यात् । मैवं मन्येयाः व्यधिक्रणत्वात् । यदि निरपेक्षस्य भगवतः कारणत्वं स्यात्तर्हि कर्मणो वैफल्ये किमायातम् । प्रयोजनाभाव इति चेत् कस्य प्रयोजनाभावः । कर्मवैफल्ये कारणं किं कर्मिणः किंवा भगवतः । नाद्यः ईश्वरेच्छानुगृहीतस्य कर्मणः सफलत्वोपपत्तेः तदनुगृहीतस्य यथातिप्रभृतिकर्मवत् कदाचित् निष्फलत्वसम्भवाच्च । न चैतावता कर्मस्वप्रवृत्तिः कर्षकादिवदुपपत्तेः । ईश्वरेच्छायत्तत्वाच्च पशूनां प्रवृत्तेः । नापि द्वितीयः परमेश्वरस्य पर्याप्तकामत्वेन कर्मसाध्यप्रयोजनापेक्षाया अभावात् । यदुक्तं समसमयसमुत्पाद इति तदप्ययुक्तम् अचिन्त्यशक्तिकस्य परमेश्वरस्येच्छानुविधायिन्या अव्याहतक्रियाशक्त्या कार्यकारित्वाभ्युपगमात् । तदुक्तं सम्प्रदायविद्भिः

कर्मादिनिरपेक्षस्तु स्वेच्छाचारी यतो ह्ययम् ।

ततः कारणतः शास्त्रे सर्वकारणकारणमिति ॥

ननु दर्शनान्तरेऽपीश्वरज्ञानान्मोक्षो लभ्यत एवेति कुतोऽस्य विशेष इति चेन्मैवं वादीः विकल्पानुपपत्तेः किमीश्वरविषय-

ज्ञानमात्रं निर्व्याणकारणं किं वा साक्षात्कारः अथवा यथाव-  
त्तत्त्वनिश्चयः । नाद्यः शास्त्रमन्तरेणापि प्राकृतजनवद्देवानाम-  
धिपो महादेव इति ज्ञानोत्पत्तिमात्रेण मोक्षसिद्धौ शास्त्रा-  
भ्यासवैफल्यप्रसङ्गात् । नापि द्वितीयः अनेकमलप्रचयोपचि-  
तानां पिशितलोचनानां पशूनां परमेश्वरसाक्षात्कारानुपपत्तेः ।  
तृतीयेऽस्मन्मतापातः पाशुपतशास्त्रमन्तरेण यथावत्तत्त्वनिश्च-  
यानुपपत्तेः । तदुक्तमाचार्यैः

ज्ञानमात्रे यथा शास्त्रं साक्षाद्वृष्टिस्तु दुर्लभा ।

पञ्चार्थादन्यतो नास्ति यथावत्तत्त्वनिश्चय इति ॥

तस्मात् पुरुषार्थकामैः पुरुषधारेयैः पञ्चार्थप्रतिपादनपरं  
पाशुपतशास्त्रमाश्रयणीयम् ॥

इति सर्वदर्शनसंग्रहे नकुलीशपाशुपतदर्शनम् ॥

तमिमं परमेश्वरः कर्मादिनिरपेक्षः कारणमिति पक्षं वैष-  
म्यनैर्घृण्यदोषदूषितत्वात् प्रतिक्षिपन्तः केचन माहेश्वराः शैवा-  
गमसिद्धान्ततत्त्वं यथावदीक्षमाणाः कर्मादिसापेक्षः परमेश्वरः  
कारणमिति पक्षं कक्षीकुर्व्वाणाः पक्षान्तरमुपक्षिपन्ति पतिप-  
शुपाशभेदात् त्रयः पदार्था इति । तदुक्तं तन्त्रतत्त्वज्ञैः

त्रिपदार्थं चतुष्पादं महातन्त्रं जगद्गुरुः ।

सूत्रेणैकेन संक्षिप्य ग्राह्यं विस्तरतः पुनरिति ॥

अस्यार्थः उक्तास्तयः पदार्था यस्मिन् सन्ति तत्रिपदार्थं विद्या-

क्रियायोगचर्चाख्याश्चत्वारः पादा यस्मिन् तच्चतुश्चरणं महा-  
तन्त्रमिति । तत्र पशूनामस्वतन्त्रत्वात् पाशानामचैतन्यात् तद्वि-  
लक्षणस्य पत्युः प्रथममुद्देशः । चेतनत्वसाधर्म्यात् पशूनां तदा-  
नन्तर्यम् । अविशिष्टानां पाशानामन्ते विनिवेश इति क्रमनि-  
यमः दीक्षायाः परमपुरुषार्थहेतुत्वान्तस्थाश्च पशुपाशेश्वरस्वरू-  
पनिर्णयोपायभूतेन मन्त्रमन्त्रेश्वरादिमाहात्म्यनिश्चायकेन ज्ञा-  
नेन विना निष्पादयितुमशक्यत्वात् तदवबोधकस्य विद्यापादस्य  
प्राथम्यम् । अनेकविधसाङ्गदीक्षाविभिन्नप्रदर्शकस्य क्रियापादस्य  
तदानन्तर्यम् । योगेन विना नाभिमतप्राप्तिरिति साङ्गयोग-  
ज्ञापकस्य योगपादस्य तदुत्तरत्वम् । विहिताचरणनिषिद्धवर्ज-  
नरूपां चर्चां विना योगोऽपि न निर्वहतीति तत्प्रतिपादकस्य  
चर्चापादस्य चरमत्वमिति विवेकः । तत्र पतिपदार्थः शिवो  
ऽभिमतः । मुक्तात्मनां विद्येश्वरादीनाञ्च यद्यपि शिवत्वमस्ति  
तथापि परमेश्वरपारतन्यात् स्वातन्त्र्यं नास्ति । ततश्च तदनु-  
करणभुवनादीनां भावानां सन्निवेशविशिष्टत्वेन कार्यत्वमवग-  
म्यते । तेन च कार्यत्वेनैषां बुद्धिमत्पूर्वकत्वमनुमीयत इत्यनु-  
मानवशात् परमेश्वरप्रसिद्धिरूपपद्यते ।

ननु देहस्यैव तावत्कार्यत्वमसिद्धं न हि क्वचित् केनचित्  
कदाचित् देहः क्रियमाणो दृष्टचरः । सत्यं तथापि न केन-  
चित् क्रियमाणत्वं देहस्य दृष्टमिति कर्तृदर्शनापन्नत्वा न युज्यते  
तस्यानुमेयत्वेनाप्युपपत्तेः । देहादिकं कार्यं भवितुमर्हति स-  
न्निवेशविशिष्टत्वात् विनश्यत्वाद्वा घटादिवत् तेन च कार्यत्वेन



बुद्धिमत्पूर्वकत्वमनुमातुं सुकरमेव । विमतं सकर्तृकं कार्यत्वात्  
घटवत् यदुक्तसाधनं तदुक्तसाध्यं न यदेवं न तदेवं यथात्मादि ।  
परमेश्वरानुमानप्रामाण्यसाधनानुमानमन्यत्राकारीत्युपरम्यते ।

अज्ञो जन्तुरनीशो ऽयमात्मनः सुखदुःखयोः ।

ईश्वरप्रेरितो गच्छेत् स्वर्गं वा श्वभ्रमेव वा ॥

इति न्यायेन प्राणिकृतकर्मानुपेक्षया परमेश्वरस्य कर्तृत्वोपपत्तेः ।  
न च स्वातन्त्र्यविहतिरिति वाच्यं करणापेक्षया कर्तुः स्वातन्त्र्य-  
विहतेरनुपलम्भात् कोषाध्यक्षापेक्षस्य राज्ञः प्रसादादिना दा-  
नवत् । यथोक्तं सिद्धगुरुभिः

स्वातन्त्र्यस्याप्रयोज्यत्वं करणादिप्रयोक्तृता ।

कर्तुः स्वातन्त्र्यमेतद्धि न कर्माद्यनपेक्षतेति ॥

तथाच तत्तत्कर्माशयवशाद्भोगतत्साधनतदुपादानादिविशेषज्ञः  
कर्त्ता अनुमानादिसिद्ध इति सिद्धम् । तदिदमुक्तं तत्र भव-  
द्भिर्दृष्टस्यातिभिः

इह भोग्यभोगसाधनतदुपादानादि यो विजानाति ।

तस्मिन् भूतन्नहीदं पुंस्कर्माशयविपाकज्ञमिति ।

अन्यत्रापि ।

विवादाध्यासितं सर्व्वं बुद्धिमत्कर्तृपूर्व्वकम् ।

कार्यत्वादावयोः सिद्धं कार्य्यं कुम्भादिकं यथेति ॥

सर्वात्मकत्वादेवास्य सर्व्वज्ञत्वं सिद्धम् अज्ञस्य करणासम्भवात् ।

उक्तञ्च श्रीमन्नृगैः

सर्व्वज्ञः सर्व्वकर्तृत्वात् साधनाङ्गफलैः सह ।

यो यज्जानाति कुरुते स तदेवेति सुस्थितमिति ॥

अस्तु तर्हि स्वतन्त्र ईश्वरः कर्त्ता स तु तावदशरीरः घटादि-  
कार्यस्य शरीरवता कुलालादिना क्रियमानत्वदर्शनात् शरी-  
रवत्त्वे चास्मदादिवदीश्वरः क्लेशयुक्तोऽसर्वज्ञः परिमितशक्तिं  
प्राप्नुयादिति चेन्नैवं मंस्थाः अशरीरस्याप्यात्मनः स्वशरीरस्य-  
न्दादौ कर्तृत्वदर्शनादभ्युपगम्यापि ब्रूमहे शरीरवत्त्वेऽपि भगवतो  
न प्रागुक्तदोषानुषङ्गः । परमेश्वरस्य हि मलकर्मादिपाशजाला  
सम्भवेन प्राकृतं शरीरं न भवति किन्तु, शाक्तं शक्तिरूपैरीशा-  
नादिभिः पञ्चभिर्मन्त्रैर्मस्तकादिकल्पनायामीशानमस्तकस्तत्-  
पुरुषवक्तो घोरहृदयो वामदेवगुह्यः सद्योजातपादः ईश्वर इति  
प्रसिद्धा यथाक्रमानुग्रहतिरोभावादानलक्षणं स्थितिलक्षणाङ्ग-  
वलक्षणं कृत्यपञ्चककारणं स्वेच्छानिर्मितं तच्छरीरं न चास्मात्  
शरीरमदृशम् । तदुक्तं श्रीमन्मृगेन्द्रे

मलाद्यसम्भवाच्छक्तं वपुर्नैतादृशं प्रभोरिति ।

अन्यत्रापि

तद्वपुःपञ्चभिर्मन्त्रैः पञ्चकृत्योपयोगिभिः ।

ईशतत्पुरुषाघोरवामाद्यैर्मस्तकादिमदिति ॥

ननु पञ्चवक्तस्त्रिपञ्चदृगित्यादिना आगमेषु परमेश्वरस्य  
मुख्यत एव शरीरेन्द्रियादियोगः श्रूयत इति चेत् सत्यं निरा-  
कारे ध्यानपूजाद्यसम्भवेन भक्तानुग्रहकरणाय तत्तदाकारय-  
हणाविरोधात् । तदुक्तं श्रीमत्पैष्करे

साधकस्य तु रक्षार्थं तस्य रूपमिदं स्मृतमिति ।

अन्यत्रापि

आकारवांस्त्रं नियमादुपास्यो

नवस्वनाकारमुपैति बुद्धिरिति ।

कृत्यपञ्चकं च प्रपञ्चितं भोजराजेन

पञ्चविधं तत्कृत्यं सृष्टिस्थितिसंहारतिरोभावः ।

तद्वदनुग्रहकरणं प्रोक्तं सततोदितस्यास्येति ॥

एतच्च कृत्यपञ्चकं शुद्धाध्वविषये साक्षाच्छिवकर्तृकं कृच्छ्राध्व-

विषये त्वनन्तादिद्वारेणैमि विवेकः । तदुक्तं श्रीमत्करणे

शुद्धेऽध्वनि शिवः कर्त्ता प्रोक्तोऽनन्तोऽहिते प्रभोरिति ।

एवञ्च शिवशब्देन शिवत्वयोगिनां मन्त्रेश्वरमहेश्वरमुक्तात्मशि-

वानां सवाचकानां शिवत्वप्राप्तिसाधनेन दीक्षादिनोपायकला-

पेन सह पतिपदार्थे संग्रहः कृत इति बोद्धव्यम् । तदित्यं पति-

पदार्थो निरूपितः ।

सम्प्रति पशुपदार्थो निरूप्यते । अनणुत्तेजज्ञादिपदवेदनीयो

जोवात्मा पशुः न तु चार्वाकादिवद्देहादिरूपः नान्यदृष्टं स्मर-

त्यन्य इति न्यायेन प्रतिसम्भानानुपपत्तेः । नापि नैयायिका-

दिवत् प्रकाशः अनवस्थाप्रसङ्गात् । तदुक्तम्

आत्मा यदि भवेन्मेयस्तस्य माता भवेत् पर इति ।

पर आत्मा तदानीं स्यात् स परो यदि दृश्यत इति ।

न च जैनवदव्यापकः नापि बौद्धवत् क्षणिकः देशकालाभ्या-

मनवच्छिन्नत्वात् । तदप्युक्तम्

अनवच्छिन्नसद्भावं वस्तु यद्देशकालतः ।

तन्नित्यं विभु चेच्छन्तीत्यात्मनो विभुनित्यतेति ॥  
 नाप्यद्वैतवादिनामिवैकः भोगप्रतिनियमस्य पुरुषबहुत्वज्ञाप-  
 कस्य सम्भवात् । नापि साङ्ख्यानमिवाकर्त्ता पाशजालापोहने  
 नित्यनिरतिशयदृक्क्रियारूपचैतन्यात्मकशिवत्वश्रवणात् । तदुक्तं  
 श्रीमन्मृगेन्द्रे ।

पाशान्ते शिवताश्रुतेरिति ।

चैतन्यं दृक्क्रियारूपं तदस्यात्मनि सर्व्वदा ।

सर्व्वतश्च यतो मुक्तौ श्रूयते सर्व्वतो मुखमिति ॥

तत्त्वप्रकाशेऽपि

मुक्तात्मानोऽपि शिवाः किञ्चैते तत्प्रसादतो मुक्ताः ।

सोऽनादिमुक्त एको विज्ञेयः पञ्चमन्वतनुरिति ।

पशुस्त्रिविधः विज्ञानाकल प्रलयाकल सकलभेदात् । तत्र  
 प्रथमो विज्ञानयोगसन्न्यासैर्भोगेन वा कर्मचये सति कर्मचया-  
 र्थस्य कलादिभोगबन्धस्याभावात् केवलमलमात्रयुक्तो विज्ञा-  
 नाकल इति व्यपदिश्यते । द्वितीयस्तु, प्रलयेन कलादेरुपसंहा-  
 रात् मलकर्मयुक्तः प्रलयाकल इति व्यवह्रियते । तृतीयस्तु  
 मलमायाकर्म्यात्मकबन्धत्रयसहितः सकल इति संलप्यते । तत्र  
 प्रथमो द्विप्रकारो भवति समाप्तकलुषसमाप्तकलुषभेदात् ।  
 तत्राद्यान् कालुष्यपरिपाकवतः पुरुषधौरेयान् अधिकारयो-  
 ग्याननुगृह्णानन्तादिविद्येश्वराष्टपदं प्रापयति । तद्विद्येश्वराष्टकं  
 निर्दिष्टं बहुदैवत्ये

अनन्तस्यैव सूक्ष्मस्य तथैव च शिवोत्तमः ।

एकनेत्रस्तथैवेकरुद्रश्चापि त्रिमूर्त्तिकः ।

श्रीकण्ठश्च शिखण्डी च प्रोक्ता विद्येश्वरा इमे ॥

अन्यान् सप्तकोटिमह्यताम् मन्त्राननुग्रहकरणान् विधत्ते ।

तदुक्तं तत्त्वप्रकाशे

पञ्चवस्तिविधाः प्रोक्ता विज्ञानप्रलयकेवलौ सकलः ।

मलयुक्तस्तत्राद्यो मलकर्मयुतो द्वितीयः स्यात् ।

मलमायाकर्मयुतः सकलस्तेषु द्विधा भवेदाद्यः ।

आद्यः समाप्तकलुषोऽसमाप्तकलुषो द्वितीयः स्यात् ।

आद्याननुग्रह्य शिवो विद्येश्वरे नियोजयत्यष्टौ ।

मन्त्रांश्च करोत्यपरान् ते चोक्ताः कोटयः सप्तेति ।

सोमशम्भुनाप्यभिहितं

विज्ञानाकलनामैको द्वितीयः प्रलयाकलः ।

तृतीयः सकलः शास्त्रेऽनुग्राह्यस्तिविधो मतः ।

तत्राद्यो मलमात्रेण युक्तोऽन्ये मलकर्मभिः ।

कलादिभूमिपर्यन्ततत्त्वैस्तु सकलो युत इति ॥

प्रलयाकलोऽपि द्विविधः पक्षपाशद्वयः तदिलक्षणश्च तत्र प्रथमो

मोक्षं प्राप्नोति द्वितीयस्तु पुर्यष्टकयुतः कर्मवशान्नानाविधजन्म-

भागभवति । तदप्युक्तं तत्त्वप्रकाशे

प्रलयाकलेषु येषामपक्षमलकर्मणी व्रजन्त्येते ।

पुर्यष्टकदेहयुता योनिषु निखिलास्तु कर्मवशादिति ।

पुर्यष्टकमपि तत्रैव निर्दिष्टम्

स्यात् पर्यष्टकमन्तःकरणं धीःकर्म करणानीति ।

विवृतं चाघोरशिवाचार्येण पुर्यष्टकं नाम प्रतिपुरुषं  
नियतः सर्गादारभ्य कल्पान्तं मोक्षान्तं वा स्थितः पृथिव्या-  
दिकलापर्यन्तस्त्रिंशत्तत्त्वात्मकः सूक्ष्मो देहः । तथा चोक्तं तत्त्व-  
संग्रहे ।

वसुधाद्यस्तत्त्वगणः प्रतिपुन्नियतः कल्पान्तोऽयम् ।

पर्यटति कर्मवशाद्भुवनजदेहेष्वयञ्च सर्वेष्विति ।

तथा चायमर्थः समपद्यत अन्तःकरणशब्देन मनोबुद्ध्यहङ्कारचि-  
त्तवाचिना अन्यान्यपि पुंसो भोगक्रियाधामन्तरङ्गाणि कलाका-  
लनियतिविद्यारागप्रकृतिगुणाख्यानि सप्त तत्त्वानि उपलक्ष्यन्ते  
धीकर्मशब्देन ज्ञेयानि पञ्च भूतानि तत्करणानि च तन्मात्राणि  
विवर्त्यन्ते करणशब्देन ज्ञानकर्मेन्द्रियदशकं संगृह्यते ।

ननु श्रीमत्कालोत्तरे शब्दः स्पर्शस्तथा रूपं रसो गन्धश्च  
पञ्चकम् । बुद्धिर्मनस्त्वहङ्कारः पुर्यष्टकमुदाहृतमिति श्रूयते त-  
त्कथमन्यथा कथ्यते । अद्भुत एव च तत्र भवता रामकण्ठेन  
तत् सूत्रं शक्तलपरतया व्याख्यायित्यलमतिप्रपञ्चेन । तथापि  
कथं पुनरस्य पुर्यष्टकत्वं भूततन्मात्रबुद्धीन्द्रियकर्मेन्द्रियान्तःक-  
रणसंज्ञैः पञ्चभिर्वर्गैस्तत्करणेन प्रधानेन कलादिपञ्चककञ्चु-  
कात्मना वर्गेण चारम्भत्वादित्यविरोधः । तत्र पुर्यष्टकयुतान्  
विशिष्टपुण्यसम्पन्नान् कांश्चिदनुगृह्य भुवनपतिलमत्र महेश्वरो-  
ऽनन्तः प्रयच्छति । तदुक्तम्

कांश्चिदनुगृह्य वितरति भुवनपतित्वं महेश्वरस्तेषामिति ।  
सकलोऽपि द्विविधः पक्ककलषापक्ककलषभेदात् । तत्राद्यान्

परमेश्वरस्तत्परिपाकपरिपाय्या तदनुगुणशक्तिपातेन मण्डल्या-  
द्यष्टादशोत्तरशतं मन्त्रेश्वरपदं प्रापयति । तदुक्तम्

शेषा भवन्ति सकलाः कलादियोगादहर्मुखे काले ।

शतमष्टादश तेषां कुरुते स्वयमेव मन्त्रेशान् ॥

तत्राष्टौ मण्डलिनः क्रोधाद्यास्तत्प्रमास्य वीरेशः ।

श्रीकण्ठः शतरुद्राः शतमित्यष्टादशाभ्यधिकमिति ॥

तत्परिपाकाधिक्यनिरोधेन शक्त्युपसंहारेण दीक्षाकरणेन मो-  
क्षप्रदो भवत्याचार्यमूर्त्तिमास्थाय परमेश्वरः । तदप्युक्तम्

परिपक्वमलानेतानुत्सादनशक्तिपातेन ।

योजयति परे तत्त्वे सदीक्षयाचार्यमूर्त्तिस्थ इति ॥

श्रीमन्मृगेन्द्रेऽपि

पूर्वं व्यत्यासि तस्याणोः पाशजालमपोहतीति ।

व्याकृतञ्च नारायणकण्ठेन तत्सर्वं तत एवावधार्यम् अस्माभिस्तु  
विस्तरभिया न प्रस्तूयते । अपक्वकलुषान् बद्धान् भोग-  
भाजो विधत्ते परमेश्वरः कर्मवशात् । तदप्युक्तम्

बद्धान् शेषानपरान् विनियुक्ते भोगभुक्तये पुंसः ।

तत्कर्माणामनुगमादित्येवं कीर्त्तिताः पशव इति ॥

अथ पाशपदार्थः कथ्यते । पाशश्चतुर्विधः मलकर्ममायारो-  
धशक्तिभेदात् । ननु शैवागमेषु मुख्यं पतिपशुपाशा इति क्रमा-  
क्षितयम् । तत्र पतिः शिव उक्तः पशवो ह्यणवोऽर्थपञ्चकं पाशा  
इति पाशः पञ्चविधः कथ्यते तत्कथं चतुर्विध इति गण्यते ।  
उच्यते । विन्दोर्मायात्मनः शिवतत्त्वपदवेदनोयस्य शिवपदप्रा-

प्रिलक्षणपरममुक्त्यपेक्षया पाशत्वेऽपि तद्योगस्य विद्येश्वरादिपद-  
प्राप्तिहेतुत्वेनापरमुक्तित्वात् पाशत्वेनानुपादानमित्यविरोधः ।

अतएवाक्तं तच्चप्रकाशे

पाशाश्चतुर्विधाः स्युरिति ।

श्रीमन्मृगेन्द्रेऽपि

प्रावृतीशौ बलं कर्म मायाकार्यञ्चतुर्विधम् ।

पाशजालं समासेन धर्मनाम्नैव कीर्त्तिता इति ॥

अस्यार्थः प्रावृणोति प्रकर्षणाच्छादयत्यात्मनो दृक्क्रिये इति  
प्रावृतिः ॥ स्वाभाविक्यशुचिर्मलः स च ईदृष्टे स्वातन्त्र्येणेति ईशः ।  
तदुक्तम्

एको ह्यनेकशक्ति दृक्क्रिययोऽखेदको मलः पुंसः ।

तुषतण्डुलवत् ज्ञेयस्त्वाम्नाश्रितकालिकावदेति ॥

बलं रोधशक्तिः अस्याः शिवशक्तेः पाशाधिष्ठानेन पुरुषतिरो-  
धायकत्वादुपचारेण पाशत्वम् । तदुक्तम्

तासामहं वरा शक्तिः सर्वानुयाहिका शिवा ।

धर्मानुवर्त्तनादेव पाश इत्युपचर्यत इति ॥

क्रियते फलार्थिभिरिति कर्म धर्माधर्मात्मकं बीजाङ्कुरवत्  
प्रवाहरूपेणानादि । यथोक्तं श्रीमत्किरणे

यथानादिर्मलस्तस्य कर्माल्पकमनादिकम् ।

यद्यनादिरसं सिद्धं वैचित्र्यं केन हेतुनेति ॥

मात्यस्यां शक्त्यात्मना प्रलये सर्वं जगत् सृष्टौ व्युक्तिं यातीति  
माया । यथोक्तं श्रीमत्तैारभेये



शक्तिरूपेण कार्याणि तत्त्वानि महाचये ।

विकृतौ व्यक्तिमायाति साकार्येण कलादिनेति ॥

यद्यप्यत्र बद्ध वक्तव्यमस्ति तथापि ग्रन्थभूयस्त्वभयादुपरम्यते ।

तदित्यं पतिपशुपाशपदार्थास्त्वयः प्रादर्शिवत ।

पतिविद्ये तथाविद्या पशुः पाशश्च कारणम् ।

तन्निवृत्ताविति प्रोक्ताः पदार्थाः षट् समासतः

इत्यादिना प्रकारान्तरं ज्ञानरत्नावल्यादौ प्रसिद्धम् । सर्वं तत

एवावगन्तव्यमिति सर्वं समञ्जसम् ॥

इति सर्वदर्शनसङ्ग्रहे शैवदर्शनम् ॥

अत्रापेक्षाविहीनानां जडानां कारणत्वं दुष्यतीत्यपरितु-  
ष्यन्ता मतान्तरमन्विष्यन्तः परमेश्वरेच्छावशादेव जगन्निर्माणं  
परिघुष्यन्तः स्वसंवेदनोपपत्त्यागमसिद्धप्रत्यगात्मतादाढ्ये ना-  
नाविधमानमेयादिभेदाभेदशालि परमेश्वरोऽनन्यमुखप्रेक्षित-  
लक्षणस्वातन्त्र्यभाक् स्वात्मदर्पणे भावात् प्रतिविम्बवदभासय-  
दिति भणन्तो वाह्याभ्यन्तरचर्याप्राणायामादिक्लेशप्रयासकला-  
वैधुर्येण सर्वसुलभमभिनवं प्रत्यभिज्ञामात्रं परापरसिद्धुपाय-  
मभ्युपगच्छन्तः परे माहेश्वराः प्रत्यभिज्ञाशास्त्रमभ्यस्यन्ति । त-  
स्येयत्तापि न्यरूपि परीक्षकैः

सूत्रं वृत्तिर्विवृतिर्लघ्वो वृद्धतीत्युभे विमर्शिन्यौ ।

प्रकरणविवरणपञ्चकमिति शास्त्रं प्रत्यभिज्ञायाः ॥

तत्रेदं प्रथमं सूत्रम्

कथञ्चिदासाद्य महेश्वरः स्या-

दास्यं जनस्याप्युपकारमिच्छन् ।

समस्तसम्पत्समवाप्तिहेतुं

तत्प्रत्यभिज्ञामुपपादयामीति ॥

कथञ्चिदिति परमेश्वराभिन्नगुरुचरणारविन्दयुगलसमाराध-  
नेन परमेश्वरघटितेनैवेत्यर्थः आसाद्येति आ समन्तात् परि-  
पूर्णतया सादयित्वा स्वात्मोपभोग्यतां निरर्गलां गमयित्वा  
तदनेन विदितवेद्यत्वेन परार्थशास्त्रकरणेऽधिकारो दर्शितः  
अन्यथा प्रतारणमेव प्रसजेत् मायोत्तीर्णा अपि महामायाधि-  
कृता विष्णुविरिञ्चाद्या यदीयैश्वर्यलेशेनेश्वरीभूताः स भगवान-  
नवच्छिन्नप्रकाशानन्दस्वातन्त्र्यपरमार्था महेश्वरः तस्य दास्यं  
दीयतेऽस्मै स्वामिना सर्व्वं यथाभिलषितमिति दासः परमेश्व-  
रस्वरूपस्वातन्त्र्यपात्रमित्यर्थः । जनशब्देनाधिकारिविषयनिय-  
माभावः प्रादर्शि यस्य यस्य ह्रीदं स्वरूपकथनं तस्य तस्य महा-  
फलं भवति प्रधानस्यैव परमार्थफलत्वात् । तयोपदिष्टं शिवदृष्टौ  
परमगुरुभिर्भगवत्सोमानन्दनाथपादैः

एकवारं प्रमाणेन शास्त्राद्वा गुरुवाक्यतः ।

ज्ञाते शिवत्वे सर्व्वस्ये प्रतिपत्त्या दृढात्मना ॥

करणेन नास्ति कृत्यं कापि भावनया सकृत् ।

ज्ञाते सुवर्णे करणं भावनां वा परित्यजेदिति ॥

अपिशब्देन स्वात्मनस्तदभिन्नतामाविष्कुर्व्वता पूर्णत्वेन स्वात्मनि  
परार्थसम्पत्त्यतिरिक्तप्रयोजनान्तरावकाशश्च पराकृतः । परार्थश्च

प्रयोजनं भवत्येव तत्तत्क्षणयोगात् न ह्ययं देवशापः स्वार्थ एव प्रयोजनं न परार्थ इति । अतएवोक्तमक्षपादेन यमर्थमधि-  
कृत्य प्रवर्तते तत्प्रयोजनमिति । उपशब्दः सामीप्यार्थः तेन  
जनस्य परमेश्वरसमीपताकरणमात्रं फलम् अतएवाह समस्तेति  
परमेश्वरतालाभे हि सर्वाः सम्पदस्तन्निस्त्यन्दमय्यः सम्पन्ना एव  
रोहणाचललाभे रत्नसम्पद इव । एवं परमेश्वरतालाभे किम-  
न्यत् प्रार्थनीयम् । तदुक्तमुत्पलाचार्यैः

भक्तिलक्ष्मीसमृद्ध्यानां किमन्यदुपयाचितम् ।

एनया वा दरिद्राणां किमन्यदुपयाचितमिति ॥

इत्थं षष्ठीसमासपक्षे प्रयोजनं निर्दिष्टम् । वज्रब्रीहपक्षे तूपायः  
समस्तस्य बाह्याभ्यन्तरस्य नित्यसुखादेर्या सम्पत्सिद्धिः तथा-  
त्वप्रकाशः तस्याः सम्यग्वाप्तिर्यस्याः प्रत्यभिज्ञायाः हेतुः सा  
तथोक्ता । तस्य महेश्वरस्य प्रत्यभिज्ञा प्रतिमाभिमुख्येन ज्ञानम् ।  
लोके हि स एवायं चैत्र इति प्रतिसन्धानेनाभिमुखीभूते वस्तुनि  
ज्ञानं प्रत्यभिज्ञेति व्यवह्रियते इहापि प्रसिद्धपुराणसिद्धाग-  
मानुमानादिपरिज्ञातपरिपूर्णशक्तिके परमेश्वरे सति स्वात्म-  
न्यभिमुखीभूते तच्छक्तिप्रतिसन्धानेन ज्ञानमुदेति नूनं स एवे-  
श्वरोऽहमिति । तामेतां प्रत्यभिज्ञामुपपादयामि उपपत्तिः  
सम्भवः सम्भवतीति तत्समर्थाचरणेन प्रयोजनव्यापारेण सम्या-  
दयामीत्यर्थः । यदीश्वरस्वभाव एवात्मा प्रकाशते तर्हि किम-  
नेन प्रत्यभिज्ञाप्रदर्शनप्रयासेनेति चेत् तत्रायं समाधिः स्वप्रका-  
शतया सततमवभासमानेऽप्यात्मनि मायावशात् भागेन प्रका-

ज्ञने पूर्णतावभासमिद्धये दृक्क्रियात्मकशक्त्याविष्करणेन प्रत्य-  
भिज्ञा प्रदर्श्यते । तथा च प्रयोगः अयमात्मा परमेश्वरो भवि-  
तुमर्हति ज्ञानक्रियाशक्तिमत्त्वात् यो यावति ज्ञाता कर्त्ता च  
स तावतीश्वरः प्रसिद्धेश्वरवत् राजवद्वा । आत्मा च विश्वज्ञाता  
कर्त्ता च तस्मादीश्वरोऽयमिति अवयवपञ्चकस्याश्रयणं माया-  
वादेन नैयायिकमतस्य कचीकारात् । तदुक्तमुदयाकरसूनुना

कर्त्तरि ज्ञातरि स्वात्मन्यादिमिद्धे महेश्वरे ।

अजडात्मा निषेधंवा सिद्धिं वा विदधीत कः ॥

किन्तु मोहवशादस्मिन् दृष्टेऽप्यनुपलक्षिते ।

शक्त्याविष्करणेनेयं प्रत्यभिज्ञोपदर्श्यते ॥

तथा हि ।

सर्वेषामिह भूतानां प्रतिष्ठा जीवदाश्रया ।

ज्ञानं क्रिया च भूतानां जीवतां जीवनं मतम् ॥

तत्र ज्ञानं स्वतः सिद्धं क्रिया काश्याश्रिता सती ।

परैरप्युपलक्ष्येत तथान्यज्ज्ञानमुच्यत इति ॥

या चैषां प्रतिभा तत्तत्पदार्थक्रमरूपिता ।

अक्रमानन्दचिद्रूपः प्रमाता स महेश्वर इति च ॥

सोमानन्दनाथपादैरपि

सदा शिवात्मना वेत्ति सदा वेत्ति मदात्मना इत्यादि ।

ज्ञानाधिकारपरिसमाप्तावपि

तदैक्येन विना नास्ति संविदां लोकपद्धतिः ।

प्रकाशैक्यान्तदेकत्वं मातैकः स इति स्थितः ॥

स एवार्थमृशत्वेन नियतेन महेश्वरः ।

विमर्श एव देवस्य शुद्धे ज्ञानक्रिये यत इति ॥

विवृतं चाभिनवगुणार्थैः । तमेव भान्तमनुभाति सर्व्वं तस्य  
भासा सर्व्वमिदं विभातीति श्रुत्या च प्रकाशचिद्रूपमहिम्ना  
सर्व्वस्य भावजातस्य भासकत्वमभ्युपेयते ततश्च विषयप्रकाशस्य  
नीलप्रकाशः पीतप्रकाश इति विषयोपरागभेदाद्भेदः । वस्तुतस्तु  
देशकालाकारसङ्कोचवैकल्यादभेद एव स एव चैतन्यरूपः  
प्रकाशः प्रमातेत्युच्यते तथाच पठितं शिवसूत्रेषु चैतन्यमात्मेति ।  
तस्य चिद्रूपत्वमनवच्छिन्नविमर्शत्वमनन्योन्मुखत्वमानन्दैकघनत्वं  
माहेश्वर्य्यमिति पर्यायः स एव ह्ययं भावात्मा विमर्शः शुद्धे  
पारमार्थिक्यौ ज्ञानक्रिये तत्र प्रकाशरूपता ज्ञानं स्वतो जग-  
न्निर्मातृत्वं क्रिया । तच्च निरूपितं क्रियाधिकारे

एष चानन्दशक्तित्वादेवमाभासयत्यमून् ।

भावानिच्छावशादेषा क्रिया निर्मातृतास्य सेति ॥

उपसंहारेऽपि ।

इत्थं तथा घटपटाद्याकारजगदात्मना ।

तिष्ठासोरेवमिच्छैव हेतुकर्तृकृता क्रियेति ॥

तस्मिन् सतीदमस्तीति कार्यकारणतापि या ।

साध्यपेक्षाविहीनानां जडानां नोपपद्यते

इति न्यायेन यतो जडस्य न कारणता न वा अनीश्वरस्य चेत-  
नस्यापि तस्मात्तेन तेन जगद्गतजन्मस्थित्यादिभावविकारतत्त-  
द्भेदक्रियासहस्ररूपेण स्थातुमिच्छोः स्वतन्त्रस्य भगवतो महे-

श्वरस्यैवोत्तरोत्तरमुच्छूनस्वभावा क्रिया विश्वकर्तृत्वं वोच्यत इति । इच्छामात्रेण जगन्निर्माणमित्यत्र दृष्टान्तोऽपि स्पष्टं निर्दिष्टः

योगिनामपि मृद्बीजे विनैवेच्छावशेन यत् ।

घटादि जायते तत्तत् स्थिरस्वार्थक्रियाकरमिति ॥

यदि घटादिकं प्रति मृदाद्येव परमार्थतः कारणं स्यात्तर्हि कथं योगीच्छामात्रेण घटादिजन्म स्यात् । अथोच्येत अन्य एव मृद्बीजादिजन्या घटाङ्कुरादयो योगीच्छाजन्यास्त्वन्या एवेति तत्रापि बोध्यसे सामग्रीभेदात्तावत् कार्यभेद इति सर्वज्ञनप्रसिद्धम् । ये तु वर्णयन्ति नोपादानं विना घटाद्युत्पत्तिरिति योगी त्विच्छया परमाणून् व्यापारयन् सङ्घटयतीति तेऽपि बोधनीयाः । यदि परिदृष्टकार्यकारणभावविपर्ययो न लभ्येत तर्हि घटे मृद्वण्डचक्रादि देहे स्त्रीपुरुषसंयोगादि सर्वमपेक्ष्येत तथा च योगीच्छासमनन्तरसञ्जातघटदेहादिसम्भवो दुःसमर्थ एव स्यात् चेतन एव तु तथा भाति भगवान् भूरिभगो महादेवो नियत्यनुवर्त्तनोऽल्लङ्घनघनतरखातन्त्र इति पक्षे न काचिदनुपपत्तिः । अतएवोक्तं वसुगुप्ताचार्यैः

निरूपादानसम्भारमभित्तावेव तन्वते ।

जगच्चित्रं नमस्तस्मै कलास्त्राध्याय प्रूलिन इति ॥

ननु प्रत्यगात्मनः परमेश्वराभिन्नत्वे संसारसम्बन्धः कथं भवेदिति चेत्तत्रोक्तमागमाधिकारे

एष प्रमाता मायान्धः संसारी कर्मावन्धनः ।

विद्यादिज्ञापितैश्वर्यस्त्रिह्वनो मुक्त उच्यत इति ॥

ननु प्रमयस्य प्रमात्रभिन्नत्वे बन्धमुक्तयोः प्रमेयं प्रति को विशेषः अत्राप्युत्तरमुक्तं तत्त्वार्थसंग्रहाधिकारे

मेयं साधारणं मुक्तः स्वात्माभेदेन मन्यते ।

महेश्वरो यथावद्भूः पुनरत्यन्तभेदवदिति ॥

नन्वात्मनः परमेश्वरत्वं स्वाभाविकं चेन्नार्थः प्रत्यभिज्ञाप्रार्थनया नहि बीजमप्रत्यभिज्ञातं सति सहकारिसाकल्ये अङ्कुरं नोत्पादयति तस्मात् कस्माद्वात्मप्रत्यभिज्ञाने निर्वन्ध इति चेदुच्यते । शृणु तावदिदं रहस्यं द्विविधा ह्यर्थक्रिया बाह्याङ्कुरादिका प्रमादविश्रान्तिचमत्कारसारा प्रीत्यादिरूपा च तत्राद्या प्रत्यभिज्ञानं नापेक्षते द्वितीया तु तदपेक्षते एव । इहाप्यहमीश्वर इत्येवम्भूतचमत्कारसारा परापरसिद्धिलक्षणजीवात्मैकत्वशक्तिविभूतिरूपार्थक्रियेति स्वरूपप्रत्यभिज्ञानमपेक्षणीयम् । ननु प्रमादविश्रान्तिसारार्थक्रिया प्रत्यभिज्ञानेन विना दृष्टा सती तस्मिन् दृष्टेति क दृष्टम् । अत्रोच्यते नायकगुणगणसंश्रवणप्रवृद्धानुरागा काचन कामिनी मदनविक्रला विरहक्लेशमसहमाना मदनलेखावलम्बनेन स्वावस्थानिवेदनानि विधत्ते तथा वेगात्तन्निकटमटत्यपि तस्मिन्नवलोकितेऽपि तदवलोकनं तदीयगुणपरामर्शभावे जनसाधारणत्वं प्राप्ते हृदयङ्गमभावं न लभते । यदा तु मूर्त्तिवचनात्तदीयगुणपरामर्शं करोति तदा तत्क्षणमेव पूर्णभावमत्येति । एवं स्वात्मनि विश्वेश्वरात्मना भासमानेऽपि तन्निर्भासनं तदीयगुणपरामर्शविरहसमये पूर्णं भावं न सम्पादयति

यदा तु गुरुवचनादिना सर्वज्ञत्व सर्वकर्तृत्वादिलक्षणपरमेश्व-  
रोत्कर्षपरामर्शो जायते तदा तत्क्षणमेव पूर्णात्मतालाभः । तदुक्तं  
चतुर्थे विमर्शे

तैस्तैरप्युपयाचितैरूपनतस्तस्याः स्थितोऽप्यन्तिके  
कान्तो लोकसमान एवमपरिज्ञातो न रन्तुं यथा ।  
लोकस्त्रैष तथानपेक्षितगुणः स्वात्मापि विश्वेश्वरो  
नैवायं निजवैभवाय तदियं तत्प्रत्यभिज्ञादिता इति ॥

अभिनवगुप्तादिभिराचार्यैर्विहितप्रतानोऽपि अयमर्थः संग्रहमु-  
पक्रममाणैरस्माभिविस्तरभिया न प्रतानित इति सर्वं शिवम् ॥

इति सर्वदर्शनसङ्ग्रहे प्रत्यभिज्ञादर्शनम् ॥

अपरे माहेश्वराः परमेश्वरतादात्म्यवादिनोऽपि पिण्डस्त्रैर्यै  
सर्वाभिमतो जीवन्मुक्तिः सेव्यतीत्यास्याय पिण्डस्त्रैर्यैपायं  
पारदादिपदवेदनीयं रसमेव सङ्गिरन्ते रसस्य पारदत्वं संसार-  
परंपारप्रापणहेतुत्वेन । तदुक्तम्

संसारस्य परं पारं दत्तेऽसौ पारदः स्रुत इति ।

रसार्णवेऽपि

पारदो गदितो यस्मात् परार्थं साधकोत्तमैः ।

सुप्नोऽयं मत्समो देवि मम प्रत्यङ्गसम्भवः ।

मम देहरमो यस्माद्रसस्तेनायमुच्यते इति ॥

प्रकारान्तरेणापि जीवन्मुक्तियुक्तौ नेयं वाचो युक्तिर्युक्तिमतीति



चेन्न षट्सपि दर्शनेषु देहपातानन्तरं मुक्तेरुक्ततया तत्र विश्वा-  
सानुपपत्त्या निर्विचिकित्सप्रवृत्तेरनुपपत्तेः । तदप्युक्तं तैव

षड्दर्शनेऽपि मुक्तिस्तु दर्शिता पिण्डपातने ।

करामलकवत्सापि प्रत्यक्षा नोपलभ्यते ।

तस्मात्तं रचयेत्पिण्डं रसैश्चैव रसायनैरिति ॥

गोविन्दभगवत्पादाचार्यैरपि

इति धनशरीरभोगान्मत्वा नित्यान् सदैव यतनीयम् ।

मुक्तौ सा च ज्ञानात् तच्चाभ्यासात् स च स्थिरे देहे इति ।

ननु विनश्यतया दृश्यमानस्य देहस्य कथं नित्यत्वमवसीयत  
इति चेन्नैवं मंस्थाः षाट्कौशिकस्य शरीरस्थानित्यत्वे रसाभ्रक-  
पदाभिलष्यहरगौरीसृष्टिजातस्य नित्यत्वोपपत्तेः । तथाच रस-  
हृदये

ये चात्यक्तशरीरा हरगौरीसृष्टिजान्तरं प्राप्ताः

वन्द्यास्ते रससिद्धा मन्त्रगणः किङ्करो येषामिति ।

तस्माज्जीवन्मुक्तिं समीहमानेन योगिना प्रथमं दिव्यतनुर्विधेया  
हरगौरीसृष्टिसंयोगजनितत्वञ्च रसस्य हरजलेनाभ्रकस्य गौरी-  
सम्भवत्वेन तत्तदात्मकत्वमुक्तम्

अभ्रकस्तव वीजन्तु मम वीजन्तु पारदः ।

अनयोर्मेलनं देवि मृत्युदारिद्र्यनाशनमिति ॥

अत्यल्पमिदमुच्यते देवदैत्यमुनिमानवादिषु बहवो रससाम-  
र्थ्यादिव्यं देहमाश्रित्य जीवन्मुक्तिमाश्रिताः श्रूयन्ते रसेश्वरसि-  
द्धान्ते

देवाः केचिन्महेशाद्या दैत्याः काव्यपुरःसराः ।  
 मुनयो बालखिल्याद्या नृपाः सोमेश्वरादयः ।  
 गोविन्दभगवत्पादाचार्यो गोविन्दनायकः ।  
 चर्वटिः कपिलो व्यालिः कापालिः कन्दलायनः ।  
 एतेऽन्ये बहवः सिद्धा जीवन्मुक्ताश्चरन्ति हि ।  
 तनु रसमयीमाप्य तदात्मक कथाचणा इति ॥  
 अयमेवास्मार्थः परमेश्वरेण परमेश्वरीं प्रति प्रपञ्चितः  
 कर्मयोगेन देवेशि प्राप्यते पिण्डधारणम् ।  
 रसश्च पवनश्चेति कर्मयोगो द्विधा सृतः ॥  
 मूर्च्छितो हरति व्याधीन् मृतो जीवयति स्वयम् ।  
 बद्धः खेचरतां कुर्याद्रमो वायुश्च भैरवीति ॥

मूर्च्छितस्वरूपमणुकम्

नानावर्णा भवेत् सूतो विहाय घनचापलम् ।  
 लक्षणं दृश्यते यस्य मूर्च्छितं तं वदन्ति हि ॥  
 आर्द्रत्वञ्च घनत्वञ्च तेजो गौरवचापलम् ।  
 यस्यैतानि न दृश्यन्ते तं विद्यान् मृतमृतकमिति ॥

अन्यत्र बद्धस्वरूपमप्यभ्यधाय

अचतश्च लघुद्रावो तेजस्वी निर्मलो गुरुः ।  
 स्फोटनं पुनरावृत्तौ बद्धसूतस्य लक्षणमिति ॥

ननु हरगौरोमृष्टिसिद्धौ पिण्डस्यैर्यमास्यातुं पार्थ्यते तत्सिद्धि-  
 रेव कथमिति चेन्न अष्टादशसंस्कारवशात्तदुपपत्तेः । तदुक्त  
 माचार्यैः

तस्य हि माधनविधौ सुधियां प्रतिकर्मनिर्मलाः प्रथमम् ।

अष्टादश संस्कारा विज्ञातव्याः प्रयत्नेनेति ।

तेच संस्कारा निरूपिताः

खेदन मर्दन मूर्च्छन स्थापन पातन निरोधनियमाश्च ।

दीपन गगन ग्रामप्रमाणमथ जारणा पिधानम् ॥

गर्भद्रुतिवाह्यद्रुतिचारणमरागसारणाश्चैव ।

क्रामणवेधौ भक्षणमष्टादशधेति रमकमेति ॥

तत्प्रपञ्चस्तु गोविन्दभगवत्पादाचार्य्य सर्वज्ञरामेश्वरभट्टारक-  
प्रभृतिभिः प्राचीनैराचार्य्यैर्निरूपित इति ग्रन्थभूयस्त्वभयादु-  
दास्यते ।

न च रमशास्तं धातुवादाद्यर्थमेवेति मन्तव्यं देहवेधद्वारा मुक्ते-  
रेव परमप्रयोजनत्वात् । तदुक्तं रमार्णवे

लोहवेधस्त्वया देव यद्वृत्तं परमीशितः ।

तं देहवेधमाचक्ष्व येन स्यात् खेचरी गतिः ॥

यथा लोहे तथा देहे कर्त्तव्यः सूतकः सता ।

समानं कुरुते देवि प्रत्ययं देहलोहयोः ।

पूर्वं लोहे परीक्षेत पश्चाद्देहे प्रयोजयेदिति ॥

ननु सच्चिदानन्दात्मकपरतत्त्वस्फुरणादेव मुक्तिसिद्धौ किमनेन  
दिव्यदेहसम्पादनप्रयासेनेति चेत्तदेतदवार्त्तं वार्त्तशरीरालाभे  
तद्वार्त्ताया अयोगात् । तदुक्तं रमहृदये

गलितानल्पविकल्पः सर्व्वाध्वविवक्षितश्चिदानन्दः ।

स्फुरितोऽप्यस्फुरिततनोः करोति किं जन्तुवर्गस्येति ॥

यं जरया झर्झरितं काशश्चासादिदुःखविशदञ्च ।

योग्यं तं न समाधौ प्रतिहतबुद्धीन्द्रियप्रसरम् ॥

बालः षोडशवर्षो विषयरसास्वादलम्पटः परतः ।

यातविवेको वृद्धो मर्त्यः कथमाप्नुयान्मुक्तिमिति ॥

ननु जीवत्वं नाम संसारित्वं तद्विपरीतत्वं मुक्तत्वं तथाच पर-  
स्परविरुद्धयोः कथमेकायतनत्वमुपपन्नं स्यादिति चेत्तदनुपपन्नं  
विकल्पानुपपत्तेः मुक्तिस्त्वावत् सर्व्वतीर्थकरसम्पत्ता सा किं ज्ञेय-  
पदे निविशते न वा चरमे शशविषाणकल्पा स्यात् प्रथमे न जीवनं  
वर्जनीयमजीवतो ज्ञातवानुपपत्तेः । तदुक्तं रसेश्वरसिद्धान्ते

रसाङ्गमेयमार्गाक्तो जीवमोक्षोऽस्यधोमनाः ।

प्रमाणान्तरवादेषु युक्तिभेदावलम्बिषु ।

ज्ञानज्ञेयमिदं विद्धि सर्व्वमन्त्रेषु सम्मतम् ।

नाजीवन् ज्ञास्यति ज्ञेयं यदतोऽस्यैव जीवनमिति ॥

न चेदमदृष्टचरमिति मन्त्रव्यं विष्णुस्वामिमतानुसारिभिः नृप-  
ञ्चास्यशरीरस्य नित्यलोपपादनात् । तदुक्तम् साकारसिद्धौ

सच्चिन्नित्यनिजाचिन्त्यपूर्णानन्दैकविग्रहम् ।

नृपञ्चास्यमहं वन्दे श्रीविष्णुस्वामिसम्मतमिति ॥

नन्वेतत् सावयवं रूपवदवभासमानं नृकण्ठीरवाङ्गं सदिति न  
सङ्गच्छत इत्यादिनाचेपपुरःसरं सनकादिप्रत्यक्षं सहस्रशीर्षा  
पुरुष इत्यादिश्रुति तमद्भुतं बालकमम्बुजेक्षणं चतुर्भुजं शङ्खग-  
दाद्युदायुधमित्यादि पुराणलक्षणेन प्रमाणत्रयेण सिद्धं नृपञ्चा-  
ननाङ्गं कथमसत् स्यादिति । सदादीनि विशेषणानि गर्भश्रीका-

न्तमिश्रैः विष्णुस्वामिचरणपरिणतान्तःकरणैः प्रतिपादितानि ।  
तस्मादस्मादिष्टदेहमित्यलमत्यन्तादृष्टं न भवतीति पुरुषार्थका-  
मुक्तैः पुरुषैरेष्टव्यम् । अत एवाक्तम्

आयतनं विद्यानां मूलं धर्मार्थकाममोक्षाणाम् ।

अथः परं किमन्यच्छरीरमजरामरं विहायैकमिति ।

अजरामरीकरणसमर्थश्च रमेन्द्र एव तदाह

एकोऽमौ रमराजः शरीरमजरामरं कुरुत इति ।

किं वर्ण्यते रमस्य माहात्म्यं दर्शनस्पर्शनादिनापि महत्फलं भ-  
वति । तदुक्तं रमार्णवे

दर्शनात् स्पर्शनात्तस्य भक्षणात् स्मरणादपि ।

पूजनाद्रमदानाच्च दृश्यते षड्विधं फलम् ॥

केदारादीनि लिङ्गानि पृथिव्यां यानि कानिचित् ।

तानि दृष्ट्वा तु यत्पुण्यं तत्पुण्यं रमदर्शनादित्यादिना ॥

अन्यत्रापि

काश्यादिसर्वलिङ्गेभ्यो रमलिङ्गार्चनं शिवमिति ।

प्राप्यते येन तस्मिन् भोगारोग्यामृतामरमिति ।

रसनिन्दायाः प्रत्यवायोऽपि दर्शितः

प्रमादाद्रसनिन्दायाः श्रुतावेनं स्मरेत् सुधीः ।

द्राक् त्यजेन्नन्दकं नित्यं निन्दया पूरिताशुभमिति ॥

तस्मादस्मादुक्तया रीत्या दिव्यं देहं सम्पाद्य योगाभ्यासवशात्  
परतत्त्वे दृष्टे पुरुषार्थप्राप्तिर्भवति । तदा

भ्रूयुगमध्यगतं यत् शिखिविद्युत्सूर्यवज्जगद्भासि ।

- केषाञ्चित्पुण्यदृशामुन्मीलति चिन्मयं ज्योतिः ।  
परमानन्दैकरसं परमं ज्योतिःस्वभावमविकल्पम् ।  
विगलितमकलक्लेशं ज्ञेयं शान्तं स्वसंवेद्यम् ।  
तस्मिन्नाधाय मनः स्फुरदखिलं चिन्मयं जगत् पश्यन् ।  
उत्सन्नकर्मबन्धो ब्रह्मत्वमिद्वैव चाप्नोतीति ।

श्रुतिश्च

रसो वै सः रसं ह्येवायं लब्ध्वानन्दीभवतीति ।  
तदित्यं भवेदन्यदुःखभरतरुणोपायो रस एवेति मिद्धम् ।  
तथाच रसस्य परब्रह्मणा साम्यमिति प्रतिपादकः श्लोकः  
यः स्यात् प्रावरणाविमोचनधियां साध्यः प्रकृत्या पुनः  
सम्पन्नो सहते न दीव्यति परं वैश्वानरे जायति ।  
जातो यद्यपरं न वेदयति च स्वस्मात् स्वयं द्योतते  
यो ब्रह्मैव स दैन्यसंसृतिभयात् पायादसौ पारद इति ॥  
इति सर्वदर्शनसंग्रहे रमेश्वरदर्शनम् ॥

- इह खलु निखिलप्रेक्षावन्निर्गमप्रतिकूलवेदनीयतया निखि-  
लात्मसंवेदनसिद्धं दुःखं जिह्वासंस्तुद्धानोपायं जिज्ञासुः पर-  
मेश्वरसाक्षात्कारमुपायमाकलयति

यदा चर्मवदाकाशं वेष्टयन्तीह मानवाः ।

तदा शिवमविज्ञाय दुःखस्यान्तो भविष्यति ।

इत्यादिवचननिश्चयप्रामाण्यात् । परमेश्वरसाक्षात्कारश्च श्रवण-  
मननभावनाभिर्भावनीयः । यदाह

आगमेनानुमानेन ध्यानाभ्यासवलेन च ।

त्रिधा प्रकल्पयन् प्रज्ञां लभते योगमुत्तममिति ।

तत्र मननमनुमानाधीनं अनुमानञ्च व्याप्तिज्ञानाधीनं व्याप्ति-  
ज्ञानञ्च पदार्थविवेकसापेक्षम् । अतः पदार्थषट्कम् अथातो  
धर्मं व्याख्यास्याम इत्यादिकायां दशलक्षणां कणभक्षेण भग-  
वता व्यवस्थापि तत्राह्निकद्वयात्मके प्रथमेऽध्याये समवेताशेष-  
पदार्थकथनमकारि । तत्रापि प्रथमाह्निके जातिमन्निरूपणं द्वि-  
तीयाह्निके जातिविशेषयोरनिरूपणम् । आह्निकद्वययुक्ते द्वितीये-  
ध्याये द्रव्यनिरूपणं तत्रापि प्रथमाह्निके भूतविशेषणलक्षणं द्वि-  
तीये दिक्कालप्रतिपादनम् । आह्निकद्वययुक्ते तृतीये आत्मान्तः-  
करणलक्षणं तत्राप्यात्मलक्षणं प्रथमे द्वितीये अन्तःकरणलक्षणम्  
आह्निकद्वययुक्ते चतुर्थे शरीरतदुपयोगिविवेचनं तत्रापि प्रथमे  
तदुपयोगिविवेचनं द्वितीये शरीरविवेचनम् । आह्निकद्वयवति  
पञ्चमे कर्मप्रतिपादनं तत्रापि प्रथमे शरीरसम्बन्धिकर्मचिन्तनं  
द्वितीये मानसकर्मचिन्तनम् । आह्निकद्वयशालिनि षष्ठे श्रौत-  
धर्मनिरूपणं तत्रापि प्रथमे दानप्रतिग्रहधर्मविवेकः द्वितीये  
चातुराश्रम्योचितधर्मनिरूपणम् । तथाविधे सप्तमे गुणसमवा-  
यप्रतिपादनं तत्रापि प्रथमे बुद्धिनिरपेक्षगुणप्रतिपादनं द्वितीये  
तत्सापेक्षगुणप्रतिपादनं समवायप्रतिपादनञ्च । अष्टमे निर्विक-  
ल्पकसविकल्पकप्रत्यक्षप्रमाणचिन्तनम् । नवमे बुद्धिविशेषप्रति-  
पादनम् । दशमे अनुमानभेदप्रतिपादनम् । तत्र उद्देशो लक्षणं  
परोक्षा चेति त्रिविधास्य शास्त्रस्य प्रवृत्तिः । नन विभागा-

पेक्षया चातुर्विधे वक्तव्ये कथं त्रैविध्यमुक्तमिति चेन्नैवं मंस्थाः  
विभागस्य विशेषोद्देश एवान्तर्भावात् । तत्र द्रव्यगुणकर्मसामा-  
न्यविशेषसमवाया भावा इति षडेव ते पदार्था इत्युद्देशः । किमत्र  
क्रमनियमे कारणम् उच्यते समस्तपदार्थायतनत्वेन प्रधानस्य  
द्रव्यस्य प्रथममुद्देशः अनन्तरं गुणत्वोपाधिना सकलद्रव्यवृत्तेर्गु-  
णस्य तदनु सामान्यवत्त्वसाम्यात् कर्मणः पञ्चात्तत्त्वितयाश्रितस्य  
सामान्यस्य तदनन्तरं समवायाधिकरणस्य विशेषस्य अन्ते अव-  
शिष्टस्य समवायस्येति क्रमनियमः । ननु षडेव पदार्था इति कथं  
कथ्यते अभावस्यापि सङ्गावादिति चेन्नैवं वोचः नञर्थानुसिखि-  
तधीविषयतया भावरूपतया षडेवेति विवक्षितत्वात् तथापि कथं  
षडेवेति नियम उपपद्यते विंक्त्यानुपपत्तेः तथाहि नियमव्य-  
वच्छेद्यं प्रमितं न वा प्रमितत्वे कथं निषेधः अप्रमितत्वे कथ-  
न्तरां नहि कश्चित् प्रेक्षावान् मूषिकविषाणं प्रतिषेद्धुं यतने  
ततश्चानुपपत्तेर्नो नियम इति चेन्नैवं भाषिष्ठाः सप्तमतया प्रमिते  
अन्धकारादौ भावत्वस्य भावतया प्रमिते शक्तिसङ्गादौ सप्तम-  
त्वस्य च निषेधादिति कृतं विस्तरेण ।

तत्र द्रव्यादित्रितयस्य द्रव्यत्वादिर्जातिर्लक्षणम् । द्रव्यत्वं  
नाम गगणारविन्दसमवेतत्वे सति नित्यगन्धसमवेतम् । गुणत्वं  
नाम समवायिकारणसमवायिकारणभिन्नसमवेतसत्तासाक्षा-  
द्भाष्यजातिः । कर्मत्वं नाम नित्यसमवेतत्वसहितसत्तासाक्षाद्भा-  
ष्यजातिः । सामान्यन्तु प्रध्वंसप्रतियोगित्वरहितमनेकसमवेतम् ।  
विशेषो नामान्योन्याभावविरोधिसामान्यरहितः समवेतः ।



समवायस्तु समवायरहितः सम्बन्ध इति षष्ठां लक्षणानि व्यवस्थितानि ।

द्रव्यं नवविधं पृथिव्यग्नेजोवाय्वाकाशकालदिगात्ममर्मासीति । तत्र पृथिव्यादिचतुष्टयस्य पृथिवीत्वादजातिर्लक्षणम् । पृथिवीत्वं नाम पाकजरूपसमानाधिकरणद्रव्यत्वसाक्षाद्याप्यजातिः । अन्नं नाम सरित्सागरसमवेतत्वे सति सलिलसमवेतं सामान्यम् । तेजस्त्वं नाम चन्द्रचामीकरसमवेतत्वे सति ज्वलनसमवेतं सामान्यम् । वायुत्वं नाम त्वगिन्द्रियसमवेतद्रव्यत्वसाक्षाद्याप्यजातिः । आकाशकालदिशामेकैकत्वादपरजात्यभावे पारिभाषिक्यस्तिस्रः संज्ञा भवन्ति आकाशः कालो दिगिति । संयोगाजन्यजन्यविशेषगुणसमानाधिकरणविशेषाधिकरणमाकाशम् । विभुत्वे सति दिगसमवेतपरत्वासमवायिकारणाधिकरणः कालः । अकालत्वे सत्यविशेषगुणा महती दिक् । आत्ममनसोरात्मत्वमनस्त्वे । आत्मत्वं नाम अमूर्त्तसमवेतद्रव्यत्वापरजातिः । मनस्त्वं नाम द्रव्यसमवायिकारणत्वरहिताणुसमवेतद्रव्यत्वापरजातिः । रूपरसगन्धस्पर्शसङ्ख्यापरिमाणपृथक्त्वसंयोगविभागपरत्वापरत्वबुद्धिसुखदुःखेच्छाद्वेषप्रयत्नाश्च कण्ठोक्ताः सप्तदश चशब्दसमुच्चिताः गुरुत्वद्रवत्वस्नेहसंस्कारादृष्टशब्दाः सप्तैवेत्येवं चतुर्विंशतिर्गुणाः । तत्र रूपादिशब्दान्तानां रूपत्वादिजातिर्लक्षणम् । रूपत्वं नाम नीलसमवेतगुणत्वापरजातिः । अनया दिशा शिष्टानां लक्षणानि द्रष्टव्यानि । कर्म्म पञ्चविधम् उत्प्रेषणावक्षेपणाकुञ्चनप्रसारणगमनभेदात् । भ्रमणरेचनादीनां गमन

एवान्तर्भावः । उत्क्षेपणादीनामुत्क्षेपणत्वादिजातिर्लक्षणम् । तत्र उत्क्षेपणं नाम ऊर्ध्वदेशसंयोगासमवायिकारणप्रमेयसमवेतकर्मत्वापरजातिः । एवमवक्षेपणादीनां लक्षणं कर्त्तव्यम् । सामान्यं द्विविधं परमपरञ्च परं सत्ता द्रव्यगुणसमवेता गुणकर्मसमवेता वा अपरं द्रव्यत्वादि तल्लक्षणं प्रागेवोक्तम् । विशेषाणामनन्तत्वात् समवायस्य चैकत्वाद्विभागो न सम्भवति तल्लक्षणञ्च प्रागेवावादित् ।

द्वित्वे च पाकजोत्पत्तौ विभागे च विभागजे ।

यस्य न स्खलिता बुद्धिस्तं वै वैशेषिकं विदुरिति आभाणकस्य सङ्गावात् द्वित्वाद्युत्पत्तिप्रकारः प्रदर्श्यते । तत्र प्रथममिन्द्रियार्थसन्निकर्षस्तस्मादेकत्वसामान्यज्ञानं ततोऽपेक्षाबुद्धिः ततो द्वित्वात्पत्तिस्ततो द्वित्वसामान्यज्ञानं तस्माद्वित्वगुणज्ञानं ततः संस्कारः । तदाह

आदाविन्द्रियसन्निकर्षघटनादेकत्वसामान्यधी-

रेकत्वोभयगोचरा मतिरतो द्वित्वं ततो जायते ।

द्वित्वत्वप्रमितिस्ततोऽनु परतो द्वित्वप्रमानन्तरं

द्वे द्रव्ये इति धीरित्यं निगदिता द्वित्वादयप्रक्रियेति ॥

द्वित्वादेरपेक्षाबुद्धिजन्यत्वे किं प्रमाणम् अत्राज्जराचार्याः अपेक्षाबुद्धिर्द्वित्वादेरुत्पादिका भवितुमर्हति व्यञ्जकत्वानुपपत्तौ तेनानुविधीयमानत्वात् शब्दं प्रति संयोगवदिति । वयन्तु ब्रूमः द्वित्वादिकमेकत्वद्वयविषयानित्यबुद्धिव्यञ्ज्यं न भवति अनेकाश्रितगुणत्वात् पृथक्त्वादिवदिति ।

निवृत्तिक्रमो निरूप्यते अपेक्षाबुद्धित एकत्वसामान्यज्ञानस्य  
द्वितोत्पत्तिसमकालं निवृत्तिः अपेक्षाबुद्धेर्द्वित्वसामान्यज्ञानात्  
द्वित्वगुणबुद्धिसमसमयं द्वित्वस्यापेक्षाबुद्धिनिवृत्तेर्द्रव्यबुद्धिसम-  
कालं गुणबुद्धेः द्रव्यबुद्धितः संस्कारोत्पत्तिसमकालं द्रव्यबुद्धे-  
स्सादनन्तरं संस्कारादिति । तथाच संग्रहश्लोकाः

आदावपेक्षाबुद्ध्या हि नश्येदेकत्वजातिधीः ।

द्वित्वादयसमं पश्चात् सा च तज्जातिबुद्धितः ।

द्वित्वाख्यगुणधीकाले ततो द्वित्वं निवर्तते ।

अपेक्षाबुद्धिनाशेन द्रव्यधीजन्मकालतः ।

गुणबुद्धिर्द्रव्यबुद्ध्या संस्कारोत्पत्तिकालतः ।

द्रव्यबुद्धिश्च संस्कारादिति नाशक्रमो मत इति ॥

बुद्धेर्बुद्धान्तरविनाशत्वे संस्कारविनाशत्वे च प्रमाणं विवादा-  
ध्यासितानि ज्ञानानि उत्तरोत्तरकार्यविनाशानि क्षणिकवि-  
भुविशेषगुणत्वात् शब्दवत् । द्रव्यारम्भकसंयोगप्रतिद्वन्द्विविभा-  
गजनककर्मममकालमेकत्वसामान्यचिन्तया आश्रयनिवृत्तेरेव  
द्वित्वनिवृत्तिः कर्मममकालमपेक्षाबुद्धिचिन्तनादुभाभ्यामिति  
सङ्क्षेपः ।

अपेक्षाबुद्धिर्नाम विनाशकविनाशप्रतियोगिनी बुद्धिरिति  
बोद्धव्यम् ।

अथ द्वाणुकनाशमारभ्य कतिभिः क्षणैः पुनरन्यद् द्वाणुक-  
मुत्पद्य रूपादिमद्भवतीति जिज्ञासाधामुत्पत्तिप्रकारः कथ्यते ।  
नोदनादिक्रमेण द्वाणुकनाशः नष्टे द्वाणुके परमाणावग्निसंयोगात्

श्यामादीनां निवृत्तिः निवृत्तेषु श्यामादिषु पुनरन्यस्मादग्नि-  
संयोगाद्रक्तादीनामुत्पत्तिः उत्पत्तेषु रक्तादिषु अदृष्टवदात्मसं-  
योगात् परमाणौ द्रव्यारम्भणाय क्रिया तथा पूर्वदेशादिभागः  
विभागेन पूर्वदेशसंयोगनिवृत्तिः तस्मिन्निवृत्ते परमाण्वन्तरेण  
संयोगोत्पत्तिः संयुक्ताभ्यां परमाणुभ्यां झणुकारम्भः आरम्भे  
झणुके कारणगुणादिभ्यः कार्यगुणादीनां रूपादीनामुत्पत्ति-  
रिति यथाक्रमं नववृत्तः । दशवृत्तादिप्रकारान्तरं विस्तर-  
भयान्नेह प्रतन्यते । इत्थं पीलुपाकप्रक्रिया । पिठरपाकप्रक्रिया  
तु नैयायिकधीसम्भता ।

विभागजविभागो द्विविधः कारणमात्रविभागजः कार-  
णकारणविभागजश्च । तत्र प्रथमः कथ्यते कार्यव्याप्ते कारणे  
कर्मात्पन्नं यदावयवान्तरादिभागं विधत्ते न तदाकाशादिदे-  
शादिभागः । यदा त्वाकाशादिदेशादिभागः न तदावयवा-  
न्तरादिति स्थितिनियमः कर्माणो गगणविभागाकर्तृत्वस्य द्रव्या-  
रम्भकसंयोगविरोधिविभागारम्भकत्वेन धूमस्य धूमध्वजवर्गेणै-  
व्यभिचारानुपलम्भात् ततश्चावयवकर्म अवयवान्तरादेव विभाग  
करोति नाकाशादिदेशात् तस्मादिभागाद्रव्यारम्भकसंयोगनि-  
वृत्तिः ततः कारणाभावात् कार्याभाव इति न्यायादवयवि-  
निवृत्तिः निवृत्तेऽवयविनि तत्कारणयोरवयवयोर्वर्त्तमानो  
विभागः कार्यविनाशविशिष्टं कालं स्वतन्त्रं वावयवमपेक्ष्य सक्रि-  
यस्यैवावयवस्य कार्यसंयुक्तादाकाशदेशादिभागमारभते न नि-  
ष्क्रियस्य कारणाभावात् । द्वितीयस्तु हस्ते कर्मात्पन्नमवयवा-

न्तरादिभागं कुर्वत् आकाशादिदेशेभ्यो विभागानारभते ते  
कारणाकारणविभागाः कर्म यां दिशं प्रति कार्यारम्भाभिमुखं  
तामपेक्ष्य कार्याकार्यविभागमारभते यथा हस्ताकाशविभा-  
गाच्छरीराकाशविभागः न चासौ शरीरक्रियाकार्यस्तदा तस्य  
निश्चित्यत्वात् नापि हस्तक्रियाकार्यः व्यधिकरणस्य कर्मणो  
विभागकर्तृत्वानुपपत्तेः अतः पारिशेष्यात् कारणाकारणविभा-  
गस्य कारणत्वमङ्गीकरणीयम् ।

यदवादि अन्धकारादौ भावत्वं निषिध्यत इति तदसङ्गतं  
तत्र चतुर्द्धाविवादसम्भवात् तथाहि द्रव्यं तम इति भाट्टाः  
वेदान्तिनश्च भणन्ति आरोपितं नीलरूपमिति श्रीधराचार्याः  
आलोकज्ञानाभाव इति प्राभाकरैकदेशिनः आलोकाभाव  
इति नैयायिकादयः इति चेत्तत्र द्रव्यत्वपक्षो न घटते विक-  
ल्पानुपपत्तेः द्रव्यं भवदन्धकारं द्रव्याद्यन्यतममन्यदा नाद्यः  
यत्रान्तर्भावोऽस्य तस्य यावन्तो गुणास्तावद्गुणकत्वप्रमङ्गात् न  
च तमसो द्रव्यवद्भिर्भाव इति साम्प्रतं निर्गुणस्य तस्य द्रव्यत्वास-  
म्भवेन द्रव्यान्तरत्वस्य सुतरामसम्भवात् । ननु तमालश्यामल-  
त्वेनोपलभ्यमानं तमः कथं निर्गुणं स्यादिति नीलं नभ इतिवत्  
भ्रान्तिरेवेत्यलं वृद्धवीवधया । अत एव नारोपितरूपं तमः  
अधिष्ठानप्रत्ययमन्तरेणारोपायोगात् बाह्यालोकसहकारिर-  
हितस्य चक्षुषो रूपारोपे सामर्थ्यानुपलम्भाच्च । न चायमचा-  
क्षुषः प्रत्ययः तदनुविधानस्यानन्ययासिद्धत्वात् । न च विधिप्र-  
त्ययवेद्यत्वायोगो भावे इति साम्प्रतं प्रत्ययविनाशावधानादिषु

व्यभिचारात् । अत एव नालोकज्ञानाभावः अभावस्य प्रतियो-  
गियाहकेन्द्रियग्राह्यत्वनियमेन मानसत्वप्रसङ्गात् । तस्मादालो-  
काभाव एव तमः न चाभावे भावधर्माध्यारोपो दुरूपपादः  
दुःखाभावे सुखत्वारोपस्य संयोगाभावे विभागत्वाभिमानस्य  
च दृष्टत्वात् । नचालोकाभावस्य घटाद्यभाववद्रूपवदभावत्वे  
नालोकमापेक्षचक्षुर्जन्यज्ञानविषयत्वं स्यादित्येषितव्यं यद्ग्रहे  
यदपेक्षं चक्षुस्तदभावग्रहेऽपि तदपेक्षत इति न्यायेनालोकग्रहे  
आलोकापेक्षाया अभावेन तदभावग्रहेऽपि तदपेक्षाया अभा-  
वात् । न चाधिकरणग्रहणावश्यम्भावः अभावप्रतीतावधिकर-  
णग्रहणावश्यंभावानङ्गीकारादपरथा निवृत्तः कोलाहल इति  
शब्दप्रध्वंसप्रत्यक्षो न स्यादिति अप्रामाणिकं तव वचनं परम् ।  
तत्सर्व्वमभिमन्याय भगवान् कणादः प्रणिनाय सूत्रं द्रव्यगुण-  
कर्मनिष्पत्तिवैधर्म्यादभावस्तम इति प्रत्ययवेद्यत्वेनापि निरू-  
पितम् ।

अभावस्तु निषेधमुखप्रमाणगम्यः सप्तमो निरूप्यते । स  
चासमवायत्वे सत्यसमवायः संक्षेपतो द्विविधः संसर्गाभावान्यो-  
न्याभावभेदात् संसर्गाभावोऽपि त्रिविधः प्राक्प्रध्वंसात्यन्ता-  
भावभेदात् तत्रानित्यो अनादितमः प्रागभावः उत्पत्तिमान्  
विनाशो प्रध्वंसः प्रतियोग्याश्रयोऽभावोऽत्यन्ताभावः अत्यन्ता-  
भावव्यतिरिक्तत्वे सत्यनवधिरभावोन्याभावः । नन्वन्याभाव  
एवात्यन्ताभाव इति चेत् अहो राजमार्ग एव भ्रमः अन्योन्या-  
भावो हि तादात्म्यप्रतियोगिकः प्रतिषेधः यथा घटः पटात्मा

न भवतीति संसर्गप्रतियोगिकः प्रतिषेधोऽत्यन्ताभावः यथा  
वायौ रूपसम्बन्धो नास्तीति । न चास्य पुरुषार्थोपयिकत्वं ना-  
स्तीत्याशङ्कनीयं दुःखात्यन्तोच्छेदापरपर्याय निश्रेयसरूपत्वेन  
परमपुरुषार्थत्वात् ॥

इति सर्वदर्शनसंग्रहे श्रौतुक्चदर्शनम् ॥

तत्त्वज्ञानादुःखात्यन्तोच्छेदलक्षणं निःश्रेयसम्भवतीति स-  
मानतन्त्रेऽपि प्रतिपादितं तदाह सूत्रकारः प्रमाणप्रमेयेत्यादि  
तत्त्वज्ञानान्निश्रेयसाधिगम इति । इदं न्यायशास्त्रस्यादिमं सूत्रं  
न्यायशास्त्रञ्च पञ्चाध्यायात्मकं तत्र प्रत्यध्यायस्याङ्गिकद्वयम् । तत्र  
प्रथमाध्यायस्य प्रथमाङ्गिके भगवता गोतमेन प्रामाणादिपदार्थ  
नवकलक्षणनिरूपणं विधाय द्वितीये वादादिमत्तपदार्थलक्षण-  
निरूपणं कृतम् । द्वितीयस्य प्रथमे मंशयपरीक्षणं प्रमाणचतुष्टया  
प्रामाण्यशङ्कानिराकरणञ्च द्वितीये अर्थापत्त्यादेरन्तर्भावनिरू-  
पणम् । तृतीयस्य प्रथमे आत्मशरीरेन्द्रियार्थपरीक्षणं द्वितीये  
बुद्धिमनःपरीक्षणम् । चतुर्थस्य प्रथमे प्रवृत्तिदोषप्रेत्यभावफल-  
दुःखापवर्गपरीक्षणं द्वितीये दोषनिमित्तकलनिरूपणं अवय-  
वादिनिरूपणञ्च । पञ्चमस्य प्रथमे जातिभेदनिरूपणं द्वितीये  
नियहस्थानभेदनिरूपणम् ।

मानाधीना मेयमिद्धिरिति न्यायेन प्रमाणस्य प्रथममुद्देशे  
तदनुसारेण लक्षणस्य कथनीयतया प्रथमोद्दिष्टस्य प्रमाणस्य

प्रथमं लक्षणं कथ्यते । साधनाश्रया व्यतिरिक्तत्वे सति प्रमाव्याप्तं प्रमाणम् एवञ्च प्रतितन्त्रसिद्धान्तसिद्धं परमेश्वरप्रामाण्यं संशु-  
हीतं भवति यदचकथत् सूत्रकारः मन्त्रायुर्वेदप्रामाण्यवच्च  
तत्प्रामाण्यमाप्तप्रामाण्यादिति । तथाच न्यायपारावारपारदृश्या  
विश्वविख्यातकीर्त्तिरुदयनाचार्योऽपि कुसुमाञ्जलौ चतुर्थे स्रवके

मितिः सम्यक्परिच्छित्तिसिद्धता च प्रमावता ।

तदयोगव्यवच्छेदः प्रामाण्यं गौतमे मते इति ।

मात्रात्कारिणि नित्ययोगिनि परद्वारानपेक्षस्थितौ

भूतार्थानुभवे निविष्टनिखिलप्रस्ताविवस्तुक्रमः ।

लेशादृष्टिनिमित्तदुष्टिविगमप्रभ्रष्टशङ्कातुषः

शङ्कान्मेषकलङ्किभिः किमपरैस्तन्मे प्रमाणं शिव इति ॥

तच्चतुर्विधं प्रत्यक्षानुमानोपमानशब्दभेदात् । प्रमेयं द्वादशप्रका-  
रम् आत्मशरीरेन्द्रियार्थबुद्धिमनःप्रवृत्तिदोषप्रेताभावफलदुः-  
खापवर्गभेदात् । अनवधारणात्मकं ज्ञानं संशयः स त्रिविधः  
साधारणधर्मासाधारणधर्माविप्रतिपत्तिलक्षणभेदात् । यमधि-  
कृत्य प्रवर्तन्ते पुरुषास्तत्प्रयोजनं तद्विविधं दृष्टादृष्टभेदात् ।  
व्याप्तिस्वेदनभूमिर्दृष्टान्तः स द्विविधः साधर्म्यवैधर्म्यभेदात् ।  
प्रामाणिकत्वेनाभ्युपगतोऽर्थः सिद्धान्तः स चतुर्विधः सर्वतन्त्र-  
प्रतितन्त्राधिकरणाभ्युपगमभेदात् । परार्थानुमानवाक्यैकदेशो-  
ऽवयवः स पञ्चविधः प्रतिज्ञाहेतुदाहरणोपनयनिगमनभेदात् ।  
व्याप्यारोपे व्यापकारोपस्तर्कः स चैकादशविधः व्याघातात्मा-  
श्रयेतरेतराश्रयचक्रकाश्रयानवस्थाप्रतिवन्धिकल्पनालाघवकल्प-



नागौरवोत्सर्गापवादवैजात्यभेदात् । यथार्थानुभवपर्याया प्र-  
 मितिर्निर्णयः स चतुर्विधः साक्षात्कृत्यनुमित्युपमितिशाब्दीभे-  
 दात् । तत्त्वनिर्णयफलः कथाविशेषो वादः । उभयसाधनवती  
 विजिगीषुकथा जल्पः । स्वपक्षस्थापनाहीनः कथाविशेषो वित-  
 ण्डा । कथा नाम वादिप्रतिवादिनोः पक्षप्रतिपक्षपरिग्रहः ।  
 असाधको हेतुत्वेनाभिमतो हेत्वाभासः स पञ्चविधः सव्यभि-  
 चारविरुद्धप्रकरणसमसाध्यसमातीतकालभेदात् । शब्दावृत्ति-  
 व्यत्ययेन प्रतिषेधहेतुश्चलं तत्त्वविधं अभिधानतात्पर्योपचा-  
 रव्यत्ययवृत्तिभेदात् । स्वव्याघातकमुत्तरं जातिः सा चतुर्वि-  
 शतिविधा साधर्म्यवैधर्म्योत्कर्षापकर्षवर्त्यावर्त्यविकल्पसाध्यप्रा-  
 प्त्यप्राप्तिप्रसङ्गप्रतिदृष्टान्तानुत्पत्तिसंशयप्रकरणाहेत्वर्थापत्तिवि-  
 शेषापत्त्युपलब्ध्यनुपलब्धिनित्यानित्यकार्यसमभेदात् । पराजय-  
 निमित्तं निग्रहस्थानं तद्वाविंशतिप्रकारं प्रतिज्ञाहानिप्रतिज्ञा-  
 न्तरप्रतिज्ञाविरोधप्रतिज्ञासञ्ज्ञासहेत्वन्तरार्थान्तरनिरर्थकावि-  
 ज्ञातार्थापार्थकाप्राप्तकालन्यूनाधिक पुनरुक्ताननुभाषणाज्ञाना-  
 प्रतिभाविज्ञेयमतानुज्ञापर्थानुयोज्योपेक्षणनिरनुयोज्यानुयोगा-  
 पसिद्धान्तहेत्वाभासभेदात् । अत्र सर्वान्तर्गणिकसु विशेषस्तत्र  
 शास्त्रे विस्पष्टोऽपि विस्तरभिया न प्रस्तूयते ।

ननु प्रमाणादिपदार्थषोडशके प्रतिपाद्यमाने कथमिदं  
 न्यायशास्त्रमिति व्यपदिश्यते सत्यं तथाप्यसाधारण्येन व्यपदेशा  
 भवन्तीति न्यायेन न्यायस्य परार्थानुमानापरपर्यायस्य सकल-  
 विद्यानयाहकतया सर्वकर्मानष्ठानसाधनतया प्रधानत्वेन तथा

द्यपदेशो युज्यते । तथाभाणि सर्वज्ञेन सोऽयं परमो न्यायः  
विप्रतिपन्नपुरुषप्रतिपादकत्वात् तथा प्रवृत्तिहेतुत्वाच्चेति । पक्षि-  
लस्वामिना च सेयमान्वीक्षिकी विद्या प्रमाणादिभिः पदार्थैः  
प्रविभज्यमाना

प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्यादेशे परीक्षितेति ।

ननु तत्त्वज्ञानान्निःश्रेयसम्भवतीत्युक्तं तत्र किं तत्त्वज्ञानादनन्त-  
रमेव निःश्रेयसं सम्पद्यते नेत्युच्यते किन्तु तत्त्वज्ञानाद्दुःखजन्म-  
प्रवृत्तिदोषमिथ्याज्ञानानामुत्तरोत्तरापाये तदनन्तराभाव  
इति । तत्र मिथ्याज्ञानं नामानात्मनि देहादावात्मबुद्धिः तद-  
नुकूलेषु रागः तत्प्रतिकूलेषु द्वेषः वस्तुतस्त्वात्मनः प्रतिकूलम-  
नुकूलं वा न किञ्चित् समस्ति परस्परानुबन्धत्वाच्च रागादीनां  
मूढो रज्यति रक्तो मुह्यति मूढः कुप्यति कुपितो मुह्यतीति  
ततस्त्रैर्दोषैः प्रेरितः प्राणी प्रतिषिद्धानि शरीरेण हिंसास्तेया-  
दीन्याचरति वाचा अनृतादीनि मनसा परद्रोहादीनि सेयं  
पापरूपा प्रवृत्तिरधर्ममावहतीति । शरीरेण प्रशस्तानि दान-  
परपरित्राणादीनि वाचा हितमत्यादीनि मनसा अहिंसादीनि  
सेयं पुण्यरूपा प्रवृत्तिर्धर्मः । सेयमुभयी वृत्तिः ततः स्वानु-  
रूपं प्रशस्तं निन्दितं वा जन्म पुनः शरीरादेः प्रादुर्भावः  
तस्मिन् सति प्रतिकूलवेदनीयतया वासनात्मकं दुःखं भवति त  
इमे मिथ्याज्ञानादयो दुःखान्ता अविच्छेदेन प्रवर्त्तमानाः  
संसारशब्दार्था घटोच्चक्रवन्निरवधिरनुवर्त्तन्ते । यदा कश्चित् पुरु-

षधारेयः पुराकृतसुकृतपरिपाकवशादाचार्यापदेशेन सर्वमिदं  
दुःखायतनं दुःखानुषक्तञ्च पश्यति तदा तत्सर्वं हेयत्वेन बुध्यते  
ततस्तन्निवर्त्तकमविद्यादि निवर्त्तयितुमिच्छति तन्निवृत्त्युपायश्च  
तत्त्वज्ञानमिति कस्यचिच्चतसृभिर्विद्याभिर्विभक्तं प्रमेयं भावयतः  
सम्यग्दर्शनपदवेदनीयतया तत्त्वज्ञानं जायते तत्त्वज्ञानान्मिथ्या-  
ज्ञानमपैति मिथ्याज्ञानापाये दोषाः अपयान्ति दोषापाये  
प्रवृत्तिरपैति प्रवृत्त्युपाये जन्मापैति जन्मापाये दुःखमत्यन्तं  
निवर्त्तते सात्यन्तिकी निवृत्तिरपवर्गः । निवृत्तेरात्यन्तिकत्वं  
नाम निवर्त्यमजातीयस्य पुनस्तत्रानुत्पाद इति तथाच पारमर्षे  
सूत्रं दुःखजन्मप्रवृत्तिदोषमिथ्याज्ञानानामुत्तरोत्तरापाये तद-  
नन्तराभावादपवर्ग इति ।

ननु दुःखात्यन्तोच्छेदोऽपवर्ग इत्येतदद्यापि कफोणिगुडा-  
यितं वर्त्तते तत्कथं सिद्धवत्कथं व्यवह्रियत इति चेन्मैवं सर्वेषां  
मोक्षवादिनामपवर्गदशायामात्यन्तिकी दुःखनिवृत्तिरस्तीत्य-  
स्यार्थस्य सर्वतन्त्रमिद्धान्तसिद्धतया घण्टापथत्वात् न ह्यप्रवृत्तस्य  
दुःखं प्रत्यापद्यते इति कश्चित् प्रपद्यते तथा हि आत्मोच्छेदो  
मोक्ष इति माध्यमिकमते दुःखोच्छेदोऽस्तीत्येतावत्तावदविवा-  
दम् । अथ मन्येयाः शरीरादिवदात्मापि दुःखहेतुत्वादुच्छेद्य  
इति तन्न सङ्गच्छते विकल्पानुपपत्तेः किमात्मा ज्ञानसन्तानो  
विवर्चितः तदतिरिक्तो वा प्रथमे न विप्रतिपत्तिः कः खल्वनु-  
कूलमाचरति प्रतिकूलमाचरेत् द्वितीये तस्य नित्यत्वे निवृत्ति-  
रशक्यविधानैव प्रवृत्त्यनुपपत्तिश्चाधिकं दूषणं न खलु कश्चित्

प्रेक्षावानात्मनस्तु कामाय सर्व्वं प्रियं भवतीति सर्व्वतः प्रिय-  
तमस्यात्मनः समुच्छेदाय प्रयतते सर्व्वोहि प्राणी मुक्त इति व्यव-  
हरति । ननु धर्म्मनिवृत्तौ निर्मलज्ञानोदयो महोदय इति  
विज्ञानवादिवादे सामर्थ्यभावः सामानाधिकरणानुपपत्तिश्च  
भावनाचतुष्टयं हि तस्य कारणमभीष्टं तच्च क्षणभङ्गपक्षे स्थि-  
रैकाधारसम्भवात् लङ्घनाभ्यासादिवदनासादितप्रकर्षं न स्फुट-  
मभिज्ञानमभिजनयितुं प्रभवति सोपपन्नस्य ज्ञानसन्तानस्य  
बद्धत्वे निरूपपन्नस्य च मुक्तत्वे यो बद्धः स एव मुक्त इति सामा-  
नाधिकरण्यं न सङ्गच्छते । आवरणमुक्तिर्मुक्तिरिति जैनजना-  
भिमतोऽपि मार्गो न निर्गतो निर्गलः अङ्ग भवान् पृष्टो  
व्याचष्टां किमावरणं धर्म्माधर्म्मभ्रान्त्य इति चेत् दृष्टमेव । अथ  
देहमेवावरणं तथाच तन्निवृत्तौ पञ्जरान्मुक्तस्य शुक्लमेवात्मनः  
सततोर्द्ध्वगमनं मुक्तिरिति चेत्तदा वक्तव्यं किमयमात्मा मूर्त्तौ  
ऽमूर्त्तौ वा । प्रथमे निरवयवः सावयवो वा निरवयवत्वे निर-  
वयवो मूर्त्तः परमाणुरिति परमाणुलक्षणापत्त्या परमाणुधर्म्म-  
वदात्मधर्म्माणामतीन्द्रियत्वं प्रसजेत् । सावयवत्वे यत्सावयवं तद-  
नित्यमिति प्रतिबन्धबलेनानित्यत्वापत्तौ कृतप्रणाशाकृताभ्या-  
गमौ निष्प्रतिबन्धौ प्रसरताम् । अमूर्त्तत्वे गमनमनुपपन्नमेव  
चलनात्मिकायाः क्रियायाः मूर्त्तप्रतिबन्धात् पारतत्त्वं वि-  
स्वातत्त्वं मोक्ष इति चार्व्वकपक्षेऽपि स्वातत्त्वं दुःखनिवृत्तिश्चेद-  
विवाद ऐश्वर्य्यं चेत्सातिशयतया सदृचतया च प्रेक्षावतां नाभि-  
मतम । प्रकृतिपरुषान्यत्वख्यातौ प्रकृत्यपरमे परुषस्य स्वरूपेणा-

वस्थानं मुक्तिरिति साङ्ख्याख्यातेऽपि पक्षे दुःखाच्छेदोऽभ्युपेयते  
विवेकज्ञानं पुरुषाश्रयं प्रकृत्याश्रयं वेति एतावदवशिष्यते तत्र  
पुरुषाश्रयमिति न श्लिष्यते पुरुषस्य कौटस्थ्यात् स्थाननिरोधा-  
पातान्नापि प्रकृत्याश्रयः अचेतनत्वात् तस्याः । किञ्च प्रकृतिः  
प्रवृत्तिस्वभावा निवृत्तिस्वभावा वा आद्ये अनिर्माचः स्वभा-  
वस्थानपायात् द्वितीये सम्प्रति संसारोऽस्तमित्यात् । नित्यनि-  
रतिशयसुखाभिव्यक्तिर्मुक्तिरिति भट्टसर्वज्ञाद्यभिमतोऽपि दुःख-  
निवृत्तिरभिमतैव परन्तु नित्यसुखं न प्रमाणपद्धतिमध्यास्ते ।  
श्रुतिस्तत्र प्रमाणमिति चेन्न योग्यानुपलब्धिबाधिते तदनवका-  
शादवकाशे वा यावत्सर्वेऽपि तथा भावप्रसङ्गात् । ननु सुखाभि-  
व्यक्तिर्मुक्तिरिति पक्षं परित्यज्य दुःखनिवृत्तिरेव मुक्तिरिति  
स्वीकारः चीरं विहायारोचकग्रस्तस्य सौवीररुचिमनुभवतीति  
चेत्तदेतन्नाटकपक्षपतितं तद्वच्च इत्युपेक्ष्यते । सुखस्य सातिशय-  
तया प्रत्यक्षतया बह्वप्रत्यनीकाक्रान्ततया साधनप्रार्थनापरि-  
क्षिप्ततया च दुःखाविनाभूतत्वेन विषानुषक्तमधुवत् दुःखप-  
क्षनिक्षेपात् । नन्वेकमनुसन्धित्सतोऽपरं प्रच्यवते इति न्यायेन  
दुःखवत् सुखमित्युच्छिद्यत इति अकाम्योऽयं पक्ष इति चेन्नैवं  
मंस्थाः सुखसम्पादने दुःखसाधनबाहुल्यानुषङ्गनियमेन तप्ता-  
यः ण्डे तपनीयबुद्ध्या प्रवर्त्तमानेन साम्यापातात् तथा हि  
न्यायोपार्जितेषु विषयेषु कियन्तः सुखखद्योताः कियन्ति दुःख-  
दुर्दिनानि अन्यायोपार्जितेषु तु यद्भवति तन्मनसापि चि-  
न्तयितुं न शक्यमित्येतत् स्थानभवमप्रच्छादयन्तः सन्तो विदां-

कुर्वन्तु विदांवरा भवन्तः । तस्मात् परिशेषात् परमेश्वरानु-  
ग्रहवशाच्छ्रवणादिक्रमेणात्मतत्त्वमात्रात्कारवतः पुरुषधौरेयस्य  
दुःखनिवृत्तिरात्यन्तिकी निःश्रेयसमिति निरवद्यम् ।

नन्वीश्वरमद्भावे किं प्रमाणं प्रत्यक्षमनुमानमागमो वा न  
तावदत्र प्रत्यक्षं क्रमते रूपादिरहितत्वेनातीन्द्रियत्वात् नाप्यनु-  
मानं तद्व्याप्तिलिङ्गाभावात् नागमः विकल्पासहत्वात् किं नि-  
त्योऽवगमयत्यनित्यो वा । आद्ये अपसिद्धान्तापातः द्वितीये  
परस्परश्रयापातः । उपमानादिकमशक्यशङ्कं नियतविषयत्वात् ।  
तस्मादीश्वरः शशविषाणायते इति चेत्तदेतन्न चतुरचेतसां  
चेतसि चमत्कारमाविष्करोति । विवादास्पदं नगसागरादिकं  
सकलकं कार्यत्वात् कुम्भवत् । न चायमसिद्धो हेतुः सावयवत्वेन  
तस्य सुसाधनत्वात् । ननु किमिदं सावयवत्वं अवयवसंयोगित्वं  
अवयवसमवायित्वं वा नाद्यः गगनादौ व्यभिचारात् न द्वितीयः  
तन्तुत्वादावनैकान्त्यात् । तस्मादनुपपन्नमिति चेन्नैवं वादीः  
समवेतद्रव्यत्वं सावयवत्वमिति निरुक्तेर्वक्तुं शक्यत्वात् । अवान्त-  
रमहत्त्वेन वा कार्यत्वानुमानस्य सुकरत्वात् । नापि विरुद्धो  
हेतुः साध्यविपर्ययव्याप्तेरभावात् नाप्यनैकान्तिकः पक्षादन्यत्र  
वृत्तेरदर्शनात् नापि कालात्ययोपदिष्टः बाधकानुपलम्भात्  
नापि सत्प्रतिपक्षः प्रतिभटादर्शनात् । ननु नगादिकमवकाशं  
शरीराजन्यत्वात् गगणवदिति चेन्नैतत् परीक्षाचममीक्ष्यते नहि  
कठोरकण्ठीरवस्य कुरङ्गशावः प्रतिभटो भवति अजन्यत्वस्यैव  
समर्थतया शरीरविशेषणवैयर्थ्यात् । तर्ह्यजन्यत्वमेव साधनमिति

चेन्नामिद्वेः नापि मोपाधिकत्वशङ्काकलङ्काङ्कुरः सम्भवो अनु-  
कूलतर्कसम्भवात् यद्ययमकर्तृकः स्यात् कार्यमपि न स्यादिह  
जगति नास्त्येव तत्कार्यं नाम यत्कारकचक्रमवधीर्यात्मानमा-  
सादयेदित्येतदविवादम् । तच्च सर्वं कर्तृविशेषोपहितमर्थ्यादं  
कर्तृत्वं चेतरेकारकाप्रयोज्यत्वे सति सकलकारकप्रयोक्तृत्वलक्षणं  
ज्ञानचिकीर्षाप्रयत्नाधारत्वम् । एवञ्च कर्तृव्यावृत्तेस्तदुपहितस-  
मस्तकारकव्यावृत्तावकारणकार्योत्पादप्रसङ्ग इति स्थूलः  
प्रमादः । तथा निरटङ्कि शङ्करकिङ्करेण ।

अनुकूलेन तर्केण सनाथे सति साधने ।

साध्यव्यापकताभङ्गात् पक्षे नोपाधिसम्भव इति ॥

यदीश्वरः कर्त्ता स्यात्तर्हि शरीरी स्यादित्यादिप्रतिकूलतर्कजान्  
जागर्त्तीति चेदीश्वरमिद्विमिद्धिभ्यां व्याघातात् । तदुदितमुदयनेन

आगमादेः प्रमाणत्वे बाधनादनिषेधनम् ।

आभासत्वे तु सैव स्यादाश्रयामिद्धिरुद्धतेति ॥

न च विशेषविरोधः शक्यशङ्कः ज्ञातत्वाज्ञातत्वविकल्पपराहतः  
स्यात् ।

तदेतत् परमेश्वरस्य जगन्निर्माणे प्रवृत्तिः किमर्था स्वार्था  
परार्था वा आद्येऽपीष्टप्राप्त्यर्था अनिष्टपरिहारार्था वा नाद्यः  
असकलकामस्य तदनुपपत्तेः अतएव न द्वितीयः । द्वितीये  
प्रवृत्त्यनुपपत्तिः कः खलु परार्थं प्रवर्त्तमानं प्रेक्षावानित्याच-  
चीत । अथ करुणया प्रवृत्त्युपपत्तिरित्याचचीत कश्चित्तं प्रत्या-  
चचीत तर्हि सर्वान् प्राणिनः सुखिन एव सृजेदीश्वरः न

दुःखशवलान् करुणाविरोधात् स्वार्थमनपेक्ष्य परदुःखप्रहा-  
णेच्छा हि कारुण्यं तस्मादीश्वरस्य जगत्सर्जनं न युज्यते । तदुक्तं  
भट्टाचार्यैः

प्रयोजनमनुद्दिश्य न मन्दो हि प्रवर्तते ।

जगच्चासृजतस्तस्य किं नाम न कृतं भवेदिति ॥

नास्तिकशिरोमणे तावदीर्ष्याकषायिते चक्षुषी निमील्य परि-  
भावयतु भवान् करुणया प्रवृत्तिरस्येव न च निसर्गतः सुख-  
मयसर्गप्रसङ्गः सृज्यप्राणिकृतसुकृतदुष्कृतपरिपाकविशेषाद्वैषम्यो-  
पपत्तेः न च स्वातन्त्र्यभङ्गः शङ्कनीयः स्वाङ्गं स्वव्यवधायकं न  
भवतीति न्यायेन प्रत्युत तन्निर्वाहात् एक एव रुद्रो न द्विती-  
याय तस्ये इत्यादिरागमस्तत्र प्रमाणम् । यद्येवं तर्हि परस्पर-  
अयबाधव्याधिं समाधत्सेति चेत् तस्यानुत्पानात् किमुत्पत्तौ  
परस्परश्रयः शङ्क्यते ज्ञप्तौ वा । नाद्यः आगमस्येश्वराधीनोत्प-  
त्तिकत्वेऽपि परमेश्वरस्य नित्यत्वेनोत्पत्तेरनुपपत्तेः नापि ज्ञप्तौ  
परमेश्वरस्य आगमाधीनज्ञप्तिकत्वेऽपि तस्यान्यतोऽवगमात् नापि  
तदनित्यत्वज्ञप्तौ आगमानित्यत्वस्य तीव्रादिधर्मापेतत्वादिना-  
सुगमत्वात् ।

तस्मान्निर्वर्तकधर्मानुष्ठानवशादीश्वरप्रसादसिद्धावभिमतेष्ट-  
सिद्धिरिति सर्वमवदातम् ॥

इति सर्वदर्शनसंग्रहे अक्षपाददर्शनम् ॥



ननु धर्मानुष्ठानवशादभिमतधर्मसिद्धिरिति जेगीयते भ-  
वता । तत्र धर्मः किलक्षणकः किंप्रमाणक इति चेत् उच्यत  
श्रूयतामवधानेन अस्य प्रश्नस्य प्रतिवचनं प्राच्यां मीमांसायां  
प्रादर्शि जैमिनिना मुनिना । सा हि मीमांसा द्वादशलक्षणी  
तत्र प्रथमेऽध्याये विध्यर्थवादमन्तस्तृतिनामधेयार्थकस्य शब्दराशेः  
प्रामाण्यम् । द्वितीये कर्मभेदोपोद्घातप्रमाणापवादप्रयोगभेद-  
रूपोऽर्थः । तृतीये श्रुतिलिङ्गवाक्यादिविरोधप्रतिपत्तिकर्मा-  
नारम्भाधीतबहुप्रधानोपकारकप्रयाजादियाजमानचिन्तनम् ।  
चतुर्थे प्रधानप्रयोजकत्वाप्रधानप्रयोजकत्वजूरूपणतादिफलरा-  
जस्ययगतजघन्याङ्गाक्षयूतादिचिन्ता । पञ्चमे श्रुत्यादिक्रम तद्वि-  
शेषवृद्धावर्द्धनप्राबल्यदौर्बल्यचिन्ता । षष्ठे अधिकारितद्वर्त्मद्रव्य-  
प्रतिनिध्यर्थलोपनप्रायश्चित्तसत्रदेयवह्निविचारः । सप्तमे प्रत्य-  
क्षावचनातिदेशेषु नामलिङ्गातिदेशविचारः । अष्टमे स्पष्टास्प-  
ष्टप्रबललिङ्गातिदेशापवादविचारः । नवमे ऊहविचारारम्भ  
सामोहमन्त्रोहतप्रसङ्गागतविचारः । दशमे बाधहेतुद्वारलो-  
पविस्तारबाधकारणकार्यैकत्वग्रहादिसामप्रकीर्णनञर्थविचारः ।  
एकादशे तन्त्रोपोद्घाततन्त्रावापतन्त्रप्रपञ्चनावापप्रपञ्चनचिन्त-  
नानि । द्वादशे प्रसङ्गतन्त्रनिर्णयसमुच्चयविकल्पविचारः ।

●तत्राथातो धर्मजिज्ञासेति प्रथममधिकरणं पूर्वमीमांसार-  
म्भोपपादनपरम् । अधिकरणञ्च पञ्चावयवमाचक्षते परीक्षकाः ।  
ते च पञ्चावयवाः विषयसंशयपूर्वपक्षसिद्धान्तमङ्गतिरूपाः ।  
तत्राचार्यमतानसारेणाधिकरणं निरूप्यते । स्वाध्यायोऽध्येतव्य

इत्येतद्वाक्यं विषयः । चोदनालक्षणोऽर्थो धर्म इत्यारभ्यान्वा-  
हार्यं च दर्शनादित्येतदन्तं जैमिनीयं धर्मशास्त्रमनारभ्यमारभ्यं  
वेति सन्देहः । अध्ययनविधेरदृष्टार्थदृष्टार्थत्वाभ्यां तत्रानारभ्य-  
मिति पूर्वः पक्षः । अध्ययनविधेरर्थावबोधलक्षणदृष्टफलकत्वा-  
नुपपत्तेरर्थावबोधार्थमध्ययनविधिरिति वदन् वादी प्रष्टव्यः  
किमत्यन्तमप्राप्तमध्ययनं विधीयते किं वा पाक्षिकमवघातव-  
न्नियस्यत इति । न तावदाद्यः विवादपदं वेदाध्ययनमर्थाव-  
बोधहेतुः अध्ययनत्वाद्भारताध्ययनवदित्यनुमानेन विध्यनपेक्ष-  
तया प्राप्तत्वात् । अस्तु तर्हि द्वितीयः यथा नखविदलनादिना  
तण्डुलनिष्पत्तिसम्भवात् अवघातनिष्पन्नैरेव तण्डुलैः पिष्टपुरो-  
डाशादिकरणे अवान्तरापूर्वद्वारा दर्शपूर्णमासौ परमापूर्वमु-  
त्पादयंतः नापरथा अतः अपूर्वमवघातस्य नियमहेतुः प्रकृते  
लिखितपाठजन्येनाध्ययनजन्येन वार्थावबोधेन क्लृप्तानुष्ठानमिद्धे-  
रध्ययनस्य नियमहेतुर्नास्त्येव तस्मादर्थावबोधहेतुविचारशा-  
स्त्रस्य वैधत्वं नास्तीति तर्हि श्रूयमाणस्य विधेः का गतिरिति  
चेत् स्वर्गफलकोऽक्षरग्रहणमात्रविधिरिति भवान् परितुष्यतु  
विश्वजित्यायेनाश्रुतस्यापि स्वर्गस्य कल्पयितुं शक्यत्वात् यथा स  
स्वर्गः सर्वान् प्रत्यविशिष्टत्वादिति विश्वजित्यश्रुतमण्यधिकारिणं  
सम्पादयता तद्विशेषणं स्वर्गः फलं युक्त्या निरणायि तद्वदध्य-  
यनेऽप्यस्तु । तदुक्तम्

विनापि विधिनादृष्टलाभान्न हि तदर्थता ।

कल्प्यस्तु विधिसामर्थ्यात् स्वर्गो विश्वजिदादिवदिति ॥

एवञ्च सति वेदमधीत्य स्वाद्यादिति स्यतिरनुगृहीता भवति ।  
 अत्र हि वेदाध्ययनसमावर्त्तनयोरव्यवधानमवगम्यते । तावके  
 मते त्वधीतेऽपि वेदे धर्मविचाराय गुरुकुले वस्तव्यं तथा सत्यव्य-  
 वधानं बाध्येत तस्माद्विचारशास्त्रस्य वैधत्वाभावात् पाठमात्रेण  
 स्वर्गमिद्वेः समावर्त्तनशास्त्राच्च धर्मविचारशास्त्रमनारम्भणीय-  
 मिति पूर्वपक्षसङ्क्षेपः । सिद्धान्तस्त्वन्यतः प्राप्तत्वादप्राप्तविधित्वं  
 मास्तु नियमविधित्वपक्षस्तु वज्रहस्तेनापि नापहस्तयितुं पार्यते ।  
 तथा हि स्वाध्यायोऽध्येतव्य इति तव्यप्रत्ययः प्रेरणापरपर्यायां  
 पुरुषप्रवृत्तिरूपार्यभावनाभाव्यामभिधाभावनां प्रत्याययति सा  
 ह्यर्थभावनामहितमनुबद्धं भाव्यमाकाङ्क्षति न तावत्समानप-  
 दोपात्तमध्ययनभावं परिरमते । अध्ययनशब्दार्थस्य स्वाधी-  
 नोच्चारणक्षमत्वस्य वाङ्मनसव्यापारस्य क्लेशार्थकस्य भाव्यत्वास-  
 म्भवात् । नापि समानवाक्योपात्तः स्वाध्यायः स्वाध्यायशब्दा-  
 र्थस्य वर्णराशेर्नित्यत्वेन विभुत्वेन चात्पत्यादीनां चतुर्णां क्रिया-  
 फलानामसम्भवात् । तस्मात् सामर्थ्यप्राप्तोऽवबोधो भाव्यत्वेनाव-  
 तिष्ठते । अर्थी समर्थो विद्वानधिक्रियत इति न्यायेन दर्शपूर्णमा-  
 सादिविषयावबोधमवेक्षमाणः तत्त्वबोधे स्वाध्यायं विनियुञ्जते ।  
 अध्ययनविधिश्च लिखितपाठादिव्यावृत्त्या अध्ययनसंस्कृतत्वं स्वा-  
 ध्यायस्यावगमयति तथाच यथा दर्शपूर्णमासादिजन्यं परमा-  
 पूर्वम् अवघातादिजन्यस्यावान्तरापूर्वस्य कल्पकं तथा समस्त-  
 क्रतुजन्यमपूर्वजातं क्रतुज्ञानसाधनाध्ययननियमजन्यमपूर्वं क-  
 ल्पयिष्यति नियमादृष्टानिष्टौ विधिश्रवणं वैफल्यमापद्येत न च

विश्वजिज्ञायेन फलकल्पनावकल्प्यते अर्थावबोधे दृष्टे फले सति  
फलान्तरकल्पनायाः अयोगात् । तदुक्तम्

लभ्यमाने फले दृष्टे नादृष्टफलकल्पना ।

विधेस्तु नियमार्थत्वान्नानर्थक्यं भविष्यतीति ॥

ननु वेदमात्राध्यायिनोऽर्थावबोधानुदयेऽपि साङ्गवेदाध्यायिनः  
पुरुषस्यार्थावबोधसम्भवात् विचारशास्त्रस्य वैफल्यमिति चेत्त-  
दसमञ्जसं बोधमात्रसम्भवेऽपि निर्णयस्य विचाराधीनत्वात् ।  
तद्यथा अक्ताः शर्करा उपदधातीत्यत्र घृतेनैव न तैलादिनेत्य-  
र्थनिर्णयो व्याकरणेन निगमेन निरुक्तेन वा न लभ्यते विचा-  
रशास्त्रेण तु तेजो वै घृतमिति वाक्यशेषवशादर्थनिर्णयो ल-  
भ्यते । तस्माद्विचारशास्त्रस्य वैधत्वं सिद्धम् । न च वेदमधीत्य  
स्त्रायादिति शास्त्रं गुरुकुलनिवृत्तिपरं व्यवधानप्रतिबन्धकं  
बाधेतेति मन्तव्यं स्त्रावा भुङ्क्ते इतिवत् पूर्वापरीभावसमानक-  
र्तृकत्वमात्रप्रतिपत्त्या अध्ययनसमावर्त्तनयोनैरन्तर्याप्रतिपत्तेः ।  
तस्माद्विधिसामर्थ्यादेवाधिकरणसहस्रात्मकं पूर्वमीमांसाशास्त्र-  
मारम्भनीयम् । इदं चाधिकरणं शास्त्रेणोपोद्घातत्वेन सम्ब-  
ध्यते । तदाह

चिन्तां प्रकृतमिद्वार्यामुपोद्धानं प्रचक्षत इति ।

इदमेवाधिकरणं गुरुमतमनुसृत्योपन्यस्यते । अष्टवर्षं ब्राह्मणमु-  
पनयीत तमध्यापयतीत्यत्राध्यापनं नियोगविषयः प्रतिभासते  
नियोगश्च नियोज्यमपेक्षते कश्चात्र नियोज्य इति चेदाचार्यक-  
काम एव सम्माननेत्यादिना पाणिन्यनुशासनेनाचार्यके गम्भ-

माने नयतेर्धातोरात्मनेपदस्य विधानात् उपनयने यो नि-  
योज्यः स एवाध्यापनेऽपि तयोरेकप्रयोगत्वात् । अतएवाक्तं  
मनुना मुनिना

उपनीय तु यः शिष्यं वेदमध्यापयेद्विजः ।

साङ्गञ्च सरहस्यञ्च तमाचार्यं प्रचक्षत इति ॥

ततश्चाचार्यकर्तृकमध्यापनं माणवककर्तृकेणाध्ययनेन विना न  
सिद्धतीत्यध्यापनविधिप्रयुक्तैवाध्ययनानुष्ठानं मेत्यति प्रयोज्य  
व्यापारमन्तरेण प्रयोजकव्यापारस्यानिर्वाहात् । तर्ह्यध्येतव्य  
इत्यस्य विधित्वं न सिद्धतीति चेन्मा मैसीत् का नो हानिः  
पृथगध्ययनविधेरभ्युपगमे प्रयोजनाभावाद्विधित्वस्य नित्यानुवा-  
दत्वेनाप्युपपत्तेः । तस्मादध्ययनविधिमुपजीव्य पूर्वमुपन्यस्तौ  
पूर्वोत्तरपक्षौ प्रकारान्तरेण प्रदर्शनीयौ विचारशास्त्रमवैधत्वे-  
नानारब्धव्यमिति पूर्वपक्षः वैधत्वेनारब्धव्यमिति राद्धान्तः ।  
तत्र वैधत्वं वदता वदितव्यं किमध्यापनविधिर्माणवकस्यार्थाव-  
बोधमपि प्रयुक्ते किं वा पाठमात्रं नाद्यः विनाप्यर्थावबोधे-  
नाध्यापनसिद्धेः न द्वितीयः पाठमात्रे विचारस्य विषयप्रयो-  
जनयोरसम्भवादापाततः प्रतिभातः सन्दिग्धोऽर्थो विचारशा-  
स्त्रविषयो भवति । तथा सति यच्चाार्थावगतिरेव नास्ति तत्र  
सन्देहस्य का कथा विचारफलस्य निर्णयस्य प्रत्याशा दूरत  
एव । ) तथाच यदसन्दिग्धं प्रयोजनं तत्प्रेक्षावत्प्रतिपित्सागो-  
चरः यथा समनस्केन्द्रियसन्निकृष्टः स्पष्टालोकमध्यमध्यासीनो  
घट इति न्यायेन विषयप्रयोजनयोरसम्भवेन विचारशास्त्रम-

नारभ्यमिति पूर्वः पक्षः अध्यापनविधिनार्थावबोधो मा प्रयोजि-  
तथापि साङ्गवेदाध्यायिनो गृहीतपदपदार्थसङ्गतिकस्य पुरुषस्य  
पौरुषेयेष्विव प्रबन्धेषु आम्नायेऽप्यर्थावबोधः प्राप्नोत्येव । ननु  
यथा विषं भुङ्क्षेत्यत्र प्रतीयमानोऽप्यर्थो न विवक्षते मास्य गृहे  
भुङ्क्ष्यादिति भोजनप्रतिषेधस्य मातृवाक्यविषयत्वात् तथाम्ना-  
यार्थस्याविवक्षायां विषयाद्यभावदोषः प्राचीनः प्रादुःष्यादिति  
चेन्नैतं वोचः दृष्टान्तदार्ष्टान्तिकयोर्वैषम्यसम्भवात् विषभोजन-  
वाक्यस्याप्तप्रणीतत्वेन मुख्यार्थपरिग्रहे बाधः स्यादिति विवक्षा  
नाश्रीयते अपौरुषेये तु वेदे प्रतीयमानार्थः कुतो न विवक्ष्यते  
विवक्षिते च वेदार्थे यत्र यत्र पुरुषस्य सन्देहः स सर्वोऽपि  
विचारशास्त्रस्य विषयो भविष्यति तन्निर्णयश्च प्रयोजनं तस्मा-  
दध्यापनविधिप्रयुक्तेनाध्ययनेनावगम्यमानस्यार्थस्य विचारार्ह-  
त्वाद्विचारशास्त्रस्य वैधत्वेन विचारशास्त्रमारम्भणीयमिति रा-  
द्धान्तसंग्रहः ।

स्यादेतत् वेदस्य कथमपौरुषेयत्वमभिधीयते तत्प्रतिपाद-  
कप्रमाणाभावात् कथं मन्येयाः अपौरुषेयाः वेदाः सम्प्रदाया-  
विच्छेदे सत्यस्मर्थ्यमाणकर्तृकत्वादात्मवदिति तदेतन्मन्दं विशेष-  
णसिद्धेः पौरुषेयवेदवादिभिः प्रलये सम्प्रदायविच्छेदस्य कक्षी-  
करणात् । किञ्च किमिदमस्मर्थ्यमाणकर्तृकत्वं नाम अप्रतीयमा-  
नकर्तृकत्वमस्मरणगोचरकर्तृकत्वं वा न प्रथमः कल्पः परमेश्व-  
रस्य कर्तुः प्रमितेरभ्युपगमात् न द्वितीयः विकल्पासहत्वात्  
तथाहि किमेकेनास्मरणमभिप्रेयते सर्वैर्वा नाद्यः यो धर्मशीलो

जितमानरोष इत्यादिषु मुक्तकोक्तिषु व्यभिचारात् न द्वितीयः  
 सर्वा स्मरणस्य अमर्त्यज्ञदुर्ज्ञानत्वात् पौरुषेयत्वे प्रमाणसम्भवाच्च  
 वेदवाक्यानि पौरुषेयाणि वाक्यत्वात् कालिदासादिवाक्यवत्  
 वेदवाक्यान्याप्तप्रणीतानि प्रमाणत्वे सति वाक्यत्वात् मन्वादि-  
 वाक्यवदिति । ननु

वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुनाध्ययनं यथा

इत्यनुमानं प्रतिपादनं प्रगल्भत इति चेत्तदपि न प्रमाणकोटिं  
 प्रवेष्टुमीष्टे

भारताध्ययनं सर्वं गुर्वध्ययनपूर्वकम् ।

भारताध्ययनत्वेन साम्प्रताध्ययनं यथेति

आभाससमानयोगक्षेमत्वात् । ननु तत्र व्यासः कर्त्तेति स्मर्यते

को ह्यन्यः पुण्डरीकाचात् महाभारतकृद्भवेत्

इत्यादाविति चेत्तदसारम्

ऋचः सामानि जज्ञिरे ।

कृन्दांसि जज्ञिरे तस्माद्यजुस्त्वादाजायत इति

पुरुषसूक्ते वेदस्य स कर्तृकताप्रतिपादनात् । किञ्चानित्यः शब्दः  
 सामान्यवत्त्वे सति अस्मदादिवाह्येन्द्रियग्राह्यत्वाद्भवत् । नन्विद-  
 मनुमानं स एवायं गकार इति प्रत्यभिज्ञाप्रमाणप्रतिहतमिति  
 चेत् तदतिफल्लगु लूनपुनर्जातकेशदलितकुन्दादाविव प्रत्यभि-  
 ज्ञायाः सामान्यविषयत्वेन बाधकत्वाभावात् । नन्वशरीरस्य पर-  
 मेश्वरस्य तान्वादिस्थानाभावेन वर्णाच्चारणसम्भवात् कथं तत्-

प्रणीतत्वं वेदस्य स्यादिति चेन्न तद्भद्रं स्वभावतोऽशरीरस्यापि  
तस्य भक्तानुग्रहार्थं लीलाविग्रहग्रहणमभवात् । तस्माद्देदस्या-  
पौरुषेयत्ववाचो युक्तिर्न युक्तेति चेत् तत्र समाधानमभिधीयते  
किमिदं पौरुषेयत्वं सिमाधयिषितं पुरुषादुत्पन्नत्वमात्रं यथा  
अस्मदादिभिरहरहररुच्यमानस्य वेदस्य प्रमाणान्तरेणार्थमुप-  
लभ्य तत्प्रकाशनाय रचितत्वं वा यथा अस्मदादिभिरेव निब-  
ध्यमानस्य प्रबन्धस्य प्रथमे न विप्रतिपत्तिः चरमे किमनुमान  
बलात् तत्साधनमागमबलादा नाद्यः मूलतीमाधवादिवाक्येषु  
मध्यभिचारत्वात् । अथ प्रमाणत्वे सतीति विशिष्यत इति चेत्त-  
दपि न विपश्चितो मनसि वैशद्यमापद्यते प्रमाणान्तरागोच-  
रार्थप्रतिपादकं हि वाक्यं वेदवाक्यं तत्प्रमाणान्तरागोचरार्थ  
प्रतिपादकमिति साध्यमाने मम माता बन्धेतिवत् व्याघाता-  
पातात् । किञ्च परमेश्वरस्य लीलाविग्रहपरिग्रहाभुपगमेऽप्य-  
तीन्द्रियार्थदर्शनं न सञ्जाघटीति देशकालस्वभावविप्रकृष्टार्थ  
ग्रहणोपायाभावात् । न च तच्चक्षुरादिकमेव तादृक्प्रतीति  
जननक्षममिति मन्तव्यं दृष्टानुसारेणैव कल्पनाया आश्रणीय-  
त्वात् । तदुक्तं गुरुभिः सर्वज्ञनिराकरणवेलायाम्

यत्राप्यतिशयो दृष्टः स स्वार्थानतिलङ्घनात् ।

दूरसूक्ष्मादिदृष्टौ स्थान्न रूपे आचवृत्तितेति ॥

अतएव नागमबलात्तत्साधनं तेन प्रोक्तमिति पाणिन्यनुशासने  
आगत्यपि काठककालापतैत्तिरीयमित्यादिसमाख्या अध्यय-  
नसम्प्रदायप्रवर्त्तकविषयत्वेनोपपद्यते तद्वदत्रापि सम्प्रदाय-



प्रवर्तकविषयत्वेनाप्युपपद्यते न चानुमानबलाच्छब्दस्यानित्यत्व  
सिद्धिः प्रत्यभिज्ञाविरोधात् । न चासत्यप्येकत्वे सामान्यनिब-  
न्धनं तदिति साम्प्रतं सामान्यनिबन्धनत्वमस्य बलवद्बाधकोप-  
निपातादास्थीयते । क्वचिद्व्यभिचारदर्शनाद्वा तत्र क्वचिद्व्यभिचा-  
रदर्शने तदुत्प्रेक्षायामुक्तं स्वतः प्रामाण्यवादिभिः

उत्प्रेक्षेत हि यो मोहादज्ञातमपि बाधनम् ।

स सर्वव्यवहारेषु संशयात्मा विनश्यतीति ॥

नन्विदं प्रत्यभिज्ञानं गत्वादिजातिविषयं न गादिव्यक्तिविषयं  
तासां प्रतिपुरुषं भेदोपलम्भादन्यथा सोमशर्माधीते इति वि-  
भागो न स्यादिति चेत्तदपि शोभां न विभर्त्ति गादिव्यक्तिभेदे  
प्रमाणाभावेन गत्वादिजातिविषयकल्पनायां प्रमाणाभावात् ।  
यथा गत्वमजानत एकमेव भिन्नदेशपरिमाणसंस्थानव्यक्त्युपधा-  
नवशात् भिन्नदेशमिवाल्पमिव महदिव दीर्घमिव वामनमिव  
प्रथ्यते तथा गव्यक्तिमजानत एकापि व्यञ्जकभेदात् तत्तद्ब्रह्मा-  
नुबन्धिनी प्रतिभासते । एतेन विरुद्धधर्माध्यासात् भेदप्रतिभास  
इति प्रत्युक्तम् । तत्र किं स्वाभाविको विरुद्धधर्माध्यासो भेदसा-  
धकत्वेनाभिमतः प्रातीतिको वा प्रथमे असिद्धिः अपरथा स्वा-  
भाविकभेदाभ्युपगम दश गकारानुदचारयच्चैत्र इति प्रतिपत्तिः  
स्यात् नतु दशकृत्वो गकार इति । द्वितीये तु न स्वाभाविक  
भेदसिद्धिः न हि परोपाधिभेदेन स्वाभाविकमैक्यं विहन्यते ।  
माभूत् नभसोऽपि कुम्भाद्युपाधिभेदात् स्वाभाविको भेदस्तत्र  
व्यावृत्तव्यवहारो नादनिदानः । तदुक्तमाचार्यैः

प्रयोजनन्तु यज्जातेस्तद्वर्णादेव लप्स्यते ।

व्यक्तिलभ्यन्तु नादेभ्य इति गत्वादिधोर्वृथेति ॥

तथाच । प्रत्यभिज्ञा यदा शब्दे जागर्त्ति निरवग्रहा ।

अनित्यत्वानुमानानि सैव मर्ष्याणि बाधते ॥

एतेनेदमपास्तम् । यदवादि वागीश्वरेण मानमनोहरे अनित्यः

शब्दः इन्द्रियविशेषगुणत्वाच्चक्षूरूपवदिति । शब्दद्रव्यत्ववादिनां

प्रत्यक्षमिद्वेः ध्वन्यंशे सिद्धमाधनत्वाच्च अश्रावणत्वोपाधिबाधित-

त्वाच्च । उदयनस्तु आश्रयाप्रत्यक्षत्वेऽप्यभावस्य प्रत्यक्षतां महता

प्रबन्धेन प्रतिपादयन् निवृत्तः कोलाहलः उत्पन्नः शब्द इति

व्यवहाराचरणे कारणं प्रत्यक्षं शब्दानित्यत्वे प्रमाणयति स्म ।

सोऽपि विरुद्धधर्मसंसर्गस्य औपाधिकत्वोपपादनन्यायेन दत्तर-

क्तबलिनेव तालः समापोहि । नित्यत्वे सर्वदोषलब्ध्यनुपलब्धि-

प्रसङ्गे यो न्यायभूषणकारोक्तः सोऽपि ध्वनिसंस्कृतस्योपलम्भा-

भ्युपगमात् प्रतिक्षिप्तः । यत्तु युगपदिन्द्रियसम्बन्धित्वेन प्रतिनि-

यतसंस्कारकसंस्कार्यभावानुमानं तदात्मन्यनैकान्तिकमसति

कलकले ततश्च वेदस्यापौरुषेयतया निरस्तसमस्तशङ्काकलङ्का-

ङ्कुरत्वेन स्वतः सिद्धं धर्मं प्रामाण्यमिति सुस्थितम् ।

स्यादेतत्

प्रमाणत्वाप्रमाणत्वे स्वतः साङ्ख्याः समाश्रिताः ।

नैयायिकास्ते परतः सौगताश्चरमं स्वतः ॥

प्रथमं परतः प्राहुः प्रामाण्यं वेदवादिनः ।

प्रमाणत्वं स्वतः प्राहुः परतश्चाप्रमाण्यामिति

वादिविवाददर्शनात् कथंकारं स्वतः सिद्धं धर्मप्रामाण्यमिति सिद्धवत्कृत्य स्वीक्रियते । किञ्च किमिदं स्वतः प्रामाण्यं नाम किं स्वत एव प्रामाण्यस्य जन्म आहोस्वित् स्वाश्रयज्ञानजन्यत्वं किमुत स्वाश्रयज्ञानसामग्रीजन्यत्वमुताहो ज्ञानसामग्रीजन्यज्ञानविशेषाश्रितत्वं किंवा ज्ञानसामग्रीमात्रजन्यज्ञानविशेषाश्रितत्वम् । तत्राद्यः सावद्यः कार्यकारणभावस्य भेदसमानाधिकरणत्वेनैकस्मिन्नसम्भवात् नापि द्वितीयः गुणस्य सतो ज्ञानस्य प्रामाण्यं प्रति समवायिकारणतया द्रव्यत्वापातात् नापि तृतीयः प्रामाण्यस्योपाधित्वे जातित्वे वा जन्मायोगात् स्मृतित्वानधिकरणस्य ज्ञानस्य बाधात्यन्ताभावः प्रामाण्योपाधिः न च तस्योत्पत्तिसम्भवः अत्यन्ताभावस्य नित्यत्वाभ्युपगमादतएव न जातेरपि जनिर्युज्यते नापि चतुर्थः ज्ञानविशेषो ह्यप्रमा विशेषसामग्र्याश्च सामान्यसामग्री अनुप्रविशति शिंशपासामग्र्यामिव वृक्षसामग्री अपरथा तस्याकस्मिकत्वम्यसजेत्तस्मात् परतस्त्वेन स्वीकृताप्रामाण्यं विज्ञानसामग्रीजन्याश्रितमित्यतिव्याप्तिरापद्येत । पञ्चमं विकल्पं विकल्पयामः किं दोषाभावसहकृतज्ञानसामग्रीजन्यत्वमेव ज्ञानसामग्रीमात्रजन्यत्वं किं दोषाभावासहकृतज्ञानसामग्रीजन्यत्वं ज्ञाद्यः दोषाभावसहकृतज्ञानसामग्रीजन्यत्वमेव परतः प्रामाण्यमिति परतः प्रामाण्यवादिभिरुत्पत्तीकरणात् नापि द्वितीयः दोषाभावसहकृतत्वेन सामग्र्या सहकृतत्वे सिद्धे अनन्यथासिद्धान्वयव्यतिरेकसिद्धतया दोषाभावस्य कारणताया वज्रसेपाद्यमानत्वात् अभावः कारणमेव न भव-

तीति चेत्तदा वक्तव्यम् अभावस्य कार्यत्वमस्ति न वा यदि नास्ति तदा पटप्रध्वंसानुपपत्त्या नित्यताप्रसङ्गः अथास्ति किमपराद्धं कारणत्वेनेति सेयमुभयतःपाशा रज्जुः । तदुदितमुद्यनेन

भावे यथा तथाभावः कारणं कार्यवन्मत इति ।

तथाच प्रयोगः विमता प्रमा ज्ञानहेत्वतिरिक्तहेत्वधीना कार्यत्वे सति तद्विशेषत्वात् अप्रमावत् प्रामाण्यं परतो ज्ञायते अनभ्यासदशायां सांशयिकत्वात् अप्रामाण्यवत् तस्मादुत्पत्तौ ज्ञप्तौ च परतस्त्वे प्रमाणसम्भवात् स्वतः सिद्धं प्रामाण्यमित्येतत् पूतिकुष्माण्डायत इति चेत् तदेतदाकाशमुष्टिह्ननायते । विज्ञानसामयोजन्यत्वे सति तदतिरिक्तहेत्वजन्यत्वं प्रमायाः स्वतस्त्वमिति निरुक्तिसम्भवात् अस्ति चाचानुमानं विमता प्रमा विज्ञानसामयोजन्यत्वे सति तदतिरिक्तजन्या न भवति अप्रमात्वानधिकरणत्वात् घटादिवत् न चौदयनमनुमानं परतस्त्वसाधकमिति शङ्कनीयं प्रमा दोषव्यतिरिक्तज्ञानहेत्वतिरिक्तजन्या न भवति ज्ञानत्वादप्रमावदिति प्रतिसाधनग्रहयस्तत्वात् ज्ञानसामयौमात्रादेव प्रमोत्पत्तिसम्भवे तदतिरिक्तस्य गुणस्य दोषाभावस्य वा कारणत्वकल्पनायां कल्पनागौरवप्रसङ्गाच्च । ननु दोषस्याप्रमाहेतुत्वेन तदभावस्य प्रमां प्रति हेतुत्वं दुर्निवारमिति चेत् न दोषाभावस्याप्रमाप्रतिबन्धकत्वेनान्यथासिद्धत्वात् तस्माद्गुणेभ्यो दोषाणामभावस्तदभावतः ।

अप्रामाण्यद्वयासत्त्वं तेनोत्सर्गो नयोदित इति ॥

तथा प्रमाज्ञप्तिरपि ज्ञानज्ञापकसामयोक्त एवं जायते । न च

संशयानुदयप्रसङ्गो बाधक इति युक्तं वक्तुं सत्यपि प्रतिभासपु-  
ष्कलकारणे प्रतिबन्धकदोषादिसमवधानात् तदुपपत्तेः । किञ्च  
तावकमनुमानं स्वतः प्रमाणं न वा आद्ये अनैकान्तिकता द्वितीये  
तस्यापि परतः प्रामाण्यमेवं तस्य तस्यापीत्यनवस्था दुरवस्था  
स्यात् । यदत्र कुसुमाञ्जलावुदयनेन झटिति प्रचुरप्रवृत्तेः  
प्रामाण्यनिश्चयाधीनत्वाभावमापादयता प्रणयादि प्रवृत्ति-  
र्हीच्छामपेक्षते तत्प्राचुर्यं चेच्छाप्राचुर्यम् इच्छा चेष्टसाधनता-  
ज्ञानं तच्चेष्टजातीयत्वलिङ्गीनुभवं सोऽपीन्द्रियार्थसन्निकर्षं प्रामा-  
ण्यग्रहणन्तु न क्वचिदुपयुज्यत इति तदपि तत्स्वरस्य पुरस्तात्  
कचे सुवर्णमुपेत्य सर्वाङ्गोद्घाटनमिव प्रतिभाति अतः समीहि-  
तसाधनज्ञानमेव प्रमाणतयावगम्यमानमिच्छां जनयतीत्यत्रैव  
स्फुट एव प्रामाण्यग्रहणस्योपयोगः । किञ्च क्वचिदपि चेन्निर्विचि-  
कित्सा प्रवृत्तिः संशयादुपपद्येत तर्हि सर्वत्र तथाभावसम्भवात्  
प्रामाण्यनिश्चयो निरर्थकः स्यात् अनिश्चितस्य सत्त्वमेव दुर्लभ-  
मिति प्रामाण्यं दत्तजलाञ्जलिकं भवेत् इत्यलमिति प्रपञ्चेन ।  
यस्मादुक्तं

तस्मात् सद्धोधकत्वेन प्राप्ता बुद्धेः प्रमाणता ।

अर्थान्यथात्वहेत्यदोषज्ञानादपोद्यत इति ॥

तस्माद्भूषे स्वतः सिद्धप्रमाणभावे ज्योतिष्टोमेन स्वर्गकामो यजे-  
तेत्यादिविध्वयवादमन्त्रनामधेयात्मके वेदे यजेतेत्यत्र तत्प्रत्ययः  
प्रकृत्यर्थोपरक्तां भावनामभिधत्त इति सिद्धे व्युत्पत्तिमभ्युप-  
गच्छतामभिहितोन्वयवादिनां भट्टाचार्याणां सिद्धान्तो याग-

विषयो नियोग इति कार्यं व्युत्पत्तिमनुसरतामन्विताभिधान-  
वादिनां प्रभाकरगुरुणां सिद्धान्त इति सर्व्वमवदातम् ॥

इति सर्व्वदर्शनसंग्रहे जैमिनिदर्शनम् ॥

नन्वयं प्रकृतिभागः अयं प्रत्ययभाग इति प्रकृतिप्रत्यय-  
विभागः कथमवगम्यत इति चेत् पीतपातञ्जलजलानामेतच्चोद्यं  
चमत्कारं न करोति व्याकरणशास्त्रस्य प्रकृतिप्रत्ययविभागपर-  
तायाः प्रसिद्धत्वात् तथाहि पतञ्जलेर्भगवतो महाभाष्यकारस्य  
इदमादिमं वाक्यम् अथ शब्दानुशासनमिति । अस्यार्थः अथे-  
त्ययं शब्दोऽधिकारार्थः प्रयुज्यते अधिकारः प्रस्तावः प्रारम्भ  
इति यावत् शब्दानुशासनशब्देन च पाणिनिप्रणीतं व्याकरण-  
शास्त्रं विवक्ष्यते शब्दानुशासनमित्येतावत्यभिधीयमाने सन्देहः  
स्यात् किं शब्दानुशासनं प्रसूयते न वेति तथा मा प्रसाङ्गीदि-  
त्यथशब्दं प्रायुङ्क्त अथशब्दप्रयोगबलेनार्थान्तरव्युदासेन प्रसू-  
यते इत्यस्यार्थस्याभिधीयमानत्वात् अनेन हि वैदिकाः शब्दाः  
शन्नेदेवीरभीष्टय इत्यादयः तदुपकारिणा लौकिकाः शब्दाः  
गौरव्यः पुरुषो हस्तो शकुनिरित्यादयश्चानुशिष्यन्ते व्युत्पाद्य  
संस्क्रियन्ते प्रकृतिप्रत्ययविभागवत्तया बोध्यन्त इत्यनुशासनशब्द-  
शासनबलात् कर्मण्येषा षष्ठी विधातव्या तथाच कर्मणि चेति  
समासप्रतिषेधसम्भवात् शब्दानुशासनशब्दो न प्रमाणपथमव-  
तरतीति । अत्रायं समाधिरभिधीयते यस्मिन् कृतप्रत्यये कर्तृ-

कर्मणोऽभयोः प्राप्तिरस्ति तत्र कर्मण्येव षष्ठीविभक्तिर्भवति न कर्त्तरीति वज्रग्रीहिविज्ञानबलान्नियम्यते । तद्यथा आश्चर्य्यं गवां दोहो शिञ्जितेन गोपालकेनेति कर्त्तर्य्यपि षष्ठी भवतीति केचिद्ब्रुवते अतएवाक्तं काशिकाट्टतौ केचिद्विशेषेणैव विभाषामिच्छन्ति शब्दानामनुशासनमाचार्य्येणाचार्य्यस्य वेति शब्दानामनुशासनमित्यत्र तु शब्दानामनुशासनं नार्थानामित्येतावतो विवक्षितस्यार्थस्याचार्य्यस्य कर्त्तृरुपादानेन विनापि सुप्रतिपादत्वादाचार्य्योपादानमकिञ्चित्करं तस्मादुभयप्राप्तेरभावादुभयप्राप्तौ कर्मणीत्येषा षष्ठी न भवति किन्तु कर्त्तृकर्मणोः कृत्योति कृत्योगे कर्त्तरि कर्मणि च षष्ठी विभक्तिर्भवतीति कृत्योगलक्षणा षष्ठी भविष्यति तथा चेन्नप्रव्रश्चनपलाशशतनादिवत् समासो भविष्यति अथवा शेषलक्षणेयं षष्ठी तत्र किमपि चोद्यं नावतरत्येव । यद्येवं तर्हि शेषलक्षणायाः षष्ठ्याः सर्वत्र सुवचत्वात् षष्ठीसमासप्रतिषेधसूत्राणामानर्थक्यं प्राप्तुं यादिति चेत् सत्यं तेषां स्वरचिन्तायामुपयोगो वाक्यपदीये प्रादर्शितः । तदाह महोपाध्यायवर्द्धमानः

लौकिकव्यवहारेषु यथेष्टं चेष्टतां जनः ।

वैदिकेषु तु मार्गेषु विशेषोक्तिः प्रवर्त्तताम् ॥

इति पाणिनिसूत्राणामर्थमत्राभ्यधाद्यतः ।

जनिकर्त्तुरिति ब्रूते तत्प्रयोजक इत्यपीति ॥

तथाच शब्दानुशासनापरनामधेयं व्याकरणशास्त्रमारब्धं वेदितव्यमिति वाक्यार्थः सम्पद्यते । तस्यार्थस्य झटिति प्रतिपत्तये

अथ व्याकरणमित्येवाभिधीयतां अथ शब्दानुशासनमित्यधि-  
कात्तरं मुधाभिधीयत इति मैवं शब्दानुशासनमित्यन्वर्थस-  
माख्यापादाने तदीयवेदाङ्गत्वप्रतिपादकप्रयोजनाख्यानसिद्धेः  
अन्यथा प्रयोजनानभिधाने व्याकरणाध्ययने अध्येतृणां प्रवृ-  
त्तिरेव न प्रसजेत् । ननु निष्कारणो धर्मः षडङ्गा वेदोऽध्येतव्य  
इति अध्येतव्यत्वविधानादेव प्रवृत्तिः सेत्स्यतीति चेन्मैवं तथा-  
विधानेऽपि तदीयवेदाङ्गत्वप्रतिपादकप्रयोजनानभिधाने तेषां  
प्रवृत्तेरनुपपत्तेः । तथाहि पुरा किल वेदमधीत्याध्येतारस्वरितं  
वक्तारो भवन्ति ।

वेदान्नो वैदिकाः शब्दाः सिद्धाः लोकाश्च लौकिकाः ।  
तस्मादनर्थकं व्याकरणमिति तस्माद्देदाङ्गत्वं मन्यमानास्तदध्य-  
यने प्रवृत्तिमकार्षुः ततश्चेदानीन्तनानामपि तत्र प्रवृत्तिर्न  
सिद्धेत् सा मा प्रसाङ्गोदिति तदीयवेदाङ्गत्वप्रतिपादकं प्रयो-  
जनमन्वाख्येयमेव । यद्यन्वाख्यातेऽपि प्रयोजने न प्रवर्त्तेरन् तर्हि  
लौकिकशब्दसंस्कारज्ञानरहितास्ते यज्ञे कर्मणि प्रत्यवायभाजो  
भवेयुः धर्माङ्गीयेरन् अत एव याज्ञिकाः पठन्ति आहिताग्नि-  
रपशब्दं प्रयुज्य प्रायश्चित्तीयां सारस्वतीमिष्टिं निर्वपेदिति  
अतस्तदीयवेदाङ्गत्वप्रतिपादकप्रयोजनान्वाख्यानार्थमथशब्दानु-  
शासनमित्येव कथ्यते नाथ व्याकरणमिति । भवति च व्याकरण-  
शास्त्रस्य प्रयोजनं तस्य तदुद्देशेन प्रवृत्तेः तस्य प्रयोजनं यथा  
स्वर्गाद्देशेन प्रवृत्तस्य यागस्य स्वर्गः प्रयोजनं तस्मात् शब्दानु-  
शिष्टिः संस्कारपदवेदनीया शब्दानुशासनस्य प्रयोजनम् । नन्वे-



वमण्यभिमतं प्रयोजनं न लभ्यते तदुपायाभावादथ प्रतिपद-  
पाठ एवाभ्युपाय इति मन्येथाः तर्हि स ह्यनभ्युपायः शब्दानां  
प्रतिपत्तौ प्रतिपदपाठो भवेत् । शब्दापशब्दभेदेनानन्याच्छ-  
ब्दानामेवं हि समाम्नायते वृहस्पतिरिन्द्राय दिव्यं वर्षमहस्रं  
प्रतिपदपाठविहितानां शब्दानां शब्दपारायणं प्रोवाच नान्तं  
जगाम वृहस्पतिश्च प्रवक्ता इन्द्रोऽध्येता दिव्यं वर्षमहस्रमध्ययन-  
कालः न च पारावाप्तिरभूत् किमुताद्य यश्चिरं जीवति अधीति  
बोधाचरणप्रचारणैश्चतुर्भिर्रूपाद्यैर्विद्योपयुक्ता भवति तत्राध्य-  
यनकालेनैव सर्वमायुरपयुक्तं स्यात्तस्मादनभ्युपायः शब्दानां  
प्रतिपत्तौ प्रतिपदपाठ इति प्रयोजनं न मिच्छेदिति चेन्नैवं  
शब्दप्रतिपत्तेः प्रतिपदपाठमाध्यत्वानङ्गीकारात् प्रकृत्यादिवि-  
भागकल्पनावस्तु लक्ष्येषु सामान्यविशेषरूपाणां लक्षणानां  
पर्जन्यवत् सकृदेव प्रवृत्तौ बहूनां शब्दानामनुशासनोपलम्भाच्च  
तथाहि कर्मणीत्येकेन सामान्यरूपेण लक्षणेन कर्मोपपदाद्धा-  
तुमात्रादण्प्रत्यये कृते कुम्भकारः काण्डलाव इत्यादीनां बहूनां  
शब्दानामनुशासनमुपलभ्यते एवमातोऽनुपमर्ग इति पदपाठ-  
स्याशक्यत्वप्रतिपादनपरोऽर्थवादः नन्वन्येष्वप्यङ्गेषु सत्सु किमि-  
त्येतदेवाद्विद्यते । उच्यते प्रधानञ्च षट्सङ्गेषु व्याकरणम् ।  
प्रधाने च कृतो यत्नः फलवान् भवति । तदुक्तम्

आसनं ब्रह्मणस्तस्य तपसामुत्तमं तपः ।

प्रथमं कन्दसामङ्गमाङ्गव्याकरणं बुधा इति ॥

तस्मात् व्याकरणशास्त्रस्य शब्दानुशासनं भवति साक्षात् प्रयो-

जनं पारम्यर्थेण तु वेदरक्षादीनि । अतएवाक्तं भगवता भा-  
ष्यकारेण रक्षाहागमलध्वमन्देहाः प्रयोजनमिति साधुशब्द-  
प्रयोगवशादभ्युदयोऽपि भवति तथाच कथितं कात्यायनेन  
शास्त्रपूर्वके प्रयोगेऽभ्युदयस्तत्तुल्यं वेदशब्देनेति । अन्यैरप्युक्तम्  
एकः शब्दः सम्यक् ज्ञातः सुष्ठु प्रयुक्तः स्वर्गे लोके कामधुग्भ-  
वतीति । तथा

नाकनिष्टसुखं यान्ति सुयुक्तैर्विदुवाग्रथैः ।

अथ पत्काषिणेो यान्ति ये न्वीकमतभाषिणः ॥

नन्वचेतनस्य शब्दस्य कथमीदृशं सामर्थ्यमुपपद्यत इति चेन्नैवं  
मन्त्रेयाः महता देवेन साम्यश्रवणात् तदाह श्रुतिः चत्वारि-  
ष्टङ्गास्त्रयो अस्य पादा द्वे शीर्षे सप्तहस्तासो अस्य त्रिधा बद्धो  
वृषभो रोरवीति महो देवो मर्त्याः आविवेश । व्याचकार च  
भाष्यकारः चत्वारि षट्ङ्गाणि चत्वारि पदजातानि नामाख्यातो-  
पसर्गनिपातास्त्रयो अस्य पादाः लडादिविषयाः त्रिधा भूतभ-  
विष्यद्वर्त्तमानकालाः द्वे शीर्षे द्वौ नित्यानित्यात्मानौ नित्यः  
कार्यश्च व्यङ्ग्यव्यञ्जकभेदात् सप्तहस्तासो अस्य तिङा सप्त-  
सुब्विभक्तयः त्रिधा बद्धः त्रिषु स्थानेषु उरसि कण्ठे शिरसि च  
बद्धः वृषभ इति प्रसिद्धवृषभत्वेन रूपेण क्रियते वर्धणादर्घ्यञ्च  
ज्ञानपूर्वकानुष्ठानेन फलप्रदत्वं रोरवीति शब्दं करोति रौतिः  
शब्दकर्मा इह शब्दशब्देन प्रपञ्चो विवक्षितः महो देवो मर्त्याः  
आविवेश महादेवः शब्दः मर्त्यामरणधर्माणो मनुष्यास्ताना-  
विवेशेति महता देवेन परेण ब्रह्मणा साम्यमक्तं स्यादिति जग-

न्निदानं स्फोटाख्यो निरवयवो नित्यः शब्दो ब्रह्मैवेति । हरि-  
णाभाणि ब्रह्मकाण्डे

अनादिनिधनं ब्रह्म शब्दतत्त्वं यदचरम् ।

विवर्ततेऽर्थभावेन प्रक्रिया जगतो यत इति ॥

ननु नामाख्यातभेदेन पदद्वैविध्यप्रतीतिः कथं चातुर्विध्य-  
मुक्तमिति चेन्नैवं प्रकारान्तरस्य प्रसिद्धत्वात् । तदुक्तं प्रकीर्णके  
द्विधा कैश्चित् पदं भिन्नं चतुर्द्धा पञ्चधापि वा ।

अपोद्भृत्यैव वाक्त्रेभ्यः प्रकृतिप्रत्ययादिवदिति ॥

कर्मप्रवचनीयेन वै पञ्चमेन सह पदस्य पञ्चविधत्वमिति हेल-  
राजो व्याख्यातवान् । कर्मप्रवचनीयास्तु क्रियाविशेषोपजनित-  
सम्बन्धावच्छेदहेतव इति सम्बन्धविशेषद्योतनद्वारेण क्रियावि-  
शेषद्योतनादुपसर्गेष्वेवान्तर्भवतीत्यभिसन्धाय पदचातुर्विध्यं भा-  
ष्यकारेणोक्तं युक्तमिति विवेक्तव्यम् ।

ननु भवता स्फोटात्मा नित्यः शब्द इति भिजागद्यते तन्न  
मृथ्यामहे तत्र प्रमाणाभावादिति केचित् अत्रोच्यते प्रत्यक्षमे-  
वात्र प्रमाणं गौरित्येकं पदमिति नानावर्णातिरिक्तैकपदावगतिः  
सर्वजनीनत्वान्नह्यसति बाधके पदानुभवः शक्यो मिथ्येति वक्तुं  
पदार्थप्रतीत्यन्यथानुपपत्त्यापि स्फोटोऽभ्युपगन्तव्यः न च वर्णेभ्य  
एव तत्प्रत्ययः प्रादुर्भवतीति परीक्षाक्षमं विकल्पासहत्वात् किं  
समस्ता व्यस्ता वा अर्थप्रत्ययं जनयन्ति नाद्यः वर्णानां क्षणि-  
कानां समूहासम्भवात् नान्यः व्यस्तवर्णेभ्योऽर्थप्रत्ययासम्भवात् न  
च व्याससमासाभ्यामन्यः प्रकारः समस्तीति तस्माद्वर्णानां वाच-

कवानुपपत्तौ यद्वलादर्थप्रतिपत्तिः स स्फोट इति वर्णातिरिक्तो वर्णाभिव्यङ्गोऽर्थप्रत्यायको नित्यः शब्दः स्फोट इति तद्विदो वदन्ति । अनएव स्फुच्यते व्यज्यते वर्णैरिति स्फोटो वर्णाभिव्यङ्ग्यः स्फुटीभवत्यस्मादर्थ इति स्फोटोऽर्थप्रत्यायक इति स्फोटशब्दार्थमुभयथा निराहुः । तथाचाक्तं भगवता पतञ्जलिना महाभाष्ये अथ गौरित्यत्र कः शब्दो येनोच्चरितेन मास्त्रालाङ्गूलककुदखुरविषाणानां सम्प्रत्ययो भवति स शब्द इत्युच्यते इति । विवृतञ्च कैयटेन वैयाकरणा वर्णव्यतिरिक्तस्य पदस्य वाचकत्वमिच्छन्ति वर्णानां वाचकत्वे द्वितीयादिवर्णाच्चारणानर्थक्यप्रसङ्गादित्यादिना तद्व्यतिरिक्तः स्फोटो नादाभिव्यङ्गो वाचको विस्तरेण वाक्यपदीये व्यवस्थापित इत्यन्तेन प्रवन्धेन ।

ननु स्फोटस्याप्यर्थप्रत्यायकत्वं न घटते विकल्पासहत्वात् किमभिव्यक्तः स्फोटोऽर्थं प्रत्याययति अनभिव्यक्तो वा न चरमः सर्वदा अर्थप्रत्ययलक्षणकार्योत्पादप्रसङ्गात् स्फोटस्य नित्यत्वाभ्युपगमेन निरपेक्षस्य हेतोः सदा सत्त्वेन कार्यस्य विलम्बायोगात् । अथैतद्दोषपरिजिहीर्षया अभिव्यक्तः स्फोटोऽर्थं प्रत्याययतीति कञ्चीक्रियते तथाभिव्यञ्जयन्तो वर्णाः किं प्रत्येकमभिव्यञ्जयन्ति सम्भूय वा पक्षद्वयेऽपि वर्णानां वाचकत्वपक्षे भवता ये दोषा भाषितास्तएव स्फोटाभिव्यञ्जकत्वपक्षे व्यावर्त्तनीयाः । तदुक्तं भट्टाचार्यैर्मोमांसास्त्रोक्तवार्त्तिके

यस्यानवयवः स्फोटो व्यज्यते वर्णबुद्धिभिः ।

सोऽपि पर्यनयोगेन नैकेनापि विमच्यते इति ॥

विभक्त्यन्तैरेव वर्णेषु पाणिनिना ते विभक्त्यन्ताः पदमिति गौ-  
तमेन च पदसंज्ञायाविहितत्वात् सङ्केतग्रहणेनानुग्रहवशाद्वर्णैरेव  
पदबुद्धिर्भविष्यति तर्हि सर इत्येतस्मिन् पदे यावन्तो वर्णा-  
स्तावन्त एव रस इत्यत्रापि एवं वनं नवं नदो दीना रामो मारो  
राजा जारेत्यादिव्यर्थभेदप्रतीतिर्न स्यादिति चेन्न क्रमभेदेन  
भेदसम्भवात् तदुक्तं तौतातितैः ।

यावन्तो यादृशा ये च यदर्थप्रतिपादने ।

वर्णाः प्रज्ञातसामर्थ्यास्ते तथैवावबोधका इति ॥

तस्माद्यस्योभयोः समो दोषो न तेनैकस्योद्यो भवतीति न्यायात्  
वर्णनामेव वाचकत्वोपपत्तौ नातिरिक्तस्फोटकल्पनाऽवकल्पते  
इति चेत्तदेतत् काशकुशावलम्बनकल्पनं विकल्पानुपपत्तेः किं  
वर्णमात्रे पदप्रत्ययावलम्बनं वर्णसमूहे वा नाद्यः परस्परविल-  
क्षणवर्णमालायामभिन्नं निमित्तं पुष्पोषु विना सूत्रं मालाप्रत्य-  
यवदित्येकं पदमिति प्रतिपत्तेरनुपपत्तेः नापि द्वितीयः  
उच्चरितप्रध्वस्तानां वर्णानां समूहभावसम्भवात् तत्र हि समूह  
व्यपदेशः ये पदार्था एकास्मिन् प्रदेशे सहावस्थिततया बहवो  
ऽनुभूयन्ते यथा एकास्मिन् प्रदेशे सहावस्थिततयानुभूयमानेषु  
धवखदिरपलाशादिषु समूहव्यपदेशः यथा वा गजनरतुरगा-  
दिषु न च ते वर्णास्तथानुभूयन्ते उत्पन्नप्रध्वस्तत्वात् अभिव्य-  
क्तिपक्षेऽपि क्रमेणैवाभिव्यक्तौ समूहासम्भवात् नापि वर्णेषु का-  
ल्पनिकः समूहः कल्पनीयः परस्पराश्रयप्रसङ्गात् एकार्थप्रत्या-  
यकत्वमिदं तदुपाधिना वर्णेषु पदत्वप्रतीतिः तत्सिद्धावेकार्थ-

प्रत्यायकत्वसिद्धिरिति । तस्माद्वर्णानां वाचकत्वासम्भवात् स्फोटोऽभ्युपगन्तव्यः । ननु स्फोटवाचकतापक्षेऽपि प्रागुक्तविकल्पप्रसरेण घट्टकुटीप्रभातायितमिति चेत्तदेतन्ननोराज्यविजृम्भणं वैषम्यसम्भवात् । तथाहि अभिव्यञ्जकोऽपि प्रथमो ध्वनिः स्फोटमस्फुटमभिव्यनक्ति उत्तरोत्तराभिव्यञ्जकक्रमेण स्फुटं स्फुटतरं स्फुटतमं यथा स्वाध्यायः सकृत्पठ्यमानो नावधार्यते अभ्यासेन तु स्फुटावसायः यथा वा रत्नतत्त्वं प्रथमप्रतीतौ स्फुटं न चकास्ति चरमे चेतसि यथावदभिष्यज्यते नादैराहितवीज्यामन्त्येन ध्वनिना सह । आवृत्तिपरिपाकायां बुद्धौ शब्दोऽवधार्यत इति प्रामाणिकोक्तेः । तस्मादस्माच्छब्दादर्थं प्रतिपद्यामह इति व्यवहारवशाद्वर्णानां अर्थवाचकत्वानुपपत्तेः प्रथमे काण्डे 'तत्रभवद्भिर्भट्टहरिभिरभिहितत्वात् निरवयवमर्थप्रत्यायकं शब्दतत्त्वं स्फोटाभावमभ्युपगन्तव्यमित्येतत् सर्व्वं । परमार्थसंविज्ञानमस्तीति जातिरेव सर्व्वेषां शब्दानामर्थ इति प्रतिपादनपरे जातिममुद्देशे प्रतिपादितम् । यदि सत्तैव सर्व्वेषां शब्दानामर्थस्तर्हि सर्व्वेषां शब्दानां पर्यायता स्यात् तथाच कचिदपि युगपत्त्रिचतुरपदप्रयोगायोग इति महच्चातुर्य्यमायुष्मतः । तदुक्तम्

पर्यायाणां प्रयोगो हि यौगपद्येन नेष्यते ।

पथ्यायेणैव ते यस्माद्वदन्यर्थं न संहता इति ॥

तस्मादयं पक्षो न लोदक्षम इति चेत् तदेतद्गगनरोमन्यकल्पं नीललोहितपीताद्युपरञ्जकद्रव्यभेदेन स्फटिकमणेरिव सम्बन्धिभे-

दात् सत्तायास्तदात्मना भेदेन प्रतिपत्तिमिद्वौ गोसत्तादिरूप-  
गोत्वादिभेदनिबन्धनव्यवहारवैलक्षण्योपपत्तेः । तथाचाप्रवाक्यम्

स्फटिकं विमलं द्रव्यं यथा युक्तं पृथक् पृथक् ।

नीललोहितपीताद्यैस्तद्वर्णमुपलभ्यत इति ॥

तथा हरिणाप्युक्तम्

सम्बन्धिभेदात् सत्तैव भिद्यमाना गवादिषु ।

जातिरित्युच्यते तस्यां सर्व्वे शब्दा व्यवस्थिताः ॥

तां प्रातिपदिकार्थञ्च धात्वर्थञ्च प्रचक्षते ।

सा सत्ता सा महानात्मा तामाहुस्त्वत्तादय इति ॥

आश्रयभूतैः सम्बन्धिभिर्भिद्यमाना कल्पितभेदा गवाद्यादिषु  
सत्तैव महासामान्यमेव जातिः गोत्वादिकमपरं सामान्यं पर-  
मार्थतस्ततो भिन्नं न भवति गोसत्तैव गोत्वं नापरमन्वयिं प्रति-  
भासते एवमश्वसत्ता अश्वत्वमित्यादि वाच्यम् । एवञ्च तस्यामेव  
गवादिभिन्नायां सत्तायां जातौ सर्व्वे गोशब्दादयौ वाचकत्वेन  
व्यवस्थिता प्रातिपदिकार्थञ्च सत्तेति प्रसिद्धम् । भाववचनेन  
धातुरिति पक्षे भावः सत्तैवेति धात्वर्थः सत्ता भवत्येव क्रिया-  
वचनेन धातुरिति पक्षेऽपि जातिमन्ये क्रियामाहुर्नकव्यक्तिव-  
र्त्तिनीमिति जातिपदार्थनयानुसारेणानेकव्यक्तिक्रियासमुद्देशे  
क्रियाया जातिरूपत्वप्रतिपादनात् धात्वर्थः सत्ता भवत्येव तस्य  
“भावस्त्वत्ताविति भावार्थे त्वत्तादीनां विधानात् सत्तावाचित्वं  
युक्तं सा च सत्ता उदयव्ययवैधुर्यान्नित्या सर्व्वस्य प्रपञ्चस्य तद्विव-  
र्त्ततया देशतः कालतो वस्तुतश्च परिच्छेदराहित्यात् सा सत्ता

महानात्मेति व्यपदिश्यत इति कारिकाद्वयार्थः । द्रव्यपदार्थसं-  
विज्ञातत्वं तत्त्वमेव सर्वशब्दार्थ इति सम्बन्धसमुद्देशे समर्थितम्

सत्यं वस्तु तदाकारैरसत्यैरवधार्यते ।

असत्योपाधिभिः शब्दैः सत्यमेवाभिधीयते ॥

अध्रुवेण निमित्तेन देवदत्तगृहं यथा ।

गृहीतं गृहशब्देन शुद्धमेवाभिधीयते इति ॥

भाष्यकारेणापि सिद्धे शब्दार्थसम्बन्ध इत्येतद्वार्त्तिकव्याख्यानाव-  
सरे द्रव्यं हि नित्यमित्यनेन ग्रन्थेन अंशत्वेऽपाध्यवच्छिन्नं ब्रह्म-  
तत्त्वं द्रव्यशब्दवाच्यं सर्वशब्दार्थ इति निरूपितम् । जातिशब्दा-  
र्थवाचिनो वाजप्यायनस्य मते गवादयः शब्दा भिन्नद्रव्यसमवेत  
जातिमभिदधति तस्यामवगाह्यमानायां तत्सम्बन्धात् द्रव्यमव-  
गम्यते शुक्लादयः शब्दा गुणसमवेतां जातिमाचक्षते गुणे तत्स-  
म्बन्धात् प्रत्ययः द्रव्यसम्बन्धिसम्बन्धात् संज्ञाशब्दानामुत्पत्ति-  
प्रभृत्याविनाशात् शैशव्यकौमार्यौवनाद्यवस्थादिभेदेऽपि स  
एवायमित्यभिप्रत्ययबलात् सिद्धा देवदत्तत्वादिजातिरभ्युपग-  
न्तव्या क्रियास्वपि जातिरालक्ष्यते सैव धातुवाच्या पठतीत्या-  
दावनुवृत्तप्रत्ययस्य प्रादुर्भावात् । द्रव्यपदार्थवादिव्याडिनये श-  
ब्दस्य व्यक्तिरेवाभिधेयतया प्रतिभासते जातिस्वरूपलक्षणतयेति  
नानन्त्यादिदोषावकाशः । पाणिन्याचार्यस्थोभयं समातं यतो जा-  
तिपदार्थमभ्युपगम्य जात्याख्यायामेकस्मिन् वज्रवचनमन्यतरस्या-  
मित्यादिव्यवहारः द्रव्यपदार्थमङ्गीकृत्य सरूपाणामेकशेष एक-  
विभक्तावित्यादिः व्याकरणस्य सर्वपार्षदत्वान्तद्वयाभ्युपगमे न



कश्चिद्विरोधः । तस्मात् द्वयं सत्यं परं ब्रह्मतत्त्वं सर्वशब्दार्थ इति स्थितम् । तदुक्तम्

तस्माच्छक्तिविभागेन सत्यः सर्वः सदात्मकः ।

एकोऽर्थः शब्दवाच्यत्वे बहुरूपः प्रकाशत इति ॥

सत्यस्वरूपमपि हरिणोक्तं सम्बन्धसमुद्देशे

यत्र द्रष्टा च दृश्यञ्च दर्शनञ्चाविकल्पितम् ।

तस्यैवार्थस्य सत्यत्वमाहुस्तथ्यन्तवेदिन इति ॥

द्रव्यसमुद्देशेऽपि ।

विकारोपगमे सत्यं सुवर्णं कुण्डले यथा ।

विकारापगमो यत्र तामाहुः प्रकृतिं परामिति ॥

अभ्युपगताद्वितीयत्वनिर्व्वाहाय वाच्यवाचकयोरविभागः प्रदर्शितः

वाच्या सा सर्वशब्दानां शब्दाच्च न पृथक् ततः ।

अपृथक्तेऽपि सम्बन्धस्तयोर्नानात्मनोरिवेति ॥

तत्तदुपाधिपरिकल्पितभेदबहुलतया व्यवहारस्याविद्यामात्र-  
कल्पितत्वेन प्रतिनियताकारोपधीयमानरूपभेदं ब्रह्मतत्त्वं सर्व-  
शब्दविषयः अभेदे च पारमार्थिके संवृतिवशाद्वावहारदशायां  
स्वप्नावस्थावदुच्चावचः प्रपञ्चो विवर्तत इति कारिकार्थः । तदा-  
हुर्वेदान्तवादनिरूपणाः ।

यथा स्वप्नप्रपञ्चेऽयं मयि मायाविजृम्भितः ।

एवं जाग्रत्प्रपञ्चेऽपि मयि मायाविजृम्भित इति ॥

तदित्यं कूटस्थे परस्मिन् ब्रह्मणि सच्चिदानन्दरूपे प्रत्यग-

भिन्नेऽवगते अनाद्यविद्यानिवृत्तौ तादृग्ब्रह्मात्मनावस्थानलक्षणं  
निःश्रेयसं मेत्यति शब्दब्रह्मणि निष्णातः परं ब्रह्माधिगच्छतीत्य-  
भियुक्तोक्तेः । तथाच शब्दानुशासनशास्त्रस्य निःश्रेयससाधनत्वं  
सिद्धम् । तदुक्तम्

तद्द्वारमपवर्गस्य वाङ्मूलानां चिकित्सितम् ।

पवित्रं सर्वविद्यानामधिविद्यं प्रचक्षत इति ॥

तथा । इदमाद्यं पदस्थानं सिद्धिमोपानपर्वणम् ।

इयं सा मोक्षमार्गाणामजिह्वा राजपद्धतिरिति ॥

तस्माद्वाकरणशास्त्रं परमपुरुषार्थसाधनतयाध्येतव्यमिति सिद्धम् ।

इति सर्वदर्शनसंग्रहे पाणिनिदर्शनम् ॥

अथ सांख्यैराख्याते परिणामवादे परिपन्थिनि जागरूके क-  
यंकारं विवर्त्तवाद आदरणीयो भवेदेष हि तेषामाघोषः । सङ्क्षे-  
पेण हि सांख्यशास्त्रे चतस्रो विधाः सम्भाव्यन्ते कश्चिदर्थः प्रकृ-  
तिरेव कश्चिद्विकृतिरेव कश्चिद्विकृतिः प्रकृतिश्च कश्चिदनुभय  
इति । तत्र केवला प्रकृतिः प्रधानपदेन वेदनीया मूलप्रकृतिः  
नामावन्यस्य कस्यचिद्विकृतिः । प्रकरोतीति प्रकृतिरिति व्युत्पत्त्या  
सत्त्वरजस्तमोगुणानां साम्यावस्थाया अभिधानात् तदुक्तं मूल-  
प्रकृतिरविकृतिरिति । मूलञ्चासौ प्रकृतिश्च मूलप्रकृतिः मह-  
दादेः कार्यकलापस्यासौ मूलं नत्वस्य प्रधानस्य मूलान्तरमस्ति  
अनवस्थापातात् । न च बीजाङ्कुरवदनवस्थादोषो न भवतीति  
वाच्यं प्रमाणाभावादिति भावः । विकृतयश्च प्रकृतयश्च महदह-

ङ्कारतन्मात्राणि तदप्युक्तं महदाद्याः प्रकृतिविकृतयः सन्नेति ।  
 अस्यार्थः प्रकृतयश्च ताः विकृतयश्चेति प्रकृतिविकृतयः सन्त मह-  
 दादीनि तत्त्वानि, तत्रान्तःकरणादिपदवेदनीयं महतत्त्वमह-  
 ङ्कारस्य प्रकृतिः, मूलप्रकृतेस्तु विकृतिः । एवमहङ्कारतत्त्वमभि-  
 मानापरनामधेयं महतो विकृतिः प्रकृतिश्च तदेवाहङ्कारतत्त्वं  
 तामसं सत् पञ्चतन्मात्राणां सूक्ष्माभिधानां तदेव मात्त्विकं  
 सत्प्रकृतिरेकादशेन्द्रियाणां बुद्धीन्द्रियाणां चक्षुःश्रोत्रघ्राणरसना  
 त्वगाख्यानां कर्मेन्द्रियाणां वाक्पाणिपादपायूपस्थाख्यानामु-  
 भयात्मकस्य मनसश्च रजसस्तुभयत्र क्रियोत्पादनद्वारेण कार-  
 णत्वमस्तीति न वैयर्थ्यम् । तदुक्तमीश्वरकृष्णेन

अभिमानोऽङ्कारस्तस्माद्विविधः प्रवर्तते सर्गः ।

एकादशकस्य गणस्तन्मात्रापञ्चकञ्चैव ।

मात्त्विकमेकादशकं प्रवर्तते वैकृतादहङ्कारात् ।

भूतादेस्तन्मात्रः स तामसस्तैजसादुभयम् ।

बुद्धीन्द्रियाणि चक्षुःश्रोत्रघ्राणरसनत्वगाख्यानि ।

वाक्पादपाणिपायूपस्थानि कर्मेन्द्रियाण्याहुः ।

उभयात्मकमत्र मनः सङ्कल्पविकल्पात्मकमिन्द्रियञ्च साधर्म्या-  
 दिति ।

विवृतञ्च तत्त्वकौमुद्यामाचार्यवाचस्पतिभिः केवला विकृ-  
 तिस्तु विद्यदादीनि पञ्च भूतानि एकादशेन्द्रियाणि च तदुक्तं  
 षोडशकस्तु विकार इति षोडशसङ्ख्यावच्छिन्नो गणः षोडशको  
 विकार एव न प्रकृतिरित्यर्थः यद्यपि पृथिव्यादयो गोघटा-

दीनां प्रकृतिस्तथापि न ते पृथिव्यादिभ्यस्तत्त्वान्तरमिति न प्रकृतिः तत्त्वान्तरोपादानत्वं चेह प्रकृतित्वमभिमतं गोघटादीनां स्थूललेन्द्रियग्राह्यत्वयोः समानत्वेन तत्त्वान्तरत्वाभावः तत्र शब्द-स्पर्शरूपरसगन्धतन्मात्रेभ्यः पूर्वपूर्वसूक्ष्मभूतसहितेभ्यः पञ्च भूतानि वियदादीनि क्रमेणैकद्वित्रिचतुःपञ्चगुणानि जायन्ते । इन्द्रियसृष्टिस्तु प्रागेवोक्ता । तदुक्तम्

प्रकृतेर्महांस्ततोऽहङ्कारस्तस्माद्गुणश्च षोडशकः ।

तस्मादपि षोडशकात् पञ्चभ्यः पञ्चभूतानीति ।

अनुभयात्मकः पुरुषः तदुक्तं न प्रकृतिर्न विकृतिः पुरुष इति । पुरुषस्तु कूटस्थनित्योऽपरिणामी न कस्यचित् प्रकृतिर्नापि विकृतिः कस्यचिदित्यर्थः । एतत्पञ्चविंशतितत्त्वसाधकत्वेन प्रमाणत्रयमभिमतं तदप्युक्तं

दृष्टमनुमानमाप्तवचनञ्च सर्व्वप्रमाणसिद्धत्वात् ।

त्रिविधं प्रमाणमिष्टं प्रमेयसिद्धिः प्रमाणाद्धीति ।

इह कार्यकारणभावे चतुर्द्धा विप्रतिपत्तिः प्रसरति । असतः संज्जायत इति सौगताः सङ्गिरन्ते । नैयायिकादयः सतोऽस-ज्जायत इति । वेदान्तिनः सतो विवर्त्तः कार्यजातं न वस्तु सदिति । सांख्याः पुनः सतः संज्जायत इति । तत्रासतः संज्जायत इति न प्रामाणिकः पक्षः असतो निरुपाख्यस्य शशविषाणवत्कारणत्वानुपपत्तेः तु च्छातुच्छयोस्तादात्म्यानुपपत्तेश्च । नापि सतोऽसंज्जायते कारकव्यापारात् प्रागसतः शशविषाणवत्सत्तासम्बन्धलक्षणात्पत्त्यनुपपत्तेः नहि नीलं निपणतमेनापि

पीतं कर्तुं पार्यते । ननु सत्त्वासत्त्वे घटस्य धर्माविति चेत्तद-  
 चारु असति धर्मिणि तद्धर्म इति व्यपदेशानुपपत्त्या धर्मिणः  
 सत्त्वापत्तेः । तस्मात् कारकव्यापारात् प्रागपि कार्यं सदेव  
 मतस्याभिव्यक्तिरूपपद्यते यथा पीडनेन तिलेषु तैलस्य दोहेन  
 सैरभेयोषु पयसः । अमतः करणे किमपि निदर्शनं न दृश्यते ।  
 किञ्च कार्येण कारणं सम्बद्धं तज्जनकम् असम्बद्धं वा प्रथमे  
 कार्यस्य सत्त्वमायातं सतारेव सम्बन्ध इति नियमात् चरमे  
 सर्वे कार्यजातं सर्वस्मार्ज्यायेत असम्बद्धत्वाविशेषात् । तदा-  
 ख्यायि साङ्ख्याचार्यैः

असत्त्वान्नास्ति सम्बन्धः कारणैः सत्त्वमङ्गिभिः ।

असम्बद्धस्य चोत्पत्तिमिच्छतो न व्यवस्थितिरिति ।

अथैवमनुष्ठेयसम्बद्धमपि तदेव जनयति यत्र यच्छक्तं शक्तिश्च  
 कार्यदर्शनोन्नेयेति तन्न मङ्गच्छते तिलेषु तैलजननशक्तिरित्यत्र  
 तैलस्यासत्त्वे सम्बद्धत्वमसम्बद्धत्वविकल्पेन तच्छक्तिरिति निरूप-  
 णायोगात् । कार्यकारणयोरभेदाच्च कार्यस्य सत्त्वं कारणात्  
 पृथक् न भवति पटस्तन्तुभ्यां न भिद्यते तद्धर्मत्वान्न यदेवं न  
 तदेवं यथा गोरश्वः तद्धर्मश्च पटस्तस्मान्नार्थान्तरम् । तर्हि  
 प्रत्येकं त एव प्रावरणकार्यं कुर्युरिति चेत् संस्थानभेदेनाविर्भू-  
 तपटभावानां प्रावरणार्थक्रियाकारित्वोपपत्तेः यथा हि कूर्म-  
 'स्याङ्गानि कूर्मशरीरे निविशमानानि तिरोभवन्ति निःसरन्ति  
 चाविर्भवन्ति एवं कारणस्य तन्वादेः पटादयो विशेषा निःस-  
 रन्त आविर्भवन्त उत्पद्यन्त इत्युच्यन्ते निविशमानास्तिरोभवन्तो

विनश्यन्तीत्युच्यन्ते न पुनरसतामुत्पत्तिः सतां वा विनाशः ।  
यथोक्तं भगवद्गीतायाम्

नासतो विद्यते भावो नाभावो विद्यते सत इति ।

ततश्च कार्यानुमानात् तत्प्रधानमिद्धिः । तदुक्तम्

असदकरणादुपादानग्रहणात् सर्वसम्भवाभावात् ।

शक्तस्य शक्यकरणात् कारणभावाच्च सत्कार्यमिति ।

नापि सतो ब्रह्मतत्त्वस्य विवर्त्तः प्रपञ्चः बाधानुपलम्भात् अधि-  
ष्ठानारोपयोश्चिज्जडयोः कलघातरूपादिवत् सारूपाभावे-  
नारोपासम्भवाच्च तस्मात् सुखदुःखमोहात्मकस्य तथाविधका-  
रणमवधारणीयं तथा च प्रयोगः विमतं भावजातं सुखदुःख-  
मोहात्मककारणकं तदन्वितत्वात् यद्येनान्वीयते तत्तत्कारणकं  
यथा रुचकादिकं सुवर्णान्वितं सुवर्णकारणकं तथाचेदं तस्मा-  
त्तथेति । तत्र जगत्कारणे येयं सुखात्मकता तत् सत्त्वं या  
दुःखात्मकता तद्रजः या च मोहात्मकता तत्तम इति त्रिगु-  
णात्मककारणमिद्धिः तथा हि प्रत्येकं भावास्तैगुण्यवन्तोऽनुभू-  
यन्ते यथा मैत्रदारेषु सत्यवत्यां मैत्रस्य सुखमाविरस्ति तं प्रति  
सत्त्वगुणप्रादुर्भावात्तत्सपत्नीनां दुःखम् । ताः प्रति रजोगुणप्रा-  
दुर्भावात् तामलभमानस्य चैत्रस्य मोहो भवति तं प्रति तमो-  
गुणसमुद्भवात् एवमन्यदपि घटादिकं लभ्यमानं सुखं करोति  
परैरपि द्वियमाणं दुःखाकरोति उदासीनस्योपेक्षाविषयत्वेनो-  
पतिष्ठते उपेक्षाविषयत्वं नाम मोहः मुह वैचित्त्ये इत्यस्माद्धां-  
तोर्भेदशब्दनिष्पत्तेः उपेक्षणीयेषु चित्तवृत्त्यनुदयात् । तस्मात्

सर्वं भावजातं सुखदुःखमोहात्मकं त्रिगुणप्रधानकारणकमव-  
गम्यते । तथाच श्वेताश्वतरोपनिषदि श्रूयते  
अजामेकां लोहितशुक्लकृष्णां वक्त्रीः प्रजाजनयन्तीं सरूपाः ।  
अजोह्येको जुषमाणेनुशेते जहात्येनां भुक्तभोगामजोन्य इति ॥  
अत्र लोहितशुक्लकृष्णशब्दा रञ्जकत्वप्रकाशकत्वावरकत्वसाध-  
म्येतात् रजस्तत्त्वतमोगुणत्वप्रतिपादनपराः ।

नन्वचेतनं प्रधानं चेतनानधिष्ठितं महदादिकार्यं न व्या-  
प्रियते अतः केनचिच्चेतनेनाधिष्ठात्रा भवितव्यं तथाच सर्वार्थ-  
दर्शी परमेश्वरः स्वीकर्त्तव्यः स्यादिति चेत् तदसङ्गतम् अचे-  
तनस्यापि प्रधानस्य प्रयोजनवशेन प्रवृत्त्युपपत्तेः दृष्टञ्च अचेतनं  
चेतनानधिष्ठितं पुरुषार्थाय प्रवर्त्तमानं यथा वत्सविवृद्ध्यर्थमचे-  
तनं चीरं प्रवर्त्तते यथा जलमचेतनं लोकोपकाराय प्रवर्त्तते  
तथाच प्रकृतिरचेतनापि पुरुषविमोक्षाय प्रवर्त्त्यति । तदुक्तम्  
वत्सविवृद्धिनिमित्तं चीरस्य यथा प्रवृत्तिरज्ञस्य ।

पुरुषविमोक्षनिमित्तं तथा प्रवृत्तिः प्रधानस्येति ॥

यस्तु परमेश्वरः करुणया प्रवर्त्तक इति परमेश्वरास्तित्वा-  
दिनां डिण्डिमः स प्रायेण गतः विकल्पानुपपत्तेः स किं सृष्टेः  
प्राक् प्रवर्त्तते सृष्ट्युत्तरकालंवा आद्ये शरीराद्यभावेन दुःखा-  
नुत्पत्तौ जीवानां दुःखप्रहाणेच्छानुपपत्तिः द्वितीये परमेश्वरा-  
अयमसङ्गः करुणया सृष्टिः सृष्ट्या च कारुण्यमिति । तस्मादचे-  
तनस्यापि चेतनानधिष्ठितस्य प्रधानस्य महदादिरूपेण परि-  
णामः पुरुषार्थप्रयुक्तः प्रधानपुरुषसंयोगनिमित्तः । यथा नि-

व्यापारस्याप्ययस्कान्तस्य सन्निधानेन लोहस्य व्यापारः तथा  
निर्व्यापारस्य पुरुषस्य सन्निधानेन प्रधानव्यापारो युज्यते प्रकृ-  
तिपुरुषसम्बन्धस्य पङ्क्त्यन्वत्परस्परापेक्षानिबन्धनः । प्रकृतिर्हि  
भोग्यतया भोक्तारं पुरुषमपेक्षते पुरुषोऽपि भेदाद्यहादुद्धिच्छा-  
यापत्त्या तद्गतं दुःखत्रयं वारयमाणः कैवल्यमपेक्षते । तत्प्रकृति-  
पुरुषविवेकनिबन्धनं न च तदन्तरेण युक्तमिति कैवल्यार्थं पुरुषः  
प्रधानमपेक्षते । यथा खलु कौचित् पङ्क्त्यै पथि मार्थेन गच्छ-  
न्तौ दैवकृतादुपपन्नात् परित्यक्तमार्थौ 'मन्दमन्दमितस्ततः परि-  
भ्रमन्तौ भयाकुलौ दैववशात् संयोगमुपगच्छेतां तत्र चान्धेन  
पङ्क्तुः स्कन्धमारोपितः ततः पङ्क्तुदर्शितेन मार्गेणान्धः समीहितं  
स्थानं प्राप्नोति पङ्क्तुरपि स्कन्धाधिरूढः तथा परस्परापेक्ष-  
प्रधानपुरुषनिबन्धनः सर्गः । यथोक्तम्

पुरुषस्य दर्शनार्थं कैवल्यार्थं तथा प्रधानस्य ।

पङ्क्त्यन्वदुभयोरपि सम्बन्धस्तत्कृतः सर्ग इति ॥

ननु पुरुषार्थनिबन्धना भवतु प्रकृतेः प्रवृत्तिः निवृत्तिस्तु कथ-  
मुपपद्यत इति चेदुच्यते यथा भर्त्रा दृष्टदोषा खैरिणी भर्तारं  
पुनर्नोपैति यथा वा कृतप्रयोजना नर्त्तकी निवर्त्तते तथा प्रकृ-  
तिरपि । यथोक्तम्

रङ्गस्य दर्शयित्वा निवर्त्तते नर्त्तकी यथा नृत्यात् ।

पुरुषस्य तथात्मानं प्रकाश्य विनिवर्त्तते प्रकृतिरिति ॥

एतदर्थं निरीश्वरसाङ्ख्यशास्त्रप्रवर्त्तककपिलानुसारिणां मतमुप-  
न्यस्यम् ॥ इति सर्वदर्शनसंग्रहे सांख्यदर्शनम् ॥



साम्प्रतं शेषरसांख्यप्रवर्त्तकपतञ्जलिप्रभृतिमुनिमतमनुवर्त्तमानानां मतमुपन्यस्यते । तत्र सांख्यप्रवचनापरनामधेयं योगशास्त्रं पतञ्जलिप्रणीतं पादचतुष्टयात्मकम् । तत्र प्रथमे पादे अथ योगानुशासनमिति योगशास्त्रारम्भप्रतिज्ञां विधाय योगश्चित्तवृत्तिनिरोध इत्यादिना योगलक्षणमभिधाय समाधिं सप्रपञ्चं निरदिचत् भगवान् पतञ्जलिः । द्वितीये तपःस्वाध्या-  
 येश्वरप्रणिधानानि क्रियायोग इत्यादिना व्युत्थितचित्तस्य क्रियायोगं यमादीनि पञ्च बहिरङ्गानि साधनानि । तृतीये देशबन्धश्चित्तस्य धारणेत्यादिना धारणाध्यानसमाधित्रयमन्तरङ्गं संयमपदवाच्यं तत्रावान्तरफलं विभूतिजातम् । चतुर्थे जन्मौषधिमन्त्रतपःसमाधिजाः सिद्धय इत्यादिना सिद्धिपञ्चकप्रपञ्चनपुरःसरं परमं प्रयोजनं कैवल्यम् । प्रधानादीनि पञ्चविंशतितत्त्वानि प्राचीनान्येव सम्मतानि षड्विंशस्तु परमेश्वरः क्लेशकर्माविपाकाशयैरपरामृष्टः पुरुषः -स्वेच्छया निष्कौणकायमधिष्ठाय लौकिकवैदिकसम्प्रदायप्रवर्त्तकः संसाराङ्गारे तप्यमानानां प्राणभृतामनुयाहकश्च ।

ननु पुष्करपलाशवन्निर्लेपस्य तस्य तापः कथमुपपद्यते येन परमेश्वरोऽनुयाहकतया ऋचीक्रियते इति चेदुच्यते तापकस्य रजसः सत्त्वमेव तथ्यं बुद्ध्यात्मना परिणमते इति सत्त्वे परितप्यमाने तमोवशेन तदभेदावगाहिपुरुषोऽपि तप्यत इत्युच्यते । तदुक्तमाचार्यैः

सत्त्वं तथ्यं बुद्धिभावेन वृत्तं भावा ते वा राजसास्तापकास्ते ।

तथाभेदग्राहिणो तामसो यादृत्तिस्तस्यां तथ इत्युक्त आत्मेति ।  
पतञ्जलिनाप्युक्तम्

अपरिणामिनो हि भोक्तृशक्तिरप्रतिसंक्रमा च परिणामि-  
न्यर्थे प्रतिसंक्रान्ते च तदृत्तिमनुभवतीति ।

भोक्तृशक्तिरिति चिच्छक्तिरुच्यते सा चात्मैव परिणामिन्यर्थे  
बुद्धितत्त्वे प्रतिसंक्रान्ते च प्रतिविम्बिते तदृत्तिमनुभवतीति बुद्धौ  
प्रतिविम्बिता सा चिच्छक्तिर्बुद्धिच्छायापत्त्या बुद्धिदृश्यनुकार-  
वतीति भावः तथा शुद्धेऽपि पुरुषः प्रत्ययं बौद्धमनुपश्यति  
तमनुपश्यन्नतदात्मापि तदात्मक इव प्रतिभासत इति इत्थं  
तथ्यमानस्य पुरुषस्यादरनैरन्तर्यदीर्घकालानुबन्धियमनियमा-  
द्यष्टाङ्गयोगानुष्ठानेन परमेश्वरप्रणिधानेन च सत्त्वपुरुषान्यता-  
ख्यातावनुपस्रवायां जातायामविद्यादयः पञ्चक्लेशाः समूलकार्ष-  
कषिता भवन्ति कुशलाकुशलाश्च कर्माशयाः समूलघातं हता  
भवन्ति ततश्च पुरुषस्य निर्लेपस्य कैवल्येनावस्थानं कैवल्यमिति  
सिद्धम् ।

तत्रायं योगानुशासनमिति प्रथमसूत्रेण प्रेक्षावत्प्रवृत्त्यङ्गं  
विषय प्रयोजनसम्बन्धाधिकारिरूपमनुबन्धचतुष्टयं प्रतिपाद्यते ।  
अत्रायशब्देऽधिकारार्थः स्वीक्रियते अथशब्दस्यानेकार्थत्वे संभ-  
वति कथमारम्भार्थत्वपक्षे पक्षपातः सम्भवेत् । अथशब्दस्य मङ्ग-  
लाद्यनेकार्थत्वं नामलिङ्गानुशासनेनानुशिष्टं मङ्गलानन्तरारम्भ-  
प्रश्नकात्स्न्येऽप्येवमर्थेति । अत्र प्रश्नकात्स्न्येयोरसंभवेऽपि आन-  
न्तर्यमङ्गलपूर्वप्रकृतापेक्षारम्भलक्षणानाञ्चतुर्णामर्थानां सम्भवा-

दारम्यार्थत्वानुपपत्तिरिति चेन्मैवं संस्थाः विकल्पासहत्वात् आ-  
 नन्तर्यमथशब्दार्थ इतिपक्षे यतः कुतश्चिदानन्तर्यं पूर्व्ववृत्ति-  
 भावमाधारणात् कारणादानन्तर्यं वा । न प्रथमः नहि कश्चित्  
 क्षणमपि जातु तिष्ठत्यकर्मकृदिति न्यायेन सर्व्वैर्जन्तुः किञ्चित्  
 कृत्वा किञ्चित् करोत्येवेति तस्याभिधानमन्तरेणापि प्राप्ततया  
 तदर्थायशब्दप्रयोगवैयर्थ्यप्रसक्तेः । न चरमः शमाद्यनन्तरं योगस्य  
 प्रवृत्तावपि तस्यानुशासनप्रवृत्त्यनुबन्धतया शब्दतः प्राधान्या-  
 भावात् । न च शब्दतः प्रधानभूतस्यानुशासनस्य शमाद्यनन्तर्य-  
 मथशब्दार्थः किं नस्यादिति वदितव्यम् अनुशासनमिति हि  
 शास्त्रमाह अनुशिष्यते व्याख्यायते लक्षणभेदोपायफलसहितो  
 योगो येन तदनुशासनमिति व्युत्पत्तेः अनुशासनस्य च तत्त्वज्ञान  
 चिख्यापयिषानन्तरभावित्वेन शमदमाद्यनन्तर्यनियमाभावात्  
 जिज्ञासाज्ञानयोस्तु शमाद्यनन्तर्यमास्त्रायते तस्माच्छ्रान्तो दा-  
 न्तउपरतस्तित्तुः अद्भुतवित्तः समाहितो भूत्वात्मन्येवात्मानं  
 पश्येदित्यादिना । नापि तत्त्वज्ञानचिख्यापयिषानन्तर्यमथश-  
 ब्दार्थः तस्य सम्भवेऽपि श्रोत्रप्रतिपत्तिप्रवृत्त्यारनुपयोगेनानभि-  
 धेयत्वात् तथापि निःश्रेयसहेतुतया योगानुशासनं प्रमितं न  
 वा आद्ये तदभावेऽपि उपादेयत्वं भवेत् द्वितीये तदभावेऽपि  
 हेयत्वं स्यात् प्रमितं चास्य निःश्रेयसनिदानत्वम् अथात्मयोगा-  
 धिगमेन चैवं मत्वा धीरो हर्षशोकौ जहातीति श्रुतेः समाधा  
 वचला बुद्धिस्तदा योगमवाप्स्यसीति स्मृतेस्तु अतएव शिष्यप्रश्न  
 तपश्चरणरसायनान्दुपयोगानन्तर्यं पराकृतम् । अथातो ब्रह्म

जिज्ञासेत्यत्र तु ब्रह्मजिज्ञासायाः अनधिकार्यत्वेनाधिकार्यार्थं  
 लं परित्यज्य साधनचतुष्टयसंपत्तिविशिष्टाधिकारिमर्पणाय  
 शब्दमादिवाक्यविहिताच्छ्रमादेरानन्तर्यमयशब्दार्थ इति श-  
 ङ्कराचार्यैर्निरटङ्कि । अथ मा नाम भूदानन्तर्यार्थोऽयशब्दः  
 मङ्गलार्थः किं न स्यात् न स्यान्मङ्गलस्य वाक्यार्थं समन्वयाभा-  
 वात् । अगर्हिताभीष्टावाप्तिर्मङ्गलम् अभीष्टं च सुखावाप्तिदुःख-  
 परिहाररूपतयेष्टं योगानुशामनस्य च सुखदुःखनिवृत्त्योरन्यत-  
 रत्वाभावान्न मङ्गलता । तथाच योगानुशामनं मङ्गलमिति न  
 संपनीपद्यते मृदङ्गध्वनेरिवाथशब्दश्रवणस्य कार्यतया मङ्गलस्य  
 वाच्यत्वलक्ष्यत्वयोरसंभवाच्च यथार्थिकार्यो वाक्यार्थं निविशते  
 तथा कार्यमपि निविशेत अपदार्थत्वाविशेषात् पदार्थं पदार्थ  
 एव हि वाक्यार्थं समन्वीयते अन्यथा शब्दप्रमाणकानां शाब्दी  
 ह्याकाङ्क्षा शब्देनैव पूर्येति मुद्राभङ्गः कृतो भवेत् । ननु प्रा-  
 रिप्सितप्रबन्धपरिममाप्तिपरिपन्थिप्रत्यूहव्यूहप्रशमनाय शिष्टा-  
 चारपरिपालनाय च शास्त्रारम्भे मङ्गलाचरणभनुष्ठेयम् मङ्ग-  
 लादीनि मङ्गलमथानि मङ्गलान्तानि च शास्त्राणि प्रथन्ते आ-  
 युष्मत्पुरुषकाणि वीरपुरुषकाणि च भवन्तीत्यभियुक्तोक्तेः । भवति  
 च मङ्गलार्थोऽयशब्दः । ॐ कारस्त्रायशब्दस्य दावेतौ ब्रह्मणः  
 पुरा । कण्ठं भित्वा विनिर्यातौ तस्मान्माङ्गलिकावुभाविति स्मृति-  
 सम्भवात् तथाच वृद्धिरादैजित्यादौ वृद्ध्यादिशब्दवदथशब्दो  
 मङ्गलार्थः स्यादिति चेन्नैवं भाषिष्ठाः । अर्थान्तराभिधानाय  
 प्रयुक्तस्याथशब्दस्य वीणावेणादिध्वनिवच्छ्रवणे मङ्गलफलत्वाप-

पत्तेः । अथार्थान्तरारम्भवाक्यार्थधीफलकस्यायशब्दस्य कथम-  
न्यफलकतेति चेन्न अन्यार्थं नीयमानोदकुम्भोपलम्भवत् तत्सम्भ-  
वात् न च स्मृतित्याकोपः माङ्गलिकाविति मङ्गलप्रयोजकत्ववि-  
वक्षया प्रवृत्तेः । नापि पूर्वप्रकृतापेक्षोऽयशब्दः फलत आनन्त-  
र्याव्यतिरेकेण प्रागुक्तदूषणानुषङ्गात् किमयमयशब्दोऽधिका-  
रार्थः अथानन्तर्यार्थ इत्यादिविमर्शवाक्ये पचान्तरोपन्यासे  
तत्सम्भवेऽपि प्रकृते तदसम्भवाच्च । तस्मात् पारिशेष्यादधिकार-  
पदवेदनोपपत्त्यर्थोऽयशब्द इति विशेषो भाव्यते । अथैष  
ज्योतिरथैष विश्वज्योतिरित्यत्रायशब्दः क्रतुविशेषप्रारम्भार्थः  
परिगृहीतो यथा अथ शब्दानुशासनमित्यत्रायशब्दो व्याकर-  
णशास्त्राधिकारार्थः । तदभाषि व्यासभाष्ये योगसूत्रविवरण-  
परे अथेत्ययमधिकारार्थः प्रयुज्यत इति तद्व्याचख्यौ वाचस्पतिः ।  
तस्मादयमयशब्दोऽधिकारद्योतको मङ्गलार्थश्चेति मिद्धमिति ।  
तदित्यममुष्यायशब्दस्याधिकारार्थत्वपक्षे शास्त्रेण प्रसूयमानस्य  
योगस्यापवर्त्तनात् समस्तशास्त्रतात्पर्यव्याख्यानेन शास्त्रस्य सुखा-  
वबोधप्रवृत्तिरास्तामित्युपपन्नम् । ननु हिरण्यगर्भो योगस्य  
वक्ता नान्यः पुरातन इति याज्ञवल्क्यस्मृतेः पतञ्जलिः कथं  
योगस्य शासितेति चेदङ्गा अतएव तत्र तत्र पुराणादौ विशि-  
ष्ययोगस्य विप्रकीर्णतया दुर्ग्राह्यार्थत्वं मन्यमानेन भगवता कृपा-  
सिन्धुना फणिपतिना सारं संजिघृक्षुणा अनुशासनमारब्धं न तु  
संक्षिप्तासनम् । यदायमयशब्दोऽधिकारार्थः तदैवं वाक्यार्थः  
सम्पद्येत योगानुशासनं शास्त्रमधिकृतं वेदितव्यमिति तत्र शास्त्रे

व्युत्पाद्यमानतया योगः समाधनः सफलो विषयः तद्व्युत्पा-  
दनमवान्तरफलं व्युत्पादितस्य योगस्य कैवल्यं परमप्रयोजनं  
शास्त्रयोगयोः प्रतिपाद्यप्रतिपादकभावलक्षणः सम्बन्धः योगस्य  
कैवल्यस्य च साध्यसाधनभावलक्षणः सम्बन्धः स च श्रुत्यादिप्र-  
सिद्ध इति प्रागेवावादिषम् । मोक्षमपेक्षमाणाः श्रवणाधिकारिण  
इत्यर्थमिद्धम् । न चायातो ब्रह्मजिज्ञासेत्यादावधिकारिणो-  
ऽर्थतः सिद्धिराशङ्कनीया तत्रायशब्देनानन्तर्याभिधाने प्रणा-  
डिकया अधिकारिसमर्पणमिद्धावार्थिकलशङ्कानुदयात् । अत-  
एवाक्तं श्रुतिप्राप्ते प्रकरणादीनामनवकाश इति । अस्यार्थः यत्र  
हि श्रुत्या श्रुत्यो न लभ्यते तत्रैव प्रकरणादयोऽर्थे समर्पयन्ति  
नेतरत्र यत्र तु शब्दादेवार्थस्योपलम्भः तत्र नेतरस्य सम्भवः  
शीघ्रबोधिण्या श्रुत्या बोधितेऽर्थे तद्विरुद्धार्थं प्रकरणादि सम-  
र्पयति अविरुद्धं वा न प्रथमः विरुद्धार्थबोधकस्य तस्य बाधित-  
त्वात् न चरमः वैयर्थ्यात्तदाह श्रुतिलिङ्गवाक्यप्रकरणस्थानस-  
माख्यानं समवाये पारदौर्बल्यमर्थविप्रकर्षादिति ।

बाधिकैव श्रुतिर्नित्यं समाख्या बाध्यते सदा ।

मध्यमानान्तु बाध्यत्वं बाधकत्वमपेक्षयेति च ॥

तस्माद्विषयादिमत्त्वाद्ब्रह्मविचारकशास्त्रवद्योगानुशासनं शास्त्र-  
मारम्भणीयमिति स्थितम् ।

ननु व्युत्पाद्यमानतया योग एवात्र प्रस्तुतो न शास्त्रमिति  
चेत् सत्यं प्रतिपाद्यतया योगः प्राधान्येन प्रस्तुतः स च तद्वि-  
षयेण शास्त्रेण प्रतिपाद्यत इति तत्प्रतिपादने करणं शास्त्रं कर-

एगोचरश्च कर्तव्यापारो न कर्मगोचरतामाचरति । यथा  
 च्छेत्तुर्देवदत्तस्य व्यापारभूतमुद्यमननिपातनादिकर्म करणभू-  
 तपरशुगोचरं न कर्मभूतवृत्तादिगोचरं तथाच वक्तुः पतञ्जलेः  
 प्रवचनव्यापारापेक्षया योगविषयस्याधिकृतता करणस्य शास्त्र-  
 स्थाभिधानव्यापारापेक्षया तु योगस्यैवेति विभागः ततश्च  
 योगशास्त्रस्यारम्भः सम्भावनां भजते अत्र चानुशामनीयो  
 योगश्चित्तवृत्तिनिरोध इत्युच्यते । ननु युजिर्योग इति संयो-  
 गार्थतया परिपठितात् युजेर्निष्पन्ने योगशब्दः संयोगवचन  
 एव स्थानं तु निरोधवचनः । अतएवाक्तं याज्ञवल्क्येन

। संयोगो योग इत्युक्तो जीवात्मपरमात्मनोरिति ।

तदेतद्वार्त्तं जीवपरयोः संयोगे कारणस्थान्यतरकर्मादेरसम्भ-  
 वादजसंयोगस्य कणभक्षाच्चरणादिभिः प्रतिक्षेपाच्च । मीमां-  
 सकमतानुसारेण तदङ्गीकारेऽपि नित्यमिद्धस्य तस्य साध्यत्वा-  
 भावेन शास्त्रवैफल्यपक्षेऽपि धातूनामनेकार्थत्वेन युजेः समाध्य-  
 र्थलोपपत्तेश्च । तदुक्तम्

निपाताश्चापसर्गाश्च धातवश्चेति ते त्रयः ।

अनेकार्थाः स्मृताः सर्वे पाठस्तेषां निदर्शनमिति ॥

अतएव केचन युजिं समाधावपि पठन्ति युज समाधाविति ।  
 नापि याज्ञवल्क्यवचनव्याकोपः तत्रस्थस्यापि योगशब्दस्य समा-  
 ध्यर्थत्वात् ।

समाधिः समतावस्था जीवात्मपरमात्मनोः ।

ब्रह्मण्येव स्थितिर्था सा समाधिः प्रत्यगात्मन इति

तेनैवोक्तत्वाच्च । तदुक्तं भगवता व्यासेन । योगः समाधिरिति ।  
यद्येवमष्टाङ्गयोगे चरमस्याङ्गस्य समाधित्वमुक्तं पतञ्जलिना यम-  
नियमासनप्राणायामप्रत्याहारध्यानधारणासमाधयोऽष्टाङ्गानि  
योगस्येति । न चाङ्गोवाङ्गतां गन्तुमुत्सहते उपकार्योपकारक-  
भावस्य दर्शपूर्णमासप्रयाजादौ भिन्नायतनत्वेनात्यन्तभेदादतः  
समाधिरपि न योगशब्दार्थो युज्यत इति चेत्तन्न युज्यते  
व्युत्पत्तिमात्राभिधित्वया तदेवार्थमात्रनिर्भासं स्वरूपशून्यमिव  
समाधिरिति निरूपितचरमाङ्गवाचकेन समाधिशब्देनाङ्गिनो  
योगस्याभेदविवक्षया व्यपदेशोपपत्तेः न च व्युत्पत्तिबलादेव  
सर्वत्र शब्दः प्रवर्तते तथात्वे गच्छतीति गौरिति व्युत्पत्तेः तिष्ठन्  
गौर्न स्यात् गच्छतो देवदत्तस्य स्यात् प्रवृत्तिनिमित्तञ्च प्रागु-  
क्तमेव चित्तवृत्तिनिरोध इति तदुक्तं योगश्चित्तवृत्तिनिरोध  
इति । ननु वृत्तीनां निरोधश्चेद्योगोऽभिमतस्तासां ज्ञानत्वेना-  
त्माश्रयतया तन्निरोधोऽपि प्रध्वंसपदवेदनीयस्तदाश्रयो भवेत्  
प्रागभावप्रध्वंसयोः प्रतियोगिसमानाश्रयत्वनियमात् ततश्चा-  
पपन्नस्वयन्धर्मी विकरोति हि धर्म्मिणमिति न्यायेनात्मनः  
कूटस्थं विहन्येतेति चेत्तदपि न घटते निरोधानां प्रमाणवि-  
पर्ययविकल्पनिद्रासृतिस्वरूपाणां वृत्तीनामन्तःकरणाद्यपर-  
पर्यायचित्तधर्म्माङ्गीकारात् कूटस्थनित्या चिच्छक्तिरपरि-  
णामिनो विज्ञानधर्म्माश्रयो भवितुं नार्हत्येव । नच चितिशक्ते-  
रपरिणामित्वमसिद्धमिति मन्तव्यं चितिशक्तिरपरिणामिनो  
सदा ज्ञातृत्वात् न यदेवं न तदेवं यथा चित्तगदि इत्याद्यनमान-



सम्भवात् तथा यद्यमौ पुरुषः परिणामी स्यात्तदा परिणामस्य  
 कादाचित्कत्वात्तामां चित्तवृत्तीनां सदाज्ञातत्वं नोपपद्येत  
 चिद्रूपस्य पुरुषस्य सदैवाधिष्ठातृत्वेनावस्थितस्य यदन्तरङ्गनिर्मलं  
 सत्त्वं तस्यापि सदैव स्थितत्वात् येन येनार्थेनोपरक्तं भवति तस्य  
 दृश्यस्य सदैव चिच्छायापत्त्या भानोपपत्त्या पुरुषस्य निःसङ्गत्वं  
 सम्भवति ततश्च सिद्धं तस्य सदाज्ञातत्वमिति न काचित् परि-  
 णामित्वाशङ्कावतरति । चित्तं पुनर्येन विषयेणोपरक्तं भवति  
 स विषयो ज्ञातः यदुपरक्तं न भवति तदज्ञातमिति वस्तुनोऽय-  
 स्कान्तमणिकल्पस्य ज्ञानाज्ञानकारणभूतोपरागानुपरागधर्मी-  
 त्वादयः सधर्मीकं चित्तं परिणामि इत्युच्यते । ननु चित्तस्ये-  
 न्द्रियाणां चाहङ्कारिकाणां सर्वगतत्वात् सर्वविषयैरस्ति सदा  
 सम्बन्धः तथाच सर्वेषां सर्वदा सर्वत्र ज्ञानं प्रसज्येत सर्वगत-  
 त्वेऽपि चित्तं यत्र शरीरे वृत्तिमत् तेन शरीरेण सह सम्बन्धो  
 येषां विषयाणां तेष्वेवास्य ज्ञानं भवति नेतरेष्वित्येति प्रसङ्गाभा-  
 वादतएवायस्कान्तमणिकल्पा विषयाः अयः सधर्मीकं चित्तमि-  
 न्द्रियप्रणालिकयाभिसम्बन्धोपरञ्जयन्ति । तस्माच्चित्तस्य धर्मी  
 वृत्तयो नात्मनः तथाच श्रुतिः कामः सङ्कल्पो विचिकित्सा  
 अद्धा अश्रद्धा धृतिरधृतिरित्येतत्सर्वं मन एवेति । चिच्छक्तेर-  
 परिणामित्वं पञ्चशिखाचार्यैराख्यायि अपरिणामिनी भोक्तृश-  
 क्तिरिति पतञ्जलिनापि सदाज्ञाताश्चित्तवृत्तयस्तत्प्रभोः पुरुष-  
 स्यापरिणामित्वादिति । चित्तपरिणामित्वेऽनुमानमुच्यते चित्तं  
 परिणामि ज्ञाताज्ञातविषयत्वात् श्रोत्रादिवदिति । परिणामश्च

त्रिविधः प्रसिद्धः धर्मलक्षणावस्थाभेदात् धर्म्मिणश्चित्तस्य नी-  
लाद्यालोचनं धर्मपरिणामः यथा कनकस्य कटकमुकुटकेयू-  
रादि धर्मस्य वर्त्तमानत्वादिलक्षणपरिणामः नीलाद्यालोचनस्य  
स्फुटत्वादिरवस्थापरिणामः कनकादेस्तु नवपुराणत्वादिरव-  
स्थापरिणामः । एवमन्यत्रापि यथामन्त्रं परिणामत्रितयमू-  
हनीयं तथाच प्रमाणादिवृत्तीनां चित्तधर्मत्वात्तन्निरोधोऽपि  
तदाश्रय एवेति न किञ्चिदनुपपन्नम् ।

ननु वृत्तिनिरोधो योग इत्यङ्गीकारे सुषुप्तादौ विचित्र-  
मूढादिचित्तवृत्तीनां निरोधसम्भवाद्योगत्वप्रसङ्गः न चैतद्युज्यते  
चित्राद्यवस्थासु क्लेशप्रहाणादेरसम्भवान्निःश्रेयसपरिपन्थित्वाच्च ।  
तथा हि चित्रं नाम तेषु तेषु विषयेषु चिप्यमाणमस्थिरं चित्त-  
मुच्यते । तमःसमुद्रे मग्नं निद्रावृत्तिमच्चित्तं मूढमिति गीयते ।  
चित्रादिशिष्टं चित्तं विचित्रमिति गीयते । विंशो नाम चञ्चलं  
हि मनः कृष्णं प्रमाथि बलवद्दृढमिति न्यायेनास्थिरस्यापि मन-  
सः कादाचित्कममुद्धूतविषयस्यैर्यमन्त्रेण स्यैर्यम् । अस्थिरत्वञ्च  
'स्वाभाविकं व्याध्याद्यनुशयजनितं वा । तदाह व्याधिस्थानसंशय-  
प्रमादालस्याविरतिभ्रान्तिदर्शनालम्भभूमिकत्वानवस्थितत्वानि'  
चित्तविच्छेपा स्तेऽन्तराया इति । तत्र दोषत्रयवैषम्यनिमित्तो  
ज्वरादिर्याधिः चित्तस्याकर्षणत्वं स्थानं विरुद्धकोटिद्वयाव-  
गाहि ज्ञानं संशयः समाधिसाधनानाम् भावनं प्रमादः शरी-  
रवाक्चित्तगुहत्वादप्रवृत्तिरालस्यं विषयाभिलाषोऽविरतिः  
अतस्मिंस्तद्विभ्रान्तिदर्शनं कुतश्चिन्निमित्तात् समाधिभूमेर-

लाभोऽलम्भभूमिकत्वं लब्धायामपि तस्यां चित्तस्थाप्रतिष्ठा अन-  
वस्थितत्वमित्यर्थः । तस्मान्न वृत्तिनिरोधो योगपक्षनिक्षेपमर्हति  
इति चेन्नैवं वोचः हेयभूतचित्ताद्यवस्थात्रये वृत्तिनिरोधस्य हेय-  
त्वसम्भवेऽप्युपादेययोरेकाग्रनिरुद्धावस्थयोर्वृत्तिनिरोधस्य यो-  
गत्वसम्भवात् एकतानं चित्तमेकाग्रमुच्यते निरुद्धसकलवृत्तिकं  
संस्कारमात्रशेषं चित्तं निरुद्धमिति भण्यते ।

स च समाधिर्द्विविधः सम्प्रज्ञातामस्य ज्ञातभेदात् तत्रैकाग्र-  
चेतसि यः प्रमाणादिवृत्तीनां बाह्यविषयाणां निरोधः स  
सम्प्रज्ञातसमाधिः सम्यक् प्रज्ञायतेऽस्मिन् प्रकृतेर्विविक्ततया चि-  
त्तमिति व्युत्पत्तेः । स चतुर्विधः सवितर्कादिभेदात् समाधि-  
र्नाम भावना सा च भाव्यस्य विषयान्तरपरिहारेण चेतसि  
पुनः पुनर्निवेशनं भाव्यञ्च द्विविधम् ईश्वरस्तत्त्वानि च तान्यपि  
द्विविधानि जडाजडभेदात् जडानि प्रकृतिमहदहङ्कारादीनि  
चतुर्विंशतिः अजडः पुरुषः । तत्र यदा पृथिव्यादीनि स्थूलानि  
विषयत्वेनादाय पूर्वापरानुसन्धानेन शब्दार्थोक्तेख्यसम्भेदेन च  
भावना प्रवर्तते स समाधिः सवितर्कः यदा तन्मात्रान्तःकर-  
णलक्षणं सूक्ष्मं विषयमालम्ब्य देशाद्यवच्छेदेन भावना प्रवर्तते  
तदा सविचारः यदा रजस्तमोलेशानुविद्धं चित्तं भाव्यते तदा  
सुखप्रकाशम् यस्य सत्त्वस्योद्रेकात् सानन्दः यदा रजस्तमोले-  
शानभिभूतं शुद्धं सत्त्वमालम्बनीकृत्य या प्रवर्तते भावना तदा  
तस्यां सत्त्वस्य न्यग्भावाच्चितिशक्तेरुद्रेकाच्च सत्त्वमात्रावशेषत्वेन  
साक्षितः समाधिः वितर्कविचारानन्दास्मितारूपानगमात्

सम्प्रज्ञात इति सर्व्ववृत्तिनिरोधे त्वसम्प्रज्ञातः समाधिः । ननु सर्व्ववृत्तिनिरोधो योग इत्युक्तं सम्प्रज्ञाते व्याप्तिर्न स्यात् तत्र सत्त्वप्रधानायाः सत्त्वपुरुषान्यताख्यातिलक्षणाया वृत्तेरनिरोधादिति चेत्तदेतद्वान्तं क्लेशकर्मविपाकाशयपरिपन्थिचित्तवृत्तिनिरोधो योग इत्यङ्गीकारात् क्लेशाः पुनः पञ्चधा प्रसिद्धाः अविद्यास्मितारागद्वेषाभिनिवेशाः ।

नन्वविद्येत्यत्र किमाश्रीयते पूर्व्वपदार्थप्राधान्यम् अमत्तिकं वर्त्तत इतिवत् उत्तरपदार्थप्राधान्यं वा राजपुरुष इतिवत् अन्यपदार्थप्राधान्यं वा अमत्तिको देश इतिवत् तत्र न पूर्व्वः पूर्व्वपदार्थप्रधानत्वे अविद्यायां प्रसज्यप्रतिषेधोपपत्तौ क्लेशादिकारकत्वानुपपत्तेः अविद्याशब्दस्य स्त्रीलिङ्गत्वाभावापत्तेश्च न द्वितीयः कस्यचिद्भावेन विशिष्टाया विद्यायाः क्लेशादिपरिपन्थित्वेन तद्वीजत्वानुपपत्तेः न तृतीयः नञोऽस्यर्थानां बलवद्ब्रूहिर्वा चेत्तरपदलोप इति वृत्तिकारवचनानुसारेण अविद्यमाना विद्या यस्याः सा अविद्या बुद्धिरिति समाधिमिद्धौ तस्या अविद्यायाः क्लेशादिवीजत्वानुपपत्तेः विवेकख्यातिपूर्व्वकसर्व्ववृत्तिसम्पन्नायास्तस्यास्तथात्वाप्रसङ्गाच्च उक्तञ्च अस्मितादीनां क्लेशानामविद्यानिदानत्वम् । अविद्या चेन्नत्वमुत्तरेषां प्रसुप्ततनुविच्छिन्नोदाहरणमिति । तत्र प्रसुप्तत्वं प्रबोधसहकार्यभावेनानभिव्यक्तिः तनुत्वं प्रतिपन्नभावनया शिथिलीकरणं विच्छिन्नत्वं बलवता क्लेशेनाभिभवः उदारत्वं सहकारिसन्निधिवशात् कार्यकारित्वम् । तदुक्तं वाचस्पतिमिश्रेण व्यासभाष्यव्याख्यायाम्

प्रसुप्तास्तत्त्वलीनानां तनुदग्धाश्च योगिनाम् ।

विच्छिन्नोदाररूपाश्च क्लेशा विषयमङ्गिनामिति ॥

द्वन्द्ववत् स्वतन्त्रपदार्थद्वयानवगमाद्भयपदार्थप्रधानत्वं नाश-  
ङ्कितम् । तस्मात् पक्षद्वयेऽपि क्लेशादिनिदानत्वमविद्यायाः प्रमिद्धं  
हीयेतेति चेत् तदपि न शोभनं विभाति पर्युदासशक्तिमाश्रि-  
त्याविद्याशब्देन विद्याविरुद्धस्य विपर्ययज्ञानस्याभिधानमिति  
वृद्धैरङ्गीकारात् । तदाह

नामधात्वर्थयोगे तु नैव नञ् प्रतिषेधकः ।

वदत्यब्राह्मणाधर्मावन्यमात्रविरोधिनाविति ।

वृद्धप्रयोगगम्या हि शब्दार्थाः सर्व्व एव नः ।

तेन यत्र प्रयुक्तो यो न तस्मादपनीयत इति ॥

वाचस्पतिमिश्रैरयुक्तं लोकाधीनावधारणो हि शब्दार्थयोः  
सम्बन्धः लोके चोत्तरपदार्थप्रधानस्यापि नञ् उत्तरपदाभि-  
धेयोपमर्दकस्य तद्विरुद्धतया तत्र तत्रोपलब्धेरिहापि तद्विरुद्धे  
प्रवृत्तिरिति । एतदेवाभिप्रेत्योक्तम् अनित्याशुचिदुःखानात्मसु-  
नित्यशुचिसुखात्मख्यातिरविद्येति । अतस्मिंस्तद्विर्विपर्य्ययः  
इत्युक्तं भवति तद्यथा अनित्ये घटादौ नित्यत्वाभिमान अशुचौ  
कार्यादौ शुचित्वप्रत्ययः ।

स्थानादीजादवष्टम्भान्निव्यन्दान्निधनादपि ।

कायमाधेयशौचत्वात् पण्डिता ह्यशुचिं विदुरिति ॥

परिणामतापसंस्कारैर्गुणवृत्तिनिरोधाच्च दुःखमेव सर्व्वं विवे-

किन इति न्यायेन दुःखे स्वक्वन्दनवनितादौ सुखत्वारोपः  
अनात्मनि देहादावात्मबुद्धिः । तदुक्तम्

अनात्मनि च देहादावात्मबुद्धिस्तु देहिनाम् ।

अविद्या तत्त्वतो बन्धस्तन्नाशे मोक्ष उच्यते इति ॥

एवमियमविद्या चतुष्पादा भवति । नन्वेतेष्वविद्याविशेषेषु कि-  
ञ्चिदनुगतं सामान्यलक्षणं वर्णनीयम् अन्यथा विशेषस्यासिद्धेः ।  
तथाचाक्तं भट्टाचार्यैः

सामान्यलक्षणं त्यक्त्वा विशेषस्यैव लक्षणम् ।

न शक्यं केवलं वक्तुमतोऽप्यस्य न वाच्यतेति ॥

तदपि न वाच्यमतस्मिंस्तद्बुद्धिरिति सामान्यलक्षणाभिधानेन  
दत्तोत्तरत्वात् । सत्त्वपुरुषयोरहमस्मीत्येकताभिमानोऽस्मिता  
तदप्युक्तं दृक्दर्शनशक्त्योरेकात्मत्वाभिमानोऽस्मितीति । सुखाभि-  
ज्ञस्य सुखानुसृतिपूर्वकः सुखसाधनेषु तृष्णारूपो गर्ह्यो रागः ।  
दुःखज्ञस्य तर्दनुसृतिपुरस्सरान्तसाधनेषु निन्दा द्वेषः तदुक्तं  
सुखानुशयो रागः दुःखानुशयो द्वेष इति । किमत्रानुशयिशब्दे  
ताच्छील्यार्थे णिनिरिनिर्वा मत्वर्थियोऽभिमतः नाद्यः सुष्य-  
जातौ णिनिस्ताच्छील्य इत्यत्र सुपीति वर्तमाने पुनस्तुव्य-  
हणस्य उपसर्गनिवृत्त्यर्थत्वेन सोपसर्गाद्वातोर्णनेरनुत्पत्तेः यथा-  
कथञ्चिदङ्गीकारेऽपि अचोऽज्जितीति वृद्धिप्रसक्तावतिशयादि-  
पदवदनुशायिपदस्य प्रयोगप्रसङ्गात् न द्वितीयः

एकाक्षरात् कृतो जातेः सप्तम्याञ्च न तौ स्मृताविति -

तत्रतिषेधादत्र चानुशयशब्दस्याजन्तत्वेन कृदन्तत्वात् तस्मादनु-

शयिशब्दो दुरूपपाद इति चेत् नैतद्भद्रं भावानवबोधात् प्रा-  
यिकाभिप्रायमिदं वचनम् । अतएवाकं वृत्तिकारेण

इतिकरणेण विवक्षार्थः सर्वत्राभिमन्व्यत इति ।

तेन क्वचिद्भवति कार्थी कार्यिकस्तण्डुली तण्डुलिक इति तथाच  
कृदन्तात् जातेष्व प्रतिषेधस्य प्रायिकत्वम् अनुशयशब्दस्य कृद-  
न्ततया इनेरूपपत्तिरिति सिद्धं पूर्वजन्मानुभूतमरणदुःखानु-  
भववासनावलात् सर्वस्य प्राणमृन्मात्रस्या कमेरा च विदुषः  
सञ्जायमानः शरीरविषयादेर्मम वियोगो माभूदिति प्रत्यहं  
निमित्तं विना प्रवर्त्तमानोभयरूपोऽभिनिवेशः पञ्चमः क्लेशः ।  
मा च भूवं हि भूयासमिति प्रार्थनायाः प्रत्यात्ममनुभवसि-  
द्धत्वात् तदाह खरसवाही विदुषोऽपि तयारूढोऽभिनिवेश  
इति । ते चाविद्यादयः पञ्च सांसारिकविविधदुःखोपहार-  
हेतुत्वेन पुरुषं क्लिञ्जन्तीति क्लेशाः प्रसिद्धाः ।

कर्माणि विहितप्रतिषिद्धरूपाणि ज्योतिष्टोमैब्रह्महत्यादी-  
नि विपाकाः कर्मफलानि जात्याद्युर्भोगाः आफलविपाका-  
च्चित्तभूमौ शेरत इत्याशयाः धर्माधर्मसंस्काराः तत्परिपन्थि-  
चित्तवृत्तिनिरोधो योगः निरोधो नाभावमात्रमभिमतं तस्य  
तुच्छत्वेन भावरूपसंस्कारजननक्षमत्वसम्भवात् किन्तु तदाश्रयो  
मधुमतीमधुप्रतीकाविशोकसंस्कारशेषताव्यपदेश्यः चित्तस्याव-  
स्थाविशेषः निरुध्यन्तेऽस्मिन् प्रमाणाद्याच्चित्तवृत्तय इति व्युत्प-  
त्तेरूपपत्तेः । अभ्यासवैराग्याभ्यां वृत्तिनिरोधः तत्र स्थिता  
यत्नोऽभ्यासः । प्रकाशप्रवृत्तिरूपवृत्तिरहितस्य चित्तस्य स्वरू-

पनिष्ठः परिणामविशेषः स्थितिः । तन्निमित्तीकृत्य यत्नः पुनः पुनस्तथात्वेन चेतसि निवेशनमभ्यासः । चर्माणि द्वीपिनं हन्ती-  
तिवन्निमित्तार्थेयं सप्तमीत्युक्तं भवति । दृष्टानुश्रविकविषयवि-  
दृष्टस्य वशीकारसंज्ञा वैराग्यम् । ऐहिकपारत्रिकविषयादौ  
दोषदर्शनान्निरभिलाषस्य समैते विषया वशाः नाहमेतेषां  
वश्य इति विमर्शा वैराग्यमित्युक्तं भवति । समाधिपरिपन्थि-  
क्लेशतनूकरणार्थं समाधिलाभार्थञ्च प्रथमं क्रियायोगविधान-  
परेण योगिना भवितव्यं क्रियायोगसंस्थादने अभ्यासवैराग्ययोः  
सम्भवात् । तदुक्तं भगवता

आरूढोर्मुनेर्योगं कर्म कारणमुच्यते ।

योगारूढस्य तस्यैव श्रमः कारणमुच्यते इति ॥

क्रियायोगश्चोपदिष्टः पतञ्जलिना तपःस्वाध्यायेश्वरप्रणिधानानि  
क्रियायोग इति । तपःस्वरूपं निरूपितं याज्ञवल्क्येन

विधिनेोक्तेन मार्गेण कृच्छ्रचान्द्रायणादिभिः ।

शरीरशोषणं प्राहुस्तपसां तप उत्तममिति ॥

प्रणवगायत्रीप्रभृतीनामध्ययनं स्वाध्याय इति । ते च मन्त्रादि-  
विधाः वैदिकास्तान्तिकाश्च वैदिकाश्च द्विविधाः प्रगीता अप्र-  
गीताश्च । तत्र प्रगीताः सामानि अप्रगीताश्च द्विविधाः कन्दो  
बद्धास्तद्विलक्षणाश्च । तत्र प्रथमा ऋचः द्वितीया यजूंषि । त-  
दुक्तं जैमिनिना तेषामृग् यत्रार्थवशेन पादव्यवस्था गोतिषु सा-  
माख्या शेषे यजःशब्द इति । तन्त्रेषु कामिककारणप्रपञ्चाद्या-



गमेषु ये ये वर्णितास्ते तान्त्रिकाः । ते पुनर्मन्त्रास्त्रिविधाः स्त्रीपु-  
न्रपुंसकभेदात्तदाह

स्त्रीपुनपुंसकत्वेन त्रिविधा मन्त्रजातयः ।

स्त्रीमन्त्रा वल्लिजायान्ताः नमोऽन्ताः स्युर्नपुंसकाः ॥

शेषाः पुमांसस्ते शस्ताः सिद्धा वश्यादिकर्मणीति ॥

स्नापनादिसंस्काराभावेऽपि निरस्तममस्तदोषत्वेन सिद्धिहेतु-  
त्वात् सिद्धत्वम् । स च संस्कारो दशविधः कथितः शारदातिलके

मन्त्राणां दश कथ्यन्ते संस्काराः सिद्धिदायिनः ।

निर्दोषतां प्रयान्थाग्रु ते मन्त्राः साधु संस्कृताः ॥

जननं जीवनञ्चैव ताडनं बोधनं तथा ।

अभिषेकोऽथ विमलीकरणाप्यायने पुनः ।

तर्पणं दीपनं गुप्तिर्दशैता मन्त्रसंस्क्रियाः ॥

मन्त्राणां मातृकावर्णादुद्धारो जननं स्यतम् ।

प्रणवान्तरितान् कृत्वा मन्त्रवर्णान् जपेत् सुधीः ।

मन्त्रार्णसङ्ख्याया तद्धि जीवनं संप्रचक्षते ॥

मन्त्रवर्णान् समालिख्य ताडयेच्चन्दनाभ्रसा ।

प्रत्येकं वायुबीजेन ताडनं तदुदाहृतम् ॥

विलिख्य मन्त्रवर्णान्स्तु प्रसूनैः करवीरजैः ।

मन्त्राक्षरेण सङ्ख्यातैर्हन्यात्तद्वोधनं मतम् ॥

स्वतन्त्रोक्तविधानेन मन्त्री मन्त्रार्णसङ्ख्याया ।

अश्वत्थपञ्चवैर्मन्त्रमभिषिञ्चेद्विष्णुद्वये ॥

सञ्चिन्त्य मनसा मन्त्रं ज्योतिर्मन्त्रेण निर्दहेत् ।

मन्त्रे मलत्रयं मन्त्री विमलीकरणं हि तत् ॥  
 तारव्योमाग्निमनुयुक् ज्योतिर्मन्त्र उदाहृतः ॥  
 कुशोदकेन जप्तेन प्रत्यर्णं प्रोक्षणं मनोः ।  
 वारिवीजेन विधिवदेतदाप्यायनं मतं ॥  
 मन्त्रेण वारिणा मन्त्रे तर्पणं तर्पणं स्मृतम् ।  
 तारमाचारमायोगो मनोर्दोषनमुच्यते ॥  
 जप्यमानस्य मन्त्रस्य गोपनं त्वप्रकाशनम् ।  
 संस्कारा दश मन्त्राणां सर्वतन्त्रेषु गोपिताः ।  
 यत्कृत्वा सम्प्रदायेन मन्त्री वाञ्छितमश्नुते ॥  
 रुद्धकीलितविच्छिन्नसुप्तशप्तादयोऽपि च ।  
 मन्त्रदोषाः प्रणश्यन्ति संस्कारैरेभिस्तैरिति ।

तदलमकाण्डताण्डवकल्पेन मन्त्रशास्त्ररहस्योद्घोषणेन ।

ईश्वरप्रणिधानं नामाभिहितानामनभिहितानाञ्च सर्वा-  
 सां क्रियाणां परमेश्वरे परमगुरौ फलानपेक्षया समर्पणम् ।  
 अत्रेदमुक्तम्

कामतोऽकामतो वापि यत्करोमि शुभाशुभम् ।

तत्सर्वं त्वयि विन्यस्तं तत्प्रयुक्तः करोम्यहमिति ॥

क्रियाफलसद्भासोऽपि भक्तिविशेषापरपर्यायं प्रणिधानमेव  
 फलाभिसन्धानेन कर्मकरणात् । तथाच गीयते गीतासु  
 भगवता

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोऽस्त्वकर्मणीति ॥

फलाभिसन्धेरूपघातकत्वमभिहितं भगवद्भिर्नीलकण्ठभारती  
श्रीचरणैः

अपि प्रयत्नसम्पन्नं कामेनोपहतं तपः ।

न तुष्टये महेशस्य श्वलीढमिव पायसमिति ॥

सा च तपःस्वाध्यायेश्वरप्रणिधानात्मिका क्रिया योगसाधनत्वा-  
द्योग इति । शुद्धसारोपलक्षणावृत्त्याश्रयणेन निरूप्यते यथायु-  
धृतमिति । शुद्धसारोपलक्षणा नाम लक्षणाप्रभेदः । मुख्यार्थबाध  
तद्योगाभ्यामर्थान्तरप्रतिपादनं लक्षणा सा द्विविधा रूढिमूला  
प्रयोजनमूला च तदुक्तं काव्यप्रकाशे

मुख्यार्थबाधे तद्योगे रूढितोऽथ प्रयोजनात् ।

अन्योर्थो लक्ष्यते यत् सा लक्षणारोपिता क्रियेति ॥

तच्छब्देन लक्ष्यत इत्याख्याते गुणीभूतं प्रतिपादनमात्रं 'परा-  
मृश्यते । सा लक्षणेति प्रतिनिर्दिश्यमानापेक्षया तच्छब्दस्य  
स्त्रीलिङ्गलोपपत्तिः । तदुक्तं कैयटैः 'निर्दिश्यमानप्रतिनिर्दिश्य-  
मानयोरैक्यमापादयन्ति सर्वनामानि पर्यायेण तत्तन्निष्पन्नमुपा-  
ददत इति । तत्र कर्मणि कुशल इत्यादि रूढिलक्षणाया उदा-  
हरणं कुशान् लातीति व्युत्पत्त्या दर्भादानकर्त्तरि दायिकं  
कुशलपदं विवेचकत्वसारूप्यात् प्रवीणे प्रवर्त्तमानं अनादिबुद्ध-  
व्यवहारपरम्परानुपातित्वेनाभिधानवत् प्रयोजनमनपेक्ष्य प्रव-  
र्त्तते । तदाह

निरूढालक्षणाः काश्चित् सामर्थ्यादभिधानवदिति ।

तस्मात् रूढिलक्षणायाः प्रयोजनापेक्षा नास्ति । यद्यपि प्रयुक्तः

शब्दः प्रथमे मुख्यार्थं प्रतिपादयति तेनार्थेनार्थान्तरं लक्ष्यत इति अर्थधर्मायं लक्षणा तथापि तत्प्रतिपादके शब्दे समारोपितः सन् शब्दव्यापार इति व्यपदिश्यते । एतदेवाभिप्रेत्योक्तं लक्षणारोपिता क्रियेति । प्रयोजनलक्षणा तु षड्विधा उपादानलक्षणा लक्षणलक्षणा गौणमारोपा गौणसाध्यवसाना शुद्धमारोपा शुद्धसाध्यवसाना चेति । कुन्ताः प्रविशन्ति मञ्चाः क्राशन्ति गौर्वाहीकः गौरथं आयुधृतं आयुरेवेदमिति यथाक्रममुदाहरणानि द्रष्टव्यानि । तदुक्तम्

स्वमिद्वये पराक्षेपः परार्थं स्वसमर्पणम् ।

उपादानं लक्षणं चेत्युक्ता शुद्धैव सा द्विधा ॥

मारोपान्या तु यत्रोक्तौ विषयी विषयस्तथा ।

विषय्यन्तःकृतेऽन्यस्मिन् सा स्यात् साध्यवसानिका ॥

भेदाविमौ च सादृश्यात् सम्बन्धान्तरतस्तथा ।

गौणैः शुद्धौ च विज्ञेयौ लक्षणा तेन षड्विधेति ॥

तदलं काव्यमीमांसामर्मनिर्मन्यनेन ।

स च योगो यमादिभेदवशादष्टाङ्ग इति निर्दिष्टः । तच्च यमा अहिंसादयः । तदाह पतञ्जलिः अहिंसासत्यास्तेयब्रह्मचर्यापरिग्रहा यमा इति । नियमाः शौचादयः । तदप्याह शौचमन्तोषतपःस्वाध्यायेश्वरप्रणिधानानि नियमा इति । एते च यमनियमा विष्णुपुराणे दर्शिताः

ब्रह्मचर्यमहिंसां च सत्यास्तेयापरिग्रहान् ।

सेवेत योगी निष्कामो योग्यतां स्वं मनो नयन ॥

स्वाध्यायशौचमनोषतर्पासि नियमात्मवान् ।

कुर्वीत ब्रह्मणि परं परस्मिन् प्रवणं मनः ॥

एते यमाः मनियमाः पञ्च पञ्च प्रकीर्त्तिताः ।

विशिष्टफलदाः कामे निष्कामाणां विमुक्तिदा इति ॥

स्थिरसुखमासनं पद्मासनभद्रासनवीरासनस्वस्तिकासनदण्ड-  
कासनं सोपाश्रयपर्यङ्गकौञ्चनिषदनोद्गनिषदनसमसंस्थानभेदा-  
द्विधम्

पादाङ्गुष्ठौ निबध्नीष्याद्भुजाभ्यां व्युत्क्रमेण तु ।

ऊर्वोरुपरि विप्रेन्द्र कृत्वा पादतले उभे ।

पद्मासनं भवेदेतत् सर्वेषामभिपूजितम् ।

इत्यादिना याज्ञवल्क्यः पद्मासनादिस्वरूपं निरूपितवान् तत्सर्वं  
ततएवावगन्तव्यम् । तस्मिन्नासनस्यैर्ये सति प्राणायामः प्रतिष्ठितो  
भवति । स च श्वासप्रश्वासयोगतिविच्छेदस्वरूपः तत्र श्वासे । नाम  
वाह्यस्य वायोरन्तरानयनम् । प्रश्वासः पुनः कौष्ठस्य वह्निर्निःसा-  
रणम् । तयोर्भयोरपि सञ्चरणाभावः प्राणायामः । ननु नेदं  
प्राणायामसामान्यलक्षणं तद्विशेषेषु रेचकपूरककुम्भकप्रकारेषु  
तदनुगतेरयोगादिति चेन्नैष दोषः सर्वत्रापि श्वासप्रश्वासगति-  
विच्छेदसम्भवात् तथा हि कौष्ठस्य वायोर्वह्निर्निःसरणं रेचकः  
प्राणायामः प्रश्वासत्वेन प्रागुक्तः । वाह्यवायोरन्तर्धारणं चरमः  
धः श्वासरूपः । अन्तस्तम्भवृत्तिः कुम्भकः यस्मिन् जलमिव कुम्भे  
निक्षलतया प्राणाख्यो वायुरवस्थाप्यते । तत्र सर्वत्र श्वासप्र-  
श्वासद्वयगतिविच्छेदेऽस्त्येवेति नास्ति शङ्कावकाशः । तदुक्तं

तस्मिन् सति श्वासप्रश्वासयोगतिविच्छेदः प्राणायाम इति । स  
च वायुः सूर्योदयमारभ्य साङ्ख्यघटिकाद्वयं घटीयन्तस्थितघट-  
भ्रमणन्यायेन एकैकस्यां नाड्यां भवति एवं सत्यहर्निशं श्वास-  
प्रश्वासयोः षट्शताधिकैकविंशतिसहस्राणि जायन्ते । अतएवोक्तं  
मन्त्रसमर्पणरहस्यवेदिभिरजपामन्त्रसमर्पणे

षट्शतानि गणेशाय षट्सहस्रं स्वयम्भुवे ।

विष्णवे षट्सहस्रञ्च षट्सहस्रं पिनाकिने ॥

सहस्रमेकं गुरवे सहस्रं परमात्मने ।

सहस्रमात्मने चैवमर्पयामि कृतं जपमिति ॥

तथा नाडीसञ्चरणदशायां वायोः सञ्चरणे पृथिव्यादीनि त-  
त्त्वानि वर्णविशेषवशात् पुरुषार्थाभिलाषुकैः पुरुषैरवगन्तव्यानि ।  
तदुक्तमभियुक्तैः .

साङ्ख्यं घटीद्वयं नाडीरेकैकार्कादयात् वहेत् ।

आरघट्टघटीभ्रान्तिन्यायो नाड्योः पुनः पुनः ॥

शतानि तस्य जायन्ते निश्वासोच्छ्वासयोर्नव ।

खखषट्कदिकैः सङ्ख्याहोरात्रे सकले पुनः ॥

षट्त्रिंशद्गुणवर्णानां या वेला भणने भवेत् ।

सा वेला मरुतो नाड्यन्तरे सञ्चरतो भवेत् ॥

प्रत्येकं पञ्च तत्त्वानि नाड्योश्च वह्मानयोः ।

वहन्त्यहर्निशं तानि ज्ञातव्यानि यतात्मभिः ॥

ऊर्द्धं वह्निरधस्तोऽयं तिरस्चीनः समीरणः ।

भूमिमूर्द्धपुटे व्योम सर्व्वगं प्रवहेत् पुनः ॥

वायोर्वक्त्रेरपां पृथ्वा व्योम्नस्तत्त्वं वहेत् क्रमात् ।  
 वहन्त्योरुभयोर्नाड्योर्ज्ञातव्योऽयं यथाक्रमम् ॥  
 पृथ्वाः पलानि पञ्चाशच्चत्वारिंशत्तथाभ्रसः ।  
 अग्नेस्त्रिंशत् पुनर्वायोविंशतिर्नभसो दश ॥  
 प्रवाहकालसङ्ख्येयं हेतुर्विक्रलयोरथ ॥  
 पृथ्वी पञ्चगुणा तोयं चतुर्गुणमथानलः ।  
 त्रिगुणोद्विगुणो वायुर्विददेकगुणं भवेत् ॥  
 गुणं प्रति दशपलान्युर्व्यां पञ्चाशदित्यतः ।  
 एकैकहानिस्तोयादेस्तथा पञ्च गुणाः चितेः ।  
 गन्धैरसश्च रूपञ्च स्पर्शः शब्दः क्रमादमी ॥  
 तत्त्वाभ्यां भूजलाभ्यां स्यात् शान्तिकार्यं फलान्नतिः ।  
 दीप्तास्थिराधिकाकृत्ये तेजोवाय्वम्बरेषु च ॥  
 पृथ्व्यग्नेजोमरुद्धोमतत्त्वानां चिह्नमुच्यते ।  
 आद्ये स्त्रैर्यं स्वचित्तस्य शैत्ये कामोद्भवो भवेत् ॥  
 द्वितीये कोपमन्तापौ चतुर्थे चञ्चलात्मता ।  
 पञ्चमे शून्यतैव स्यादथवा धर्मवासना ॥  
 श्रुत्योरङ्गुष्ठकौ मध्याङ्गुल्यौ नासापुटद्वये ।  
 स्रक्कणोः प्रान्थकोपान्थाङ्गुली शेषे दृगन्तयोः ॥  
 न्यस्थान्तर्भृष्टृथिव्यादितत्त्वज्ञानं भवेत् क्रमात् ।  
 पीतश्वेतरूपश्यामैर्विन्दुभिर्निरूपाधि खमित्यादिना ॥

धर्मावदायुतत्त्वमवगम्य तन्नियमने विधीयमाने विवेकज्ञाना-  
 वरणकर्मक्षयो भवति । तपो न परं प्राणायामादिति ।

दह्यन्ते भायमानानां धातूनां हि यथा मलाः ।

प्राणायामैस्तु दह्यन्ते तददिन्द्रियपन्नगा इति च ॥

तदेवं यमादिभिः संस्कृतमनस्कस्य योगिनः संयमप्रत्याहारः कर्त्तव्यः चक्षुरादीनामिन्द्रियाणां प्रतिनियतरञ्जनीयकोपनीय-  
मोहनीयप्रवणत्वप्रहाणेनाविकृतस्वरूपप्रवणचित्तानुकारः प्रत्या-  
हारः इन्द्रियाणि विषयेभ्यः प्रतीपमाह्वयन्तेऽस्मिन्निति व्युत्प-  
त्तेः । ननु तदा चित्तमभिनिविशते नेन्द्रियाणि तेषां बाह्यवि-  
षयत्वेन तत्र सामर्थ्याभावादतः कथं चित्तानुकारः श्रद्धा अत-  
एव वस्तुतस्तस्यासम्भवमभिसन्धाय सादृश्यार्थमिव शब्दश्चकार  
सूत्रकारः स्वविषयासम्प्रयोगे चित्तस्वरूपानुकार इवेन्द्रियाणां  
प्रत्याहार इति । सादृश्यश्च चित्तानुकारनिमित्तं विषयासम्प्र-  
योगः यदा चित्तं निरुध्यते तदा चक्षुरादीनां निरोधे प्रय-  
त्नान्तरं नापेक्षणीयं यथा मधुकरराजं मधुमक्षिका अनुवर्त्तन्ते  
तथेन्द्रियाणि चित्तमिति । तदुक्तं विष्णुपुराणे

शब्दादिष्वनुरक्तानि निगृह्याद्याणि योगवित् ।

कुर्याच्चित्तानुकारीणि प्रत्याहारपरायण इति ॥

वश्यता परमा तेन ज्ञायतेऽतिचलात्मनः ।

इन्द्रियाणामवश्यैस्तेर्योगी योगस्य साधक इति ॥

नाभिचक्रहृदयपुण्डरीकनाड्यादावाध्यात्मिके हिरण्यगर्भवा-  
सप्रजापतिप्रभृतिके बाह्ये वा देशे चित्तस्य विषयान्तरपरिहा-  
रेण स्थिरीकरणं धारणा । तदाह देशबन्धश्चित्तस्य धारणेति ।  
पौराणिकासु



प्राणायामेन पवनं प्रत्याहारेण चेन्द्रियम् ।

वशीकृत्य ततः कुर्याच्चित्तस्थानं शुभाश्रयमिति ॥

तस्मिन् देशे धेयावलम्बनस्य प्रत्ययस्य विसङ्गप्रत्ययप्रहाणेन  
प्रवाहोद्धानं तदुक्तं तत्र प्रत्ययैकतानता ध्यानमिति । अन्यैरप्युक्तं

तद्रूपप्रत्ययैकाग्र्या सन्ततिश्चान्यनिस्पृहा ।

तद्धानं प्रथमैरङ्गैः षड्भिर्निष्पाद्यते तथेति ॥

प्रसङ्गाच्चरममङ्गं प्रागेव प्रात्यपीपदामः ।

तदनेन योगाङ्गानुष्ठानेनादरनैरन्तर्यदीर्घकालमेवितेन  
समाधिप्रतिपक्षकेशप्रक्षयेऽभ्यासवैराग्यवशान्मधुमत्यादिसमाधि-  
लाभो भवति ।

अथ किमेवमकस्मादस्मान्तिविकटाभिरत्यन्ताप्रसिद्धाभिः  
कर्णाटगौडलाटभाषाभिर्भीषयते भवान् नहि वयं भवन्तं भीष-  
यामहे किन्तु मधुमत्यादिपदार्थव्युत्पादनेन तोषयामः ततश्चा-  
कुतोभयेन भवता श्रूयतामवधानेन । तत्र मधुमती नामाभ्यास-  
वैराग्यादिवशादपास्तरजस्तमोलेशसुखप्रकाशमयसत्त्वभावनयाऽ  
नवद्यवैशारद्यविद्योतनरूपश्चतम्भरप्रज्ञाख्यासमाधिसिद्धिः । त-  
दुक्तं चतम्भरा तत्र प्रज्ञेति । चतं सत्यं विभर्त्ति कदाचि-  
दपि न विपर्ययेणाच्छाद्यते तत्र स्थितौ दार्ढ्यं सति द्विती-  
यस्य योगिनः सा प्रज्ञा भवतीत्यर्थः । चत्वारः खलु योगिनः  
प्रसिद्धाः प्राथमकल्पिको मधुभूमिकः प्रज्ञाज्योतिरतिक्रान्त-  
भावनीयश्चेति । तत्राभ्यासी प्रवृत्तिमात्रज्योतिः प्रथमः न  
त्वनेन परचित्तादिगोचरज्ञानरूपं वै ज्योतिर्वशीकृतमित्युक्तं

भवति । अतश्चरप्रज्ञो द्वितीयः भूतेन्द्रियजयो तृतीयः परवै-  
 राग्यसम्पन्नश्चतुर्थः । मनोजवित्वादयो मधुप्रतीकसिद्धयः  
 तदुक्तं मनोजवित्वं विकरणाभावः प्रधानजयश्चेति । मनोजवित्वं  
 नाम कायस्य मनोवदुत्तमो गतिलाभः विकरणाभावः काय-  
 निरपेक्षाणामिन्द्रियाणामभिमतदेशकालविषयापेक्षवृत्तिलाभः  
 प्रधानजयः प्रकृतिविकारेषु सर्वेषु वशित्वम् । एताश्च सिद्धयः  
 करणपञ्चकस्वरूपजयात् तृतीयस्य योगिनः प्रादुर्भवन्ति यथा  
 मधुन एकदेशोऽपि खदते तथा प्रत्येकमेव ताः सिद्धयः खदन्त  
 इति मधुप्रतीका सर्वभावाद्यधिष्ठातृत्वादिरूपादिरूपा विशो-  
 का सिद्धिः । तदाह सत्त्वपुरुषान्यताख्यातिमात्रप्रतिष्ठस्य सर्व-  
 भावाधिष्ठातृत्वं सर्वज्ञत्वं चेति । सर्वेषां व्यवसायाव्यवसायात्म-  
 कानां गुणपरिणामरूपाणां भावानां स्वामिवदाक्रमणं सर्व-  
 भावाधिष्ठातृत्वं तेषामेव शान्तोदिताव्यपदेशधर्मित्वेन स्थिता-  
 नां विवेकज्ञानं सर्वज्ञातृत्वम् । तदुक्तं विशोका वा ज्योतिष्म-  
 तीति । सर्ववृत्तिप्रत्यक्षमये परं वैराग्यमाश्रितस्य जात्यादि-  
 वीजानां क्लेशानां निरोधसमर्थो निर्वीजः समाधिः असम्प्र-  
 ज्ञातपदवेदनीयः संस्कारशेषताव्यपदेशः चित्तस्यावस्थाविशेषः  
 तदुक्तं विरामः प्रत्ययाभ्यासपूर्वः संस्कारशेषोऽन्य इति । एवञ्च  
 सर्वतो विरज्यमानस्य तस्य पुरुषधौरेयस्य क्लेशवीजानि च  
 निर्दग्धशालिवीजकल्पाणि प्रसवसामर्थ्यविधुराणि मनसा साङ्गं  
 प्रत्यक्षं गच्छन्ति । तदेषु प्रलीनेषु निरूपस्रवविवेकख्यातिपारे-  
 पाकवशात् कार्यकारणात्मकानां प्रधाने लयः चितिशक्तिस्त्र-

रूपप्रतिष्ठा पुनर्बुद्धिसत्ताभिसम्बन्धविधुरा कैवल्यं लभते इति ।  
 सिद्धिदयी च मुक्तिरुक्ता पतञ्जलिना पुरुषार्थशून्यानां प्रति-  
 प्रभवस्वरूपप्रतिष्ठा वा चितिशक्तिरिति । न चास्मिन् सत्यपि  
 कस्मान्न जायते जन्तुरिति वदितव्यं कारणभावात् कार्याभाव  
 इति प्रमाणसिद्धार्थे नियोगानुयोगयोरयोगात् अपरथा कार-  
 णभावेऽपि कार्यसम्भवे मणिवेधादयोऽन्धादिभ्यो भवेयुः तथा  
 चानुपपन्नार्थतायामाभाणको लौकिक उपपन्नार्थो भवेत् ।  
 तथाच श्रुतिः अन्धो मणिमविन्दत् अविध्यत् तमनङ्गुलिरावयत्  
 गृहीतवान् अग्नीवः प्रत्यमुञ्चत् पिनङ्गवान् तमजिको वा असं-  
 ख्यत अभ्यपूजयत् स्तुतवानिति यावत् । एवञ्च चिकित्साशास्त्र-  
 वद्योगशास्त्रं चतुर्व्यूहं यथा चिकित्साशास्त्रं रोगो रोगहेतुरा-  
 रोग्यं भेषजमिति तथेदमपि संसारः संसारहेतुर्मात्सो मात्सो-  
 पाय इति । तत्र दुःखमयः संसारो हेयः प्रधानपुरुषयोः  
 संयोगो हेयभोगहेतुः तस्यान्यन्तिको निवृत्तिर्ज्ञानं तदुपायः  
 सन्धग् दर्शनम् । एवमन्यदपि शास्त्रं यथासम्भवं चतुर्व्यूहमूह-  
 नीयमिति सर्वमवदातम् ॥

इति सर्वदर्शनसंग्रहे पातञ्जलदर्शनम् ॥

इतः परं सर्वदर्शनशिरोमणिभूतं शाङ्करदर्शनमन्यत्र लि-  
 खितमित्यत्रापेक्षितमिति ॥

सम्पूर्णः ।





